

YA:SUKUNU OELAMEPI DUBUINO ODODILI KOMOKOMO

Ba:moe Bukoeno Ododi Komoeno Mabu

¹⁻² Naeno hido lumagi Tiyopolasi, nolata. Ba:moe ba: netewa tetema: eda: nale ama:tamo buka ododi. Hibila, Ya:suti ebene oko da:tupuimiya: ba:ba tetene pete ebete Hunu Habamo dodoluya: ba:ba teta:mo puluhuku, ebete kebe komokomo kododilinakui ba:gala tawakalubi keba ka:na kiya:tulamenakui ba:bi komo hiliyonomo nale naeno dopo bukalo a:hawakalilamiya:mo.

Ya:suti Hido-talona Gobogobote Pema: Hibilo Da:goiya:

Ba: hibila, Godote Ya:suku Hunu Habamo pelaweheno dopamo ebete ebene oelamepi dubu Hido-talona Gobogoboeno heloamo tutumulateliya:, iyo, ba:bi dubu ebete ebene oelamepima: ya:lo a:ka:lamiya:. ³ Ba:bene Ya:sukunu koko temeteme da:wibomiya:, ba:ba tetelo ebete 40 hegela ipuwalo komo hiya:hiya: tetelo iba:tamo ebene holoholonomamo uluhukunakui iba:te ebene ka:ka:mo mahiga komo umiti ebe hibima: komidima:, ba:gala ba:bi atu tetelo ebete Godokono Ko Gawadubu komoma: ibi ba:bo iya:tulamenakui. ⁴ Ba:bene eta tetelo ebete iba:go ba emede ibi ba:ma ka:na tutumulateliya:, “La: Yelusalema ko habane muhino akatolama:la:, mabu naeno Nabiwiti

la:tamo ikalamema: hibilo da:goiya: la: ba:be komo na:latimiya:la:. Iyo, nale la: dopamo da:kiyalamima, ba:be komo la: ba:ma ka:na ulimata, ⁵ Yonete dopamo tetelo tawakalubi beyanomamo wadulatelenakui, huiyatiya la: hegela kapiyakapiya pola:nate Godote ebene Gobogobamo ba:bo kopewadulatelema:na:ta.”

Godote Ya:suku Hunu Habamo Da:pelawiya:

⁶ Ba:ba tetelo Ya:suti ebene oelamepi dubago kapiyuimi habalo ba pola:na, iba:te ebe alateda:lo na:ga:lamiya:, “Kodawa, ama: ba:ma tetelo ba:moe hopo konomoeno namutulubima: eda:ha komo amia:no Isalaela tawakaluba:tamo gala ba:kikalameomena:?”

⁷ Ya:suti ibino tabo ba huiya na:goiya:, “Hiya:hiya: komoeno pelame tete naeno Nabiwiti ebene heloamo ha:kiya kolamagama:ne. Ebe ubihinola la:le ba:bi komokomoeno tete iya:tawaha, ⁸ huiyatiya ebene Gobogobote la: hunamo da:pemedemene, ba:ba tetelo ebene helo komote la:eno tepo ipuwa da:tabuilamemene, la:le naeno komo hawakalimima: tabo atapima: keda:hama:nemata. Ba:be mabuma: ba:moe Yelusalemalo ba:gala Yudiya hopoeno komo habahabalo ba:gala Samaliya hopoeno habahabalo ba:gala ba:moe hopo konomoeno kuititi hapuhapulu la:le naeno tabo konolamagimima:nemata.” ⁹ Ba:bene Ya:suti ba:moe tabo olamagi da:wibuya:, iba:te ebe ba umita Godote hunamo ba:bo adipatiya:, iyo, ebete hawaii ipuwamo da:nopeguya: iba:te ebe gala kumiya:ha:.

10 Iba:te hunamo tala:te ba umita, dubu netewate keyakeya kaliko pupula:go iba:tamo uluhukuti ibi tamelo ba la:mota:na ¹¹ iba:tamo na:ga:luya:, “La: Ga:lilinapi dubala:, la: bada mabuma: hunamo tala:lo da:la:mota:hanama? Ba:moe Ya:suku la:le ba umita Godote ebe Hunu Habamo da:pelawe, ebete la:godone hunamo keba ka:na ka:nodolo, galane ebete ba: ba:ba ka:na kakapema:ne.”

Matayasiti Yudasikono Oko Haba Da:lawiya:

12 Ba:bema: Ya:sukunu oelamepi dubate Olibi Kehakeha Hunu Hakane nepalagate Yelusalema ko habamo ba:bo tolamiya:, ba:be haka Yelusalema tamelo itana, ba:bamo tolame gabo muhuluha:, kapiya kilomita keba ka:nala:ka: ba:ba ka:nala. ¹³ Ba:bene iba:te ko habamo nikuliti, iba:te demedenama: ba:be hunu genamalo ditanami ba:be habamo dito nalehawaminuya:. Ba:ba tetelo ba:be genamalo ba:moi ba:bi oelamepi dubate pola:nuya: — Pitako, Yoneko, Ya:imesiko, ba:gala A:nduluku, Pilipiko ba:gala Tomasiko, Batolomuku ba:gala Ma:tiyuku, ba:gala eta Ya:imesiko A:lapiyasikono gudu, ba:gala Saimonoko ebete dopamo Loma gabomani tawakaluba:go alaholohodawama: eda:nami, ba:gala Yudasiko Ya:imesikono gudu. ¹⁴ Ba:bene ba:moi oelamepi dubago Ya:sukunu ekaki ba:gala ebeno menoko Ma:lisko ba:gala komo kamenakamena, iba:te 40 hegela ipuwalo ba:be atu genamalo pekapiyanakui, ba:bene komo hiya:hiya: tetelo iba:te Godotamo toetoe tabo ba:bo polamagiminakuya:.

15 Ba:bene komo hegela da:wibohuya;, ba:ba tetelo 120 hibima: midipa:te gala da:kakapiyuya;, Pitate ibi ipuwalo mahigate iba:tamo ba:ma ka:na olamagiya;, ¹⁶⁻¹⁷ “Ekaka:la;, Godokono Gobogobote dopamo Da:ibidikono tabone Yudasikono komoma: da:goiya;, ba:be Buka tabote hibima: keda:ma: olalati komote ebetamo ba:ba ka:na ba:bema: uluhukui. La: iya:tawahala Yudasiko ba: aeno eta kapiyuimidawama: eda:nami, iyo, Ya:suti ebe a:lawi ago kapimilo oko kowatinama:. Huiyatiya ba:moe dubuti eta dulu Ya:suku anakapumipi ba owalubilina, iba:te ebe ba:bo laweniya:.”

18 Ba:bema: buka ka:lamiholedawa, wadiyala ama: ba:moe komo niya:tawa, ba:moe dubu Yudasiti ebena ko kuba ododi ipuwalo kebe mani kuwatiya;, ebete ba:be mana:mo eta dubuino pali haka benelawiya;, ba:bene ebete tote ba:be hakalo da:nehoiya;, ebena apete hakamo ba pega tepo bolagalemete maladiti ba:bo pikulimiya;. ¹⁹ Ba:ba tetelo Yelusalema ko habalo da:pola:nuya;, ba:bi Yu tawakalubi hiliyonomate ebena hoe komo uliti ba:be pali hakoena mahilo ibino tabamo Akeledamama: ka:miya;, ba:be mahiloena ipuwa nitana ‘Hawa:goeno Pali Hakala.’

20 Ba:bene Pitate tabo moga:melo gala na:kagoiya;, “Da:ibiditi Sam Ohale Bukalo Godokono tabo ba:ma ka:na miya:tiya;,”

‘Wadiyala kuba lumagino genamate dito nitanamene,

iyó, ba:be genama gulu eta lumagiti gala
a:kalutamene.’

Huiyatiya Da:ibiditi ba:be lumagino oko haboeno
komoma: eta tabo ba:ma ka:na kagoiya;

‘Wadiyala kuba lumagino oko haba
etate na:lawa:mene.’

²¹⁻²² Ba:bema: eta lumagiti oko ipuwalo ago
na:kapiyamene, Kodawa Ya:suti hoe ipuwane
da:mahigui ba:be tabo konehawakaliminakoma:.
Iyo, ago tete ga:ga:nomolo demedenami,
wadiyala ba:bako lumagiti ago oko kotupuim-
ima:ne, ba:ma ka:na Yonete tawakalubi beyamo
wadulatelema: tabo da:polamagi ba:ba tetene
tupuimiti, Ya:suti Hunu Habamo da:nodolui
ba:ba teta:mo nuluhuku, ba:be tete ga:ga:nomolo
puya:te Ya:sukuba: da:wapata:lamenama: ibi
ipuwalo a eta kapiya kolawema:nema:.”

²³ Ba:bema: iba:te dubu netewoeno mahilo
beka:lamiya:, Yausepe Basabasiko ebena eta
mahilo Yasitasitila, ba:gala Matayasiko. ²⁴ Ba:ba
tetelo iba:te Godotamo ba toetoeho na:ga:luya:,
“Kodawa, hiliyonomo tawakalubino tepo ipu-
woeno komokomo ama: iya:tawala, ba:bema:
aeno Kodawa, ba:moi netewa dubu ipuwalo
ama:le ya:lo poko da:lawiya:la, wadiyala ama:
a niya:tua:ma:. ²⁵ Ba:ma ka:na amia:no eta
oemedawa Yudasiti da:miya:pui, ba:be oko haba
amia:no eta uli lumagiti kolawema:ne, huiy-
atiya Yudasiti ebena kuba huiya lawema: Koe
Habamo ya:lo a:tui, ba:be kuba haba eba:go

na:nemodobona.”

²⁶ Ibino toetoe tabo olamagimi komo da:wibuya;, ba:ba tetelo iba:te nakola anagogobeya:midale netewa uwatete, eta nakolamo etoen mahilo ihatemete, eta nakolamo etoen mahilo akihatemiya:. Ba:bene iba:te Godokono ubi komo kumima: ba:bi nakola da:niya:hekiya: Matayasikono mahilo ba:bo lawiya;, ba:bema: ba:be gabodo ba:be dubuti Ya:sukunu komo 11 oelamepi dubago kapiyama: ba:bo ediya:.

2

Godokono Gobogobote Hibima: Midipa:tamo Da:piya:

¹ Ba:bene Pentekose Poko Hegela* duluhukuya;, ba:ba tetelo Ya:suku hibima: midipi hiliyonomate kapiya genamamo pekapiyuimiya:. ² Ba:ba tetelo ko diyamonomote Hunu Habane iba:tamo puluhukuya;, konomo huhuti da:goenape ba:ba ka:na pete iba:te da:pola:nuya: ba:be genama gu dito petabuya:.
³ Ba:bene koe powoeno ma:lapila keba ka:nala:ka: ibi hiliyonomatamo ba nikuliho, hiya:hiya: kaneka:kehote etatamo etatamo ibi hunamo ba:bo negagahidiya:. ⁴ Ba:ba

* **2:1:** Pentekose Poko Yu tawakaluba:te dododinaka ebeno mabu ba:ma ka:nala. Ibino Adaguila: Poko da:wibonako, 50 hegela gala hapuamo iba:te ba:moe eta poko beka-ododinaka. Ba:be Poko tetelo iba:te palino witi-laisa iya:hili tupuimi komo ba emalagidolo ibino kalakala Godotamo ba:bema: adipatenaka, mabu ibi iya:tawahala iba:te Godogodone hido owalubi komo a:lawiya:.

tetelo Godokono Gobogobote ibi hiliyonomo da:tabuilamiya;, ebete ibi ba heluilame komo kapela tawakalubino hiya:hiya: tabamo olamagimi ba:bo tupuimiya:.

⁵ Ba:bema: buka ka:lamihole dawa, ama: numa:, ba:be Pentekose Poko hegela peheno dopamo komo Yunapi ba:gala komo Yuha:pi Godoko dadikuminakui, ibi hiliyonomate ibino hiya:hiya: muhulu hopone Yelusalema ko habamo pelameholiya: ba:be poko kapimilo kopododima:.

⁶ Ba:bene Godote ebene Gobogobo Ya:sukunu hibima: midipa:tamo ko diyamago da:poemiya:, hiya:hiya: hopone pokoma: da:pelamiya: komo ibi hiliyonomate ba:be diyamo uliti hibi komo kumima: ba:bo pekapiyuya:. Ba:bema: iba:te koamo hanohanohutiya: mabu hibima: midipa:te Yu tawakalubino tabamo kaga:lutiya:ha: huiyatiya hiya:hiya: tabamo ga:lutiya:, ba:ma ka:na ulihopi ipuwalo etate ebene tabonomo ulinakui, etate atumu ebene tabonomo akulinakui, ibi hiliyonomate ba:ba ka:na ewagelitiya:.

⁷ Ba:bene iba:te la:wa:hate ba hanohanoho na:ga:luya:, “Ba:moe tabo da:ga:luta, ba:moi tawakalubi aeno hoponapiha:, ibi ba: Ga:lili hoponapila, ⁸ ba:bema: keba ka:nala:ka: iba:te aeno hiya:hiya: tabonomamo da:ga:luta a nulihutama:? ⁹ A:iye, a hiliyonomate komo muhulu hopone pelameholima:! Iyo, a komo Patiyapanapila, Midiyanapila, Ilamanapila, ba:gala Mesopotemiyapanapila, ba:gala komo a Yudiyanapila, Ka:padosiyapanapila, Pontasenapila, ba:gala A:isiyanapila. ¹⁰ Ba:gala a komo

Piligiyanapila, Pa:mapiliyanapila, ba:gala Isipitinapila, hibila, komo a Sailiniya haboeno Libiya hopone pelamima:, ba:gala komo a Loma ko habane da:pelamima: ba:bi tawakalubila. ¹¹ Numa:la:, a ipuwalo komo Yu tawakalubinomola, ba:gala a komo Yu tawakalubiha: huiyatiya ale iba:godone hibi Godo adikumi komo belawiya:ma:, iyo, a komo Kulitinapila ba:gala komo Ala:biyanapila, ba:bema: ba:moi tawakaluba:te Godokono koko ododili komoma: da:ga:luta, ale aeno hiya:hiya: tabonomamo badama: kulihutama:?” ¹² Ba:be mabuma: ibi hiliyonomate hanohanoholo ukui bilibilima: ba eda:ha, etate etatamo goenakui, etate etatamo goenakui, ba:ba ka:na ewagelitiya:, “A:iye! Ba:moe komoeno ipuwa keba ka:nala:ka:?”

¹³ Huiyatiya komopa:te Ya:sukunu oelamepi dubu ba walilatele na:ga:luya:, “Ba:moi dubate helo gao beya nihote da:wigulamehole, ba:bema: daedaeholita!”

Pitate Ya:sukunu Hido Tabo Dolamagiya:

¹⁴ Ba:bene Pitate komo 11 oelamepi dubago mahigate ebenu tabo madodo hunamo ba adipate tawakalubi hiliyonomatamo ba:ma ka:na olamagiya:, “Naeno Yu mabuluba:la:, ba:gala komo la: Yelusalemamo da:pelameholima la: hiliyonomo atumu, nale ba:moe komoeno ipuwa la:tamo kohawakalimima:nemo, ba:bema: wadiyala la: naeno tabo hidamo nuliala:. ¹⁵ Ba:moi dubu la:le helo gao beya nihoma: da:ga:lutama, ebe tabo hibiha:. Iba:te helo gao beya kanihakaha:, mabu hibila, dubate helo gao beya duiduiyalo

a:kanihala:. Numa:la:, hegela ka:ma: podoluta!
 16 Huiyatiya ba:moe komo ba: Godokono ukui
 hawakalimidawa Yowelate dopamo dolamagiya:,
 ba:be tabola. 17 Iyo, Godote Yowelako ipuwado
 tabo ba:ma ka:na goiya:,

'Ba:moe hopoeno kuititi tetelo
 na Godote naeno Gobogobo
 hiliyonomo tawakalubi hunamo kohami-
 nama:nemo.
 Ba:ba tetelo la:eno kuhi ba:gala bohelemele,
 iba:te naeno ukui hibilo kohawakalim-
 ima:na:,
 ba:gala la:eno uli ape dubuino baiditi
 hiya:ma: eda:halamete
 koko komokomo kulameholema:na:,
 ba:gala la:eno kadelekedela:te atumu
 hiyolo naeno komokomo kiya:tawahama:na:.
 18 Iyo, ba: hibila, ba:be hegelalo
 naeno huiyaha: okopi dubu ba:gala kame-
 nakamena,
 nale ibi hunamo naeno Gobogobo da:haminamo,
 iba:te naeno ukui hibinomolo
 ba:bo kohawakalilamema:na:.
 19 Ba:bene nale alomo hunulu
 koko hanohano komo kododilima:nemo,
 ba:gala hopo habalo nale atumu
 iwawi komokomo ba pododili,
 tawakaluba:te hawi ka:ka:la: komo
 ba:gala koe ba:gala ahuta kulamema:na:.
 20 Ba:ba tetelo hegelate kuduma:ne,
 ba:gala manomete hawihawinomoma:
 keda:ma:ne,
 ba:bene Kodawoeno Ko Hegelate

ko alonomago kopuluhukuma:ne.

²¹ Ba:bema: hibila,
puya:te Kodawoeno mahilo da:ka:mimina:
Godote ibino ka:ka: ba:bo ko-
mula:lelamema:ne.’”

²² Ba:bene Pitate tabo moga:melo gala
na:kagoiya;, “La: Isalaelanapi tawakaluba:la;
la: ba:moe tabo nulia:la:. La: iya:tawahanomola
ba:moe Ya:suku Nasaletenapi Godote hopo
habamo poemiya;, mabu Godote ebe ipuwado
koko hanohano komo ba:gala iwawi komo
la:godolo ba pododili ebena helo a:pehawakalimi.

²³ Ba: hibila, ba:moe hopo konomolo eta komote
uluhukuhino Godote ba:be komo dopamo
kiya:tawama:ne. Ba:bema: ebena mulu iya:tawa
komodo ebete nopo ba:ma ka:na ihatiya;, ebete
Ya:suku la:eno kokotamo ihatete, ba:bene
kuba ododilipa:te la: ba owalubili la:le ebe
lawete keha pihigamo pihomotete ikoko ba:bo
alukulimimata, iyo, la:le ebe ba:moe gabodo
anakapumimata. ²⁴ Huiyatiya Godote Ya:sukunu
hoe temeteme pahalamilimiti ebe hoe ipuwane
ba:bo adipati, mabu hoete ebe lawema: helo
puliya;. ²⁵ Ba:be mabuma: Da:ibiditi Godokono
heloamo Ya:sukunu komoma: tabo ba:ma ka:na
miya:tiya;,

‘Na Kelisote naeno Kodawa Godoko
na tamenomolo buminamo,
iyo, ebete naeno tu hapulu ba:la:na
nale waguwagukapoma:.

²⁶ Ba:bema: naeno tepo ipuwate ba moena,
nale ko kalakalago olamaginakomo,

iyo, nale Godoko hibima: midi ipuwalo ba eme-
dena,
naeno apeno hoe komoma: nale a:ka-
ukuibilibila:mo.

²⁷ Mabu, Godo, ama:le naeno ape
ha:lahapino habalo a:kamiya:pamena:ta,
iyo, amia:no Talona Guduti da:hoemene,
ama:le ebeno abale komo duhimiti
ebe ka:ka:mo gala kakadipatema:na:ta.

²⁸ Ba: hibila, ama:le na ka:ka: gabo ya:lo
iya:tunamiya:ta,
ba:bene nale amia:no holoholo hapuamo
da:puluhukumu,
ama:le natamo ko kalakala
kikanamema:na:ta.’ ”

²⁹ Ba:bene Pitate tabo moga:melo gala
na:kagoiya:, “Ekaka:la:, na hilopoheno aeno
iniwa Da:ibidikono komo hawakalimima:
la:tamo kolamagima:nemo. Ebete ba:moe tabo
Godokono Bukamo da:miya:tiya: ebeno komoma:
kamiya:tiya:ha:, mabu numa:la:, ebete da:hoiya:
iba:te ebe bobamo ihatiya:, ba:bene ka:lo ebeno
bobo haba agodolo bitama:na. ³⁰ Da:ibidiko
ba: Godokono ukui hawakalimidawa etala.
Ba:be mabuma: Godote ebeno mahilamo hibi
tabonomo Da:ibiditamo da:goiya:, ebete ba:bo
iya:tawuya: Godote ebeno eyoni gugudi ipuwalo
eta kapiya lawete ebeno Ko Gawadubu emede
baha:mo kadipima:ne. ³¹ Ba:gala Kelisote galane
tetelo hoe ipuwane da:mahigamene, ba:be
komo uluhukuhino dopamo Da:ibiditi Godokono
heloamo dumiya:, ba:be komoeno tabo ba:bema:
ebeno Bukamo ba:ma ka:na miya:tiya:,

‘Godote ebe ha:lahapino habalo
 a:kamiya:pamene,
 ba:gala ebe bobo ipuwalo a:kabala:mene.’

³² Ba: hibila, Da:ibiditi ba:moe tabo Kelisokono komoma: miya:tiya:, iyo, ba:moe Kelisoko ba: Ya:sutula, Godote ebe hoe ipuwane dadipati ale aeno baidinomamo ebe ba:bo umima:,
³³ ba:gala ba:moe Ya:suku Godote hununomamo adipatete ebenu tu hapuamo dito adipi. Ba:bema: numa:la:, Nabiwi Godote a hibima: midipa:tamo ikaa:mema: hibilo da:goiya:, ba:be kalakala komote ka:lo ba: uluhuku. Ba: hibila, ebete Ya:sutamo Talona Gobogobo ya:lo ikami, ba:bema: ebete ka:lo a hunamo ebenu helo ba: a:hamina, iyo, la:eno galamo dulihutama ba:gala la:eno baida:mo dumitama ba:moe ba:be komola.

³⁴ “Ba:bema: la: ba:moe komo hidamo nemalagidolala:, Ya:suti Godokono Hunu Habamo keba ka:na ka:nodolui, Da:ibiditi ba:ba ka:na kanodoluya:ha:. Ba:be mabuma: Da:ibiditi Ya:sukunu komoma: Godokono Bukamo eta tabo gala ba:ma ka:na kamiya:tiya:,”

‘Kodawa Godote naeno Kodawa Kelisotamo na:goe,
 ‘Ama: naenu tu hapuamo na:pemeda:,’

³⁵ ba:bene ama:go alaholohopi
 nale ibi amia:no nato a:puti
 bahima: komidilima:nemo.’ ’

³⁶ “Ba:bema: la: Isalaelanapi hiliyonomala:, wadiyala la: iya:tawanomo niya:tawahala:, ba:moe Ya:suku la:le kehamo da:pihomotima,”

Godote ebe kapiya lawete aeno Kodawama: ba:gala aeno Kelisoma: a:midi!”

³⁷ Ba:bene tabo ulihopa:te Pitakono taboeno komoma: ko tepo temeteme ba lawita, ebe ba:gala komo oelamepi dubatamo na:ga:luya:, “Nana:la:, a bada komo na:kododima:?”

³⁸⁻³⁹ Pitate huiyatiya na:goiya:, “Wadiyala la: la:eno tepo ipuwoeno ukui hiya:ma: midiliti la:eno kuba ododili ipuwane nohobila:la:, ba:bema: ale la: Ya:su Kelisokono mahilamo beyamo kowadulatelema:na:ta. Ba:bene Kodawa Godote la:eno kuba egebolelamete ba adodolelame, ebete ebena Gobogobo malemalelo la:tamo dito kopoemema:ne. Iyo, la: ba:gala la:eno gugudi ba:gala hiya:hiya: muhulu hopolo demedehona ba:bi tawakalubi atumu, la: hiliyonomo ipuwalo ebete kebe tawakalubi ebetamo pelamema: da:ka:lamina ebete iba:tamo ebena Gobogoboeno helo kikalamema:ne, dopamo hibilo keba ka:na ka:goiya: ba:ba ka:na.”

⁴⁰ Ba:bene Pitate komo ba:makomako tabo hiliyonomo ba olamagi ibi ba:ma ka:na kiyahalamiya:, “Ba:moe hopolo kuba ododili ipuwalo da:wapata:lamena, la:le ba:bi tawakalubi ipuwane nikulihala: la:eno ka:ka:mula: komo kolawema:!” ⁴¹ Ba:ba tetelo puya:te ebena tabo dulihuya: komo ibi hiliyonomate hibima: miditi, ba:bene Ya:sukunu oelamepi dubate ibi beyamo ba:bo wadulateliya:. Ba:hibila, ba:be hegela kapiyalo 3,000 tawakaluba:te hibima: midi ipuwalo iba:go kapiyama: eda:huya:.

Hibima: Midipino Emede Komo

⁴² Ba:bene komo hegela hiliyonomolo hibima: midipa:te ibino kapiyuimi komo kamiya:panakuiha:, iyo, iba:te kapimilo oelamepi dubuino iya:tulame komo ulihonakuya: ba:gala Ya:suku emalagidolo baa: nahanakui ba:gala Godotamo toetoe tabo akolamagiminakuya:.

⁴³ Ba: hibila, Godote oelamepi dubu ipuwado hiliyonomo hanohano komo ba:gala iwawi komo dododilinakui, ba:bema: hiliyonomo tawakaluba:godolo ko tolenomote itanami.

⁴⁴ Ba:gala eta komo, hibima: midipa:te ukui kapiyama: ba eda:ha, ibino ilina hiliyonomo kapiyama: midiliti, ba:bi ilinamo etate eta owalubinakui, etate eta akowalubinakui, ba:ba ka:na ewagelenama:. ⁴⁵ Ba:bema: iba:godolo modoboha: komokomo dikulinakui, ba:ba tetelo etate ebena pali haka kolowamima: nimidinakui, etate ebena eta ilina kolowamima: akanimidinakui, iba:te ba:be gabodo mani duwatehonakui awaepi ba:bo owalubilinakuya:.

⁴⁶ Ba:gala hibima: midipa:te komo hiya:hiya: hegela hiliyonomolo Godoko Adikumino Hiya: Genamamo pekapiyuiminakuya:, ba:bene iba:te gala ibino genamamo da:katolamenakui, hegehege kapiyuimi ipuwalo ibino baa: ba alabaha kalakala konomago ba:bo nahanakuya:.

⁴⁷ Ba: hibila, iba:te ba:moi ododili komodo Godokono mahilo hunamo ba adipatena, komo hiliyonomo tawakaluba:te ibino komoma: hidohido tabo ba:bo ga:lanakuya:. Ba:ba tetelo Godote pui dopamo da:ka:lamiholiya:, ba:bi tawakaluba:te ibino ka:ka: mula: komo ebegodone kolawema:, iba:te komo hiya:hiya:

hegelalo hibima: midipa:tamo da:pelamenakui,
hibima: midipino kuitititi hunamo ba:bema:
nodolonami.

3

Pitate Ya:sukunu Heloamo Nato
A:ta:buta:midaleme Dubu Da:hiduiminiya:

¹ Eta hegelalo hegelate nanekela:mo da:nihitigatepaniya:, ba:be tete ba: 3 koloko tetela, Pitako ba:gala Yoneko iba:te Godoko Adikumino Hiya: Genamamo Godotamo toetoe tabo ga:lanama: toniya:. ² Ba:ba tetelo eta dubuti ba:bo na:lutiya:, ebete menokoeno tepo ipuwane nato a:ta:buta:midaleme ba:ba ka:na pehawakaluya:. Ba:be mabuma: ebena mabuluba:te komo hiliyonomo tetelo ebe Godokono Genamamo agahenakuya:, ebete kala imi tetelo ditana ba:be Hido Holoholo mahilagoeno gigiholo pemedete tawakalubi manima: ba:bo kopetoelameholenakoma:. ³ Ba:bene Pitako Yoneko iba:te Godoko Adikumino Hiya: Genama guamo kona:pa:la:nama: ba tona ba:moe dubuti ibi manima: ba:bo toelameholeniya:. ⁴ Huiyatiya ibi netewapa:te ebe baidi kodakodalo ba umihona, Pitate ebe na:goemeniya:, “Ama: a nua:ma:.”

⁵ Ba:bene ba:be dubuti ibi netewapi ba ulamena nemalagidoloniya:, “Iba:te natamo mani kikanamema:na:.”

⁶ Ba:ba tetelo Pitate ebetamo na:goeniya:, “Nagodolo eta mani kitanaha:, huiyatiya nagodolo eta komo bitana ama:tamo ikamema:. Nale ama: Ya:su Kelisoko Nasaletanapino

mahilamo goememata, wadiyala ama: mahigate na:pata!”⁷ Ba:bene Pitate ba:be dubu tu hapu kokotone lawenate dadipateniya;, ebena natote ba:ba tetenomolo hidohidohomeniya:.⁸ Ba:bema: ebete hunamo epateganate pata: ba:bo tupuiminiya;, ba:bene ebete epategahago ba:gala Godoko milimihago ebe Adikumino Hiya: Genamoeno kala ipuwamo Pitako Yoneko iba:go ba: dito na:pa:la:haniya:.

⁹⁻¹⁰ Ba:bene ebete ba:bamo da:na:pa:ganiya;, hiliyonomo tawakaluba:te ebe uminate na:ga:laniya;, “A:iye! Ba:moe ba: nato a:ta:buta:midaleme dubula, ebete hiliyonomo tetelo Hido Holoholo mahilagoeno gigiholo emedete manima: toetoitanakui!” Ba: hibila, iba:te ba:be atu dubu buminiya;, ebete nato hidamo a:putihonalo ba:gala ebete Godoko milimihago da:pata:niya;, ba:bema: iba:te koamo ba hanohanohona nipo emalagidoloniya: ba:moe komote ebetamo keba ka:na kuluhuku.

Pitate Godoko Adikumino Genamalo Ya:sukunu Hido Tabo Dolamaginiya:

¹¹ Godoko Adikumino Genamalo eta pana nitanami, tawakaluba:te ba:be pana Solomonokono mahilamo ka:minakuya;, ba:bene Pitako Yoneko iba:te ba:bamo nutihonate, ba:be dubuti ibino kokoto ba uwatelelamena hiliyonomo tawakaluba:te ko hanohano komago pipulila:haniya:.¹² Ba:bene Pitate tawakalubino komo uminate iba:tamo tabo nolamaginiya;, “La: Isalaelanapi tawakaluba:la:, la: bada mabuma: a ua:melo konomamo da:hanohanohonama? La: bada komo kemalagidolonama? Ale ha:kiya aeno

heloamo ba:gala aeno tuputupu emede komamo
 ba:moe dubu na:hiduimimo ka:ga:lonama?
¹³ Ao, ale kododiha! Huiyatiya A:ibalahamako,
 Aisa:keko, Ya:ikoboko, ba:gala aeno komo
 iniwala:te dadikuminakui, ba:be Godote
 ba:moe komo ha:kiya ododi ebena Okodawa
 Ya:suku kawagaminanama. Numa:la:, la:le
 ebe anakapumima: Paeletetamo da:magatuima,
 ba:ba tetelo Paeletete la:eno kokoto ipuwane ebe
 dito koemema: ubi dihati, huiyatiya la: ebena
 holoholo hapulu Ya:suku gunima:mo ba ihiti
 ubiha:ma: ga:luimata. ¹⁴ Iyo, ba:moe gabodo
 la:le hido tuputupu lumagitamo ubiha: komo ba
 hawakalimi, huiyatiya Paeleteko na:ga:lamimata
 ebete tawakalubi anakapulamedawa dubu
 Balabasiko ebena kuba huiyane dito koemema:.
¹⁵ Ba:bema: tawakaluba:tamo ka:ka: dikalamena
 la:le ba:be Kodawa anakapumimata, huiyatiya
 Godote ebe hoe ipuwane ka:ka:mo gala
 a:kadipati, iyo, ba:moe komo ale aeno baida:mo
 dumima: a ba:bema: ga:lanama:. ¹⁶ Ba:bema:
 hibila, ba:moe dubu la:le duminama ebena nato
 Ya:sukunu helo mahilote a:hiduilameleme. La:
 iya:tawahanomola ebete dopamo kebe temeteme
 ipuwalo kemedenami, huiyatiya Ya:sugodone
 da:pena ba:be hibima: midi komodo ebete la:
 hiliyonomoeno holoholo hapulu a:hido.

¹⁷ “Ba:bema: naeno ekaka:la:, na iya:tawala
 la: ba:gala la:eno watowatopa:te Ya:sukunu hibi
 komo iya:tawahaheno ebetamo hiya:hiya: kuba
 komo ba:bo ododilimata. ¹⁸ Huiyatiya ba:be
 komoma: ukui bilibilima: akeda:hala:, mabu
 ya:lo tetelo Godote ebena ukui hawakalimipi

hiliyonomagodone da:hawakalimiya;, ba:be taboeno hibi komote la:eno ododili komodo puluhukui, iyo, ba:ma ka:na ebena Oemedawa Kelisote la: tawakalubino kokotone koko temeterne uwati. ¹⁹ Ba:bema: wadiyala la: la:eno tepo ipuwoeno ukui hiya:ma: midiliti Godotamo nohobila:la;, ba:bene ebete la:eno kuba egebolelamete kadodoholelamema:na:ta. ²⁰ Ba:moe gabodo komo hiliyonomo tetelo la:eno tepo ipuwa heluimi komote Kodawa Godokono holoholo hapuni ba:penakomene, ba:gala Godote la: mabuma: Ya:suku gala kakapoemema:ne, iyo, Godote ya:lo tetenomolo ebe ebena Oemedawa Kelisoma: ka:miya:. ²¹ Ba: hibila, ebete Godokono Hunu Habalo nemedenamene ebena pe kuitita:mo, huiyatiya ebete da:pemene ba:ba tetelo ebete hiliyonomo pakalapakala komo ba pehawaminale uliuli komo kopemiya:tema:ne, Godote ebena talona ukui hawakalimipi ipuwado dopamo keba ka:na ka:hawakalimiya: ba:ba ka:na.

²² “Numa:la:, Mosesete Kelisokono komoma: dopamo ba:ma ka:na goiya:, ‘La:eno Kodawa Godote la: kopowalubilima: na keba ka:na ka:poenamuya;, ebete ba:ba ka:na ebena eta Hiya:nomo Ukui Hawakalimidawa la: ipuwane kadipatema:ne. Ba:bema: ebete kebe komokomo la: diya:tulamemena:, wadiyala la: ba:bi hiliyonomo tabamo na:papamila:haliya:la;, ²³ mabu la: ipuwalo kebe lumagiti ebena tabo ulihino, Godote ebe hibima: midipi tawakaluba:godone ebe tama:mo ba a:mida ba:bo kokubahimima:ne.’ ”

24 Ba:bene Pitate gala na:kagoeniya:, “Mosesekono gala hapuni komo Godokono ukui hawakalimipi hiliyonomate ibino tabo olamagimi ipuwalo ba:ma teteno komokomo behawakalilamenakuya:, Sa:miyolokono tetene tupuimiti ba:ma teta:mo puluhuku. 25 Ba:bema: numa:la:, Godote la:eno iniwala:tamo kebe nopo hibilo da:tamotiya:, ba:gala ebete ebene ukui hawakalimipi ipuwado kebe hidohido komo la: galanepi mabuma: kododilima: dolamaginakui, la: ba:ma tetelo ba:bi komo hiliyonomo kuwatema:nemata. Iyo, Godote la:eno eta iniwa A:ibalahamatamo ba:ma ka:na olamagiya:, ‘Nale amia:no galanedawagodolo ba:moe hopo konomolo demedehona ba:bi tawakalubi kapiyuimi hiliyonomo hidonomamo bowalubilinakomo.’ 26 Ba:moe ba:be mabuma: Godote ebene Okodawa Ya:suku adipatete la: Yu tawakaluba:tamo dopamo poemiya:, iyo, ebe ubila Ya:suti la:eno koko kuba ododili ipuwane la: ba ohoba:midale hidonomamo kowalubilinama:.”

4

Yu Watowatopa:te Pitako Ba:gala Yoneko Du Genamamo Da:miya:teniya:

1 Ba:bene Yonete ebe ba owalubina Pitate tabo olamagi ipuwalo gapogapo hapuamo da:nuluhukuniya:, ba:ba tetelo Godotamo hawa:goeno ikamehopi, ba:gala Godoko Adikumino Genama lawamepino watodawa, ba:gala komo Sa:diyusi kapiyuimipi, ba:bi koko dubate ibi kopeduhilamenama: ba:bo

pelameniya:.² Ba: hibila, iba:te Pitako Yoneko iba:tamo konomamo maubahaleniya:, mabu ba:bi oelamepi dubu netewapa:te tawakalubi ba:ma ka:na iya:tulameniya:, Godote Ya:suku hoene ka:ka:mo adipatiya:.³ Ba:moe mabuma: ba:bi koko dubate Pitako ba:gala Yoneko uwatenate du genama guamo dito nimiya:teniya:, mabu ba:be tete ba: na:gapogapohoniya:, ba:gala ibi ubila eta hegela powaloholo ibino komo hidamo kanagiya:midalamema:.⁴ Huiyatiya puya:te Pitakono tabo dulihoniya: ibi ipuwalo komo hiliyonomate hibima: a:midiniya:, ba:ba tetelo hibima: midipino kuititi ba: 5,000 tawakalubima: eda:niya:.

*Yunapi Ka:nisolo Dubate Pitako Ba:gala Yoneko
Ibino Iya:tulame Komoma: Da:kiyahalamiya:*

⁵ Ba:bene eta hegelalo Yu watowatopi, ba:gala Godokono Tutumu iya:tulamepi, ba:gala Yunapino komo koko dubu, ibi hiliyonomate Yelusalema ko habamo pelamete ba:bo pekapiyuya:.⁶ Ba:ba tetelo ibi ipuwalo ba:moi koko dubate na:pola:nuya: — A:nasiko ebe Godotamo hawa:goeno ikamehopino Hununomo Watodawala, ba:gala Kayapasiko, Yoneko, A:lesandako, ba:gala komo A:nasikono badininipala dubu gugudi.⁷ Ba:bene iba:te Pitako ba:gala Yoneko ibino dopo hapuamo magahete ibi ba:bo alateda:liya:, “La:le dutu gapogapolo ba:moe dubu da:hiduiminima, kebako heloamo ba:gala pokono mahilamo ka:hiduimionima?”

⁸ Ba:bema: Godokono Gobogoboeno helote Pitakono tepo ipuwa da:tabuya:, ebete ibino

tabo ba huiya na:goiya, “Naeno tawakalubino watowatopi ba:gala koko dubala:, la: nulia:la:.
⁹ Ba:moe nato a:ta:buta:midaleme dubuti da:hidoni, la:le ebena komo umiti a ba:bema: kalatediutama hido komote ebetamo keba ka:na kuluhukuni? ¹⁰ Aeno watowatopa:la:, wadiyala la: ba:gala Isalaela hopo tawakalubi hiliyonomo atumu, la: hiliyonomate ba:moe tabo hidamo niya:tawahala:. Ka:lo la:eno holoholo hapulu hidonomamo da:la:na, ba:moe dubuti Ya:su Kelisoko Nasaletenapino heloamo a:hidoni. Numa:la:, ba:moe Ya:suku ba: la:le keha pihigamo da:pihomotima ba:be dawala, huiyatiya Godote hoene ka:ka:mo ebe gala a:kadipati. ¹¹ Ba: hibila, Godokono Bukate ebena komoma: ba:ma ka:na goena,

‘La: genama etepa:te
 tama:mo dihatima,
 ba:be hototote huiyatiya
 genamoeno helo mabuma: eda:na.’

¹² Ba:bema: numa:la:, Ya:suku kapiyate modobola tawakalubino ka:ka: mula:lalamema:, ba:moe hopo konomolo eta lumagi puliyala. Iyo, Godote Ya:sukunu helo mahilo kapiya atamo ikaa:mi, ba:bema: wadiyala ale ka:ka: mula: komo ebe-godone kolawema:nema:.”

¹³ Ba:bene Yu watowatopa:te iya:tawahuya: Pitako ba:gala Yoneko ibino tabo ga:la komo hidonomola, tole komo puliyala, huiyatiya iba:te sikulamo katuya:ha:. Ba:moe mabuma: iba:te hanohanoholo ibino tepo ipuwalo na:ga:luya:, “Hibila, ba:moi netewapa:te Ya:sukuba:

wapata:nama:, ba:bema: diyala, iba:te ebegodone ba:moe hido iya:tawa kuda: a:lawiya:.” ¹⁴ Ba:ba tetelo dopamo nato a:ta:buta:midaleme dubuti demedenami, ebete Pitako ba:gala Yoneko ibi tamelo da:la:nuya: Yu watowatopa:te ebe umiya:, ba:bene iba:te ba:be dubuino hido komo umilo kuba tabo ga:lama: gabo nipo ohowadiya:. ¹⁵ Ba:bema: Yu watowatopa:te ibi netewa-kapiya na:kiyalamiya: iba:te ba:be kapiyumi habane kikulima:, ba:bene iba:te iba:godone dikuliya: Yu watowatopa:te ha:kiya tabo ba:ma ka:na ga:luya:, ¹⁶ “A Pitako Yoneko iba:tamo bada komo na:kododima:? Iba:te kebe hanohano komo kododini Yelusalemanapi hiliyonomate ba:be komoeno hibi komo iya:tawahuya:, ba:bema: ba:moe komoma: a modoboha: ha:da tabo ga:lama:. ¹⁷ Huiyatiya a ubihinola ibino mulu ododi komote ba:moe Yelusalemane komo hiya:hiya: tawakaluba:tamo to, ba:bema: wadiyala a ibi kiyahalamete talona kihatelamema:nema: iba:te Ya:sukunu mahilamo gala a:kaga:lanakamena:.”

¹⁸ Ba:bema: iba:te Pitako ba:gala Yoneko gala iba:tamo kaka:lamiti ibi ba:ma ka:na kiyahalamiya:, “La: tawakalubi iya:tulamelo Ya:sukunu mahilamo tabo gala akaga:lanakala:!”

¹⁹ Ba:bene iba:te ibino tabo ba huiya na:ga:luya:, “Wadiyala la: ba:moe komo ha:kiya nemalagidolala:. Ale la:eno tabamo ba:ka:papamila:ma: o Godokono tabamola:ka? Godokono ubi keba ka:nala:ka? ²⁰ Ba:bema: numa:la:, ale kebe komokomo kulihuima: ba:gala kebe komokomo kulamima:, a ba:bi

komoma: tabo olamagimi a:kamiya:pama:”
 21-22 Ba:ba tetelo Yu watowatopa:te ubila
 kuba huiya iba:tamo kikalamema:, huiyatiya
 iba:te gabo nipo ohowadiya: mabu hiliyonomo
 tawakaluba:te Pitako ba:gala Yoneko ibino hido
 ododi komo ya:lo ulihuya:. Iyo, iba:te Pitako
 Yoneko mabuma: Godoko na:milimihutiya:,
 mabu hibila, ebete ibi ipuwado da:hiduiminiya:
 ba:be nato a:ta:buta:midaleme dubuti 40 gogolo
 ba:be temetema:go emedenami. Ba:bene
 watowatopa:te ba:be komo ba iya:tawaha, iba:te
 eta komo ododihino Pitako ba:gala Yoneko ibi
 gala kakiyahalamete ibino genamamo ba: dito
 oelamiya:.

*Hibima: Midipa:te Helo Kolawema: Godotamo
 Da:toetohuya:*

23 Ba:bema: Yu watowatopa:te ibi dito doe-
 lamiya:, ba:ba tetelo Pitako Yoneko ibino hi-
 bima: midipi mabuluba:tamo tote ibi ba:bo
 nikiyalamiya:, Godotamo hawa:goeno ikame-
 hopino hununomo watowatopi ba:gala komo
 koko dubate iba:tamo da:ga:luya: ba:be komo.
 24 Ba:bene hibima: midipa:te ba:be komo uliti
 Godotamo ibino tabo madodo ba adipate kapim-
 ilo ba:ma ka:na ga:luya:, “Aeno Helonomo Ko-
 dawa, ama:le ha:kiya Hunu Haba ba:gala hopo
 haba konomo ba:gala hiya:hiya: kehaha: kolomo
 ba:gala ilina hiliyonomo ododiliya:ta. 25 Ba:
 hibila, amia:no okodawa Da:ibidiko ba: aeno
 iniwa nabiwila, ama:le ebeno tabone amia:no
 Talona Gobogoboeno heloamo ba:ma ka:na olam-
 agiya:ta,

‘Mabu keka: hibima: midiha:pa:te
 Godotamo koamo da:maubahalitiya:?
 Ba:gala hopo tawakaluba:te ebe kubahimima:
 nopo bada mabuma: ka:tamotiya:?
²⁶ Iyo, ba:moe hopolo koko gawadubate
 ebetamo kuba ododima: la:mota:hanuya,
 ba:gala watowatopi dubate a:kapiyuimiya:,
 iba:te Kodawa Godoko ba:gala ebeno Oemedawa
 Kelisoko
 iba:tamo alaholo komo kododima:.’ ”

²⁷ Ba:bene hibima: midipa:te toetoe tabo
 olamagimi ipuwalo gala na:kaga:luya:, “O Godo,
 hibila, amia:no Hido-talona Okodawa Ya:suku
 ama:le amia:no Oemedawa Kelisoma: ya:lo
 a:midiya:ta, huiyatiya Ko Gawadubu Helodiko
 ba:gala Poniyaase Paeleteko, iba:te ba:moe
 Yelusalema habalo komo hibima: midiha:pi
 ba:gala Isalaela tawakaluba:go a:kapiyuimiya:
 eba:go kalaholohoma:.” ²⁸ Iyo, ba: hibila, ama:le
 ya:lo tetelo amia:no heloamo ba:gala ukuia:mo
 nopo da:tamotiya:la, ba:be nopoeno hibi komote
 kuluhukuma: iba:te kapiyuimiti alaholo komo
 Ya:sutamo ba:bo ododiya:.” ²⁹ Ba:gala ka:lo,
 Kodawa, iba:te atumu kuba atamo ododima:
 da:kakiyahuta, ama: nulitata, ba:bema: wadiyala
 ama:le a amia:no okopi na:heluia:ma: ale amia:no
 tabo toleheno kolamagimima:.” ³⁰ Ba:gala
 wadiyala ama:le amia:no kokoto hogaminate
 temetemete dulamena ba:bi tawakalubi
 na:hiduilamiya:, iyo, amia:no Talona Okodawa
 Ya:sukunu mahilamo koko hanohano komo
 ba:gala iwawi komo a ipuwado nododiliya:.”

³¹ Ba:ba tetelo ibino toetoe tabo olamagimi komote da:wibuya:, iba:te da:pola:nuya: ba:be genamate ba:bo aleguya:, ba:bene Godokono Gobogobote ibino tepo ipuwa ba tabuilame, iba:te toleheno Godokono tabo heloamo olamagimi ba:bo tupuimiya:.

*Hibima: Midipa:te Ibino Ilina Malemalelo
Dikama:tihuiya:*

³² Ba:ba tetelo hibima: midipi hiliyonomoeno tepo ipuwoeno komo ba:gala ukui komo kapiyanomoma: eda:halamiya:, ba:bema: ibi ipuwalo etate ebeno ilina ebenonomoma: kagoenakuiha:, huiyatiya ibino ilina hiliyonomo kapiyama: midiliti, ba:bi ilinamo etate eta owalubinakui, etate eta akowalubinakui, ba:ba ka:na ewagelenama:.

³³ Ba:bene Kodawa Ya:suti hoe ipuwane da:mahiguya:, oelamepi dubate ba:be tabo helo konomamo ba olamagimina Godokono malemale komote ibi ipuwado oko helonomamo ba:bo owatinami.

³⁴ Ba:bema: hibima: midipi ipuwalo eta lumagigodolo awae komote kitanamiha:, mabu puya:godolo ibino genama ba:gala pali haka koko da:pola:lama:nami, iba:te komo kolowamima: ba nimidili mani da:nuwatenakui,

³⁵ ba:bene iba:te oelamepi dubatamo malemalelo ba:bo pikalamenakuya:, iba:te ba:bi mani hidonomamo ba ulamena awaepa:tamo ba:bo kikalameholema:.

³⁶ Ba:ba tetelo eta Libai gu dawa Yausepeko Saipalase hoponapila, oelamepi dubate ebetamo eta Banabasi mahilo bikamiya:, ba:be mahiloeno

ipuwa nitana ‘Tawakalubino Tepo Ipuwa Gelebadilame Dawala.’ ³⁷ Ba:bene ba:be dubuti ebene eta pali haka ba:ba:ba ka:na kolowamima: atumu kanimiditi mani uwatete oelamepi dubatamo malemalelo dito pikalamiya:.

5

A:nanayasiko Ba:gala Sapailako Iba:te Godoko Ha:da Damihomiya:

¹ Ba:ba tetelo eta dubu ebene mahilo A:nanayasitila, ebete ebene kamena Sapailakoba: ibino eta pali haka kolowamima: nimiditi, ² ba:bene A:nanayasiti mani uwatete komo ba pugumuili komo wadahete oelamepi dubatamo dito pikalamiya:. Ba: hibila, ebete dododiya: ba:be komo ebene kamenate iya:tawuya:. ³ Ba:bema: Pitate huiyatiya na:goiya:, “A:nanayasi, bada mabuma: ama:gigiho Saitanatamo da:hiya:midaka? Numa:, ebete amia:no tepo ipuwamo a:pa:gate ama:da:tabuima:ka, ba:ba tetelo ama:le pali haka kolowami ipuwalo duwata:ka ba:bi mani komo ba pugumuili Godokono Gobogobo ha:da ba:bo pamihoma:kata. ⁴ Ba:be pali haka ama:le kolowamiha: tetelo amia:nonomoma:eda:nami, ba:gala ama:le ba:be haka ba kolowami duwata:ka ba:bi mani ba: amia:nonomola ama:le ha:kiya amia:no ubi komokomo kododilima:. Ba:bene ama:le amia:no tepo ipuwoeno kuba ukui lawete ba:moe komo badama:kododa:wa? Ba: hibila, ama:le ba:moe hopo lumagi kamihomeha:, Godoko bamihoma:ta!”

⁵ Ba:bema: A:nanayasiti ba:be tabo uliti hopamo gate hoenomo ba:bo hoiya:, ba:ba tetelo ba:moe komo dulihuya: ibi hiliyonomate konomamo toletolehutiya:. ⁶ Ba:bene uli ape dubate pelamete ebeno ape kalikamo pa:wa:titi ba:bo agatuya: bobamo konihatema:.

⁷ Ba:bene hegelate nanekela:mo dewegele-gatepuya:, ba:ba tetelo A:nanayasikono kamenate na:piya:, huiyatiya ebeno awitamo duluhukuya:, ebete ba:be komo iya:tawaheno Pitate da:lutiya: ba:be genamamo dito pa:pa:guya:. ⁸ Ba:bene Pitate ebe nalatediya:, “Ama: na na:kiyanama:, la: pali haka kolowamima: da:nimida:kama ba:moi maninomo bekuwata:wakama?”

Ebete na:huiyuya:, “Iyo, hibila, ba:moe ba:be huiyanomola.”

⁹ Pitate huiyatiya ebetamo na:goiya:, “La: netewapi la:eno ukui badama: ka:kapiyuima:wakama Kodawoeno Gobogobo ha:da kamihomema? Ama: nulia:, amia:no awi bobamo da:nihata: ba:bi uli ape dubate gigiho tetedo ba:pelamenapa:. Iba:te amia:no hoe ape atumu bobamo kakagatama:na!”

¹⁰ Ba:ba tetenomolo ba:be kamenate Pitakono nato mabamo gate hoenomo ba:bo kahoiya:, ba:bene uli ape dubate pelamete ebeno hoe komo pumiti, iba:te ebeno ape agatate ebeno awi kebamo ka:nihatiya: ba:be atu bobamo ebeno awi tama:mo dito kanihatiya:. ¹¹ Ba:bema: sose tawakalubi hiliyonomo ba:gala komo hibima: midiha:pi atumu, ibi hiliyonomate ba:bi komo dulihuya: konomamo ba:bo toletolehutiya:.

Ya:sukunu Oelamepi Dubate Ebeno Heloamo Hanohano Komo Dododilinakui

¹² Ba:ba tetelo Ya:sukunu oelamepi dubate tawakalubi ipuwalo hiliyonomo hanohano komo ba:gala iwawi komo bododilinakuya:, ba:gala hibima: midipi hiliyonomate a:kakapiyuiminakuya: Godoko Adikumino Hiya: Genamoeno eta panamo, ba:be pana Yu tawakaluba:te Solomonokono mahilamo ka:minakuya:. ¹³ Ba:gala ba:ba tetelo tawakalubi hiliyonomate hibima: midipino komoma: hidohido tabo da:ga:lanakui, huiyatiya komo iba:te ibino watowatopino mauba komo koamo emalagidololo iba:go kapiyuimima: na:toletolehonakuya:. ¹⁴ Ba:bema: Godokono Gobogobote tawakalubi ipuwalo oko ba owatina eta hegelalo komo dubu ba:gala kamenakamena magahelenakui, eta hegelalo komopi akamagahelenakui, komo ibi hiliyonomate ba:ba ka:na Kodawa Ya:suku hibima: midilo ebe ta:matapa:go kapiyama: ba:bo peda:huya:. ¹⁵ Ba:bene tawakaluba:te ibino temetema:gopi talatalago ba:gala tilago da:magahelenakui Pitakono peto gabo tama:mo ba:bo pewadila:latelenakuya:. Iba:te ba:ma ka:na emalagidolonakuya:, Pitate da:petomene ebeno gote ibi ba pemula:lenato temetema:gopa:te ba:bo kohidohidohoma:na:. ¹⁶ Ba:bema: Yelusalema ko haba tamelo da:pola:nama: ba:bi hegehege habahabane komo tawakalubi hiliyonomate ibino hiya:hiya: temetema:gopi ba:gala kuba gobogobagopi da:magahelenakui, ibi hiliyonomate ba:bo pehidohidohonakuya:.

Yu Watowatopa:te Ya:sukunu Oelamepi Dubatamo Alaholo Komo Da:tupuimiya:

¹⁷ Ba:bene Godotamo hawa:goeno ikamehopino Hununomo Watodawa ba:gala ebeno hopopi, ibi ba: Sa:diyusi kapiyuimipila, iba:te ko mauba komo betupuimiya: mabu komo tawakalubi hiliyonomate Ya:sukunu oelamepi dubatamo koamo kalakalahutiya:.

¹⁸ Ba:bema: iba:te oelamepi dubu uwatete du genamamo dito miya:tiya:, ¹⁹ huiyatiya ba:be dulu Kodawa Godokono nopodawate penate du genamoeno koko gigiho pa:hilamenate ibi uluhukulatelenate iba:tamo na:goeniya:.

²⁰ “La: tolamete Godoko Adikumino Genamalo nutitatate tawakaluba:tamo ba:moe uli emede komoeno hiliyonomo komokomoma: tabo na:nolamagimiya:la:.”

²¹ Ba:bema: oelamepi dubate ba:moe tabo ulinate, duiduiyanomolo Godoko Adikumino Hiya: Genamamo nalehawaminante tawakalubi ba:bo niya:tulamitiya:.

Ba:bene ba:be komo iya:tawahaheno Godotamo hawa:goeno ikamehopino Hununomo Watodawa ba:gala ebeno hopopi, iba:te komo Yunapino koko dubu ka:lamiti, ba:bene ba:bi Ka:nisolo dubu hiliyonomate da:pekapiyuimiya: komo Godokono Genama lawamepi ba:bo noelamiya: Ya:sukunu oelamepi dubu du genamane iba:tamo komagahema:.

²² Huiyatiya iba:te du genamamo da:tolamiya: oelamepi dubu du genama gulu nipo noholiya:, ba:bema: iba:te dito kapelamiya: Yunapi Ka:nisolo dubu kopikiyalamema:.

²³ Iba:te

tabo ba:ma ka:na pega:luya:, “Ale du genama gigiho kodakoduilame pola:nalo nulamema:, ba:gala genama lawamepi dubu atumu tamelo ba la:mota:hana ba:bo kanulamema:, huiyatiya gigiho da:na:hilamema: ba:ba tetelo ale genama gulu eta lumagi kanumiha:!”

²⁴ Ba:bene Godokono Genama lawamepino watodawa ba:gala Godotamo hawa:goeno ikamehopino watowatopi, iba:te ba:be tabo duliya: ukui bilibilinomoma: eda:huya:, mabu ba:be komote keba ka:na kuluhukuya: iba:te nipo emalagidoluya:.

²⁵ Ba:ba tetelo eta dubuti pete iba:tamo na:pegoiya:, “A:iye, nulia:la! La:le du genamamo da:miya:tima, ba:bi dubate Godoko Adikumino Genamalo tawakalubi biya:tulamita!”

²⁶ Ba:bene lawamepino watodawate ebene hopopa:go Godoko Adikumino Genamamo tolamete Ya:sukunu oelamepi dubu ba:bo nadabuliya: Yunapi Ka:nisolo dubatamo komagatalema:. Iba:te huiyatiya ibi heloamo kanuwatiya:ha: mabu iba:te toletoleholo ibino tepo ipuwalo na:ga:lutiya:, “Diyala, tawakalubi ipuwalo puya:te ba:moi dubatamo da:kalakalahana, ba:ba:te atamo koamo maubahalete a kanakapua:mema: nakolamo mapea:medemena:.”

²⁷ Ba:bene iba:te Ya:sukunu oelamepi dubu Ka:nisolo dubatamo da:magataliya:, iba:te ibino dopo hapulu ba la:mota:hana Godotamo hawa:goeno ikamehopino Hununomo Watodawate ibi na:goelamiya:, ²⁸ “Ale la: dopamo helonomamo a:kiyahalamia:ta la:

Ya:sukunu mahilamo akiya:tulamenakala:, huiyatiya la:le dododinama ba:be kuba numa:la:!
 La: na:ga:lanamata a watowatopa:te Ya:suku kuba gabodo anakapumima:, ba:bene ba:moe la:eno iya:tulame komote hopo konomamo tote Yelusalema habanapi hiliyonomate ba: ulihuya!”

²⁹ Ba:bene Pitako ba:gala komo oelamepi dubu, iba:te ebenu tabo ba huiya na:ga:luya:, “Ale Godoko kapiyatamo ba:papamila:hanakoma:, komopa:tamoha:!
³⁰ Ba: hibila, Ya:suku la:le keha pihigamo pihomotete ba:bo anakapumimata, huiyatiya aeno iniwala:te dadikuminakui ba:be Godote ebe hoene adipati, ³¹ ba:bene ebete ebe ebenu tu hapuamo adipatete tawakalubino Watodawama: ba:gala Ka:ka: Mula:lamedawama: ba:bo midi. Ba:moe ododi komodo Godote Isalaela tawakaluba:tamo hido tete bikalami, iba:te ibino ukui hiya:ma: midiliti ebetamo ba ohobila: ebete ibino kuba ododili komokomo ba:bo kegebolelamema:
³² Mabu ale ba:moi komokomo aeno baida:mo dulamima:, ale ba:bema: ga:lanama: ba:gala a ipuwado Hido-talona Gobogobote atu komokomo bekahawakalilamena. Ba: hibila, puya:te Godotamo da:papamila:hana, ebete ebenu Gobogoboenu helo iba:tamo nikalamena.”

³³ Ba:bene Yunapi Ka:nisolo dubate ba:be komo uliti kubanomamo ba maubaha Ya:sukunu oelamepi dubu anakapulamema: tabo ba:bo ga:luya:. ³⁴ Huiyatiya ibi ipuwalo eta Pa:lisi kapiyuimidawa ebenu mahilo Gameliyelatela, ebe Godokono Tutumu Tabo iya:tulamedawa etala ba:gala tawakalubi hiliyonomate ebenu

mulu komoma: ebe nawagaminanama:
 Ba:ba tetelo ebete mahigate tabo ba:ma
 ka:na goiya:, iba:te oelamepi dubu Ka:nisolo
 ipuwane uluhukulatelete tete nanekete tamelo
 kopola:nama: ³⁵ Ba:bene oelamepi dubate
 iba:godone dikuliya:, Gameliyelite Ka:nisolo
 dubatamo na:goiya:, “La: Isalaela dubala:
 ba:moi dubatamo eta kuba ododihino dopamo
 la: hidamo nemalagidolala: ³⁶ Mabu la:
 iya:tawahala, dopamo Tiyudasiko demedenami
 ebe ha:kiya ebe koma: goenakui, ba:bene
 ebetamo komo 400 dubate kapiyuimiya:
 Huiyatiya numa:la:, gabomanino alaholohopa:te
 ebe danakapumiya: ebeno kapiyuimipa:te
 hiya:hiya: ba alahutiho ebeno komote
 ba:bo wibuya: ³⁷ Ba:bene galane tetelo
 tawakaluba:te ibino mahilo gabomanino bukamo
 da:miya:tehuya:, ba:be atu gogolo eta Ga:lili
 hoponapi dubu Yudasiti ba:bo kuluhukuya:
 Ebete komo tawakalubi hiliyonomo ebetamo
 ka:lamiti ba:ba ka:na ba ewagele, huiyatiya
 alaholohopa:te ebe atumu ba:bo kanakapumiya:
 ba:bema: ebeno kapiyuimipa:te atumu
 hiya:hiya: dito kalahutihuya: ³⁸ Ba:bema:
 numa:la:, ka:lo ale ba:moi dubuino komo
 danagilamelelamitama:, ibino komoma: nale
 la: begoelamemata, la:le iba:tamo eta komo
 akododa:la: Ibi na:miya:pala:la:, mabu ibino
 tabo komo ba:gala oko komo ibi ha:kiya ibino
 heloamo dododilinaka ba:be komote ha:kiya
 kowiboma:ne, ³⁹ huiyatiya ibino oko owati helote
 Godogodone da:pena, ba:bema: la:godolo helo
 kitanaha: ibi duhilamema: La: hidamo, la:

Godotamo alaholodemata!”

⁴⁰ Ba:bene Yunapi Ka:nisolo dubate Gameliye-lakono tabamo ba: dito papamila:haliya:. Iba:te Ya:sukunu oelamepi dubu ibino dopo hapuamo ka:lamiti giya:pa:pa:mo a:na:miga:latiliti ibi ba:ma ka:na goelamiya:, “La: Ya:sukunu mahilamo tawakaluba:tamo tabo gala akaga:lanakala!” Ba:bene iba:te ibi ba: dito noelamiya:.

⁴¹ Ba:ba tetelo oelamepi dubate Ka:nisolo haba miya:pate ko kalakalago ba ikuli ibi ipuwalo na:ga:luya:, “Hibila, Godote a ebeno hidohido ga:limapi gugudima: ba ka:mi ebete ebeno ubi ba:bo ihate, aeno Ya:suku ta:mata mabuma: komopa:te temeteme ba:gala hilopo atamo kikaa:mema:!” ⁴² Ba:bema: hiliyonomo hegelalo iba:te Godoko Adikumino Genamalo ba:gala tawakalubino hiya:hiya: genamalo oko owati ekelalameheno tawakalubi ba iya:tulame Ya:su Kelisokono Hido Tabo ba:bo olamagiminakuya:.

6

Sose Tawakaluba:te Oelamepi Dubu Kowalubil-ima: Sa:ba:ni Dubu Duwatiya:*

¹ Ba:be atu gogolo Ya:suku ta:matapino kuitititi hunamo odolo ekelaheno ibi ipuwalo olowabeletihui komote ba:ma ka:na uluhukuya:. Guliki tabamo da:ga:lanakui ba:bi Yu tawakaluba:te ubiha: tabo behawakalimiya: hibi Yu tabamo da:ga:lanakui ba:bi Yudiya

* 6:: Tukulubino tabamo hibima: midipa:te ba:moi dubu dikonema: ga:lanaka.

hohonapa:tamo, mabu komo hiliyonomo hegelalo baa: alabahalame tetelo ibino hamolehamola:te hido owalubi kalawenakuiha:
² Ba:bema: Ya:sukunu 12 oelamepi dubate komo ta:matapi hiliyonomo iba:tamo ka:lamiti ibi na:kiyalamiya; “Ba:moe komo modoboha; ale la:eno baa: alabahalame komo ba tuputupuimi huiyatiya Godokono tabo olamagimi oko dito miya:pa. ³ Ba:bema: ekaka:la; la: ipuwalo sa:ba:ni dubu nuwata:la; tawakaluba:te pui tuputupupima: ba:gala Godokono Gobogobamo tabotabohopima: ba:gala mulupima: da:ga:lanaka. Ba:bene ale baa: alabahalame oko iba:tamo ba ikalame ⁴ a huiyatiya hiliyonomo tetelo ba:moi netewa koko komo bulamenakoma; Godokoba: tabo ga:la komo ba:gala ebena tabo tawakaluba:tamo olamagimi komo.”

⁵ Ba:ba tetelo ba:be taboma: hibima: midipi hiliyonomate koamo kalakalahuya; ba:bene iba:te dopamo Stibiniko belawiya; ebena hibima: midi komo kodakodanomola ba:gala Godokono Gobogobo tabonomola. Ba:bene iba:te ba:moi komo dubu beka-uwatiya: — Pilipiko, Palokolasiko, Nikanoko, Timonoko, Pamenaseko, ba:gala kuititidawa Nikolasiko, ba:moe Nikolasiko Yu lumagiha: huiyatiya ebete dopamo A:ntiyoka ko habalo Yunapa:godone hibi Godokono komo duliya; ba:ba tetelo ebete ebe adikumima: iba:go kapiyama: ba:bo pediya:
⁶ Ba:bene hibima: midipa:te ba:moi sa:ba:ni dubu oelamepi dubatamo da:magataliya; iba:te ibino komoma: Godotamo toetoe tabo ba olamagimi

kokoto ba:bo emowatilameholiya: ebeno helote iba:godolo kitanama:.

⁷ Ba:bema: ba:moe gabodo Godokono tabote ba:be hopo konomodo pinuluhukuya:, ba:gala Yelusalema ko habalo Ya:suku ta:matapino kuiti-titi hunamo ba odolona kekelanamiha:. Ba:ba tetelo Godotamo hawa:goeno ikamehopi dubu ipuwalo komo hiliyonomate atumu Ya:suku hibima: midi komo ba:bo lawiya:.

Komo Yunapa:te Stibinitamo Maubahalete I-ino Ka:nisolo Dubatamo Da:magatuya:

⁸ Ba: hibila, hibima: midipa:te oelamepi dubu kowalubilima: duwatiya:, ba:bi dubu ipuwalo eta kapiya dubu Stibinikono komo ba:ma ka:nala, ebeno tepo ipuwalo Godokono malemale ba:gala helo konomote pola:nama:, ba:bema: ebete tawakalubi ipuwalo koko hanohano komo ba:gala iwawi komo bododilinakui. ⁹ Ba:ba tetelo Yu tawakalubino baidi ibubulamehole genama eta nitanami, ebeno mahilo ba: 'Matuhulamehole Ipuwane Dikuliya: Ba:bi Dubuino Kapiyuimila,' ba:be kapiyuimi ipuwalo komo Sailiniya habanapila, komo A:lesandiya habanapila, komo Silisiya hoponapila, ba:gala komo A:isiya hoponapila, ibi hiliyonomate kapimilo emedehonama:. Ba:bene eta hegelalo komo ibino kapiyuimipa:te pelamete Stibiniko ba peduhimi eba:go olowabeletihui komo ba:bo pododiya:, ¹⁰ huiyatiya ibino helote Stibinikono heloago kapemodobuya:ha: mabu Godokono Gobogobote ebetamo hidonomo mulu bikamiya:.

¹¹ Ba:bema: ba:bi dubate ibino modoboha: komo umiti iba:te diya gabodo tolamete

komo dubatamo mani ba nikalame ba:ma ka:na nikiyalamiya:, “La: ba:mako ha:da tabo Stibinikono komoma: na:nega:luya:la:, la: ulimata ebete la:eno dopo hapulu kuba tabo dolamagi Mosesetamo ba:gala Godotamo.”

¹² Ba:bene ba:bi ha:da amihopa:te tolamete ibino tabo ga:la ipuwalo komo Yu tawakalubi ba:gala ibino watowatopi ba:gala Godokono Tutumu iya:tulamepi, ibi hiliyonomatamo helo ba:bo nikalamiya: Stibinitamo komaubahalema:. Ba:bema: komo iba:te Stibiniko heloamo pelawete Yunapi Ka:nisolo dubatamo ba:bo magatuya: ebene komo konanagiya:midamema:.

¹³ Ba:ba tetelo iba:te komo dubu ba:bo magaheliya: Ka:nisolo dubuino holoholo hapulu Stibinikono komoma: ha:da tabo kopolamagimima:, ba:bene ba:bi tabo atapa:te pelamete tabo ba:ma ka:na pega:luya:, “Ba:moe dubuti Godoko Adikumino Talona Genamoeno komoma: ba:gala Mosesete atamo dikaa:miya: ba:bi Tutumu Taboeno komoma: hiya:hiya: kuba tabo olamagi kekelamenaha:.” ¹⁴ Hibila, ale ebene tabo ulima:, ebete ba:ma ka:na goi, ‘Ya:suku Nasaletenapi dubuti Godoko Adikumino Genama anabulimiti, ba:bene Mosesete aeno iniwala:tamo dikalamiya: ebete ba:bi hidohido ododili komo kubahilamete hiya:ma: komidilima:ne!’ ” ¹⁵ Ba:ba tetelo Yunapi Ka:nisolo kapiyuimi ipuwalo da:pola:nuya:, ba:bi dubu hiliyonomate ohobila:hate Stibiniko baidi kodakodalo ba umiho, huiyatiya Godokono nopodawoeno alo keba ka:nala:ka: ebene holoholote ba:ba ka:na a:la:minutiya:.

7

Stibiniti Yunapi Ka:nisolo Dubatamo Ibino Inivalino Komoma: Dolamagiya:

¹ Ba:bene Godotamo hawa:goeno ikamehopino Hununomo Watodawate Stibiniko nalatediya; “Ba:moe komo hibila:ka:?”

² Stibiniti tabo ba huiya na:goiya; “Nani ba:gala nabi, la: naeno tabo nuliala:. Aeno iniwa A:ibalahamate Mesopotemiya hopolo ba emedena Ha:la:na habamo peheno, ba:ba tetelo A:la:mina Godote ebetamo puluhukuti

³ ba:ma ka:na pegoiya; ‘Amia:no hopo ba:gala amia:no mabu tawakalubi miya:palete, nale ama:da:goemema ba:be hopamo na:tuya.’ ⁴ Ba:bema: ebete Ba:baloni hopo miya:pate Ha:la:na habamo dito tuya; ba:bene ebete ba:bolo ba nemedena ebeno nabiwiti da:hoyia; Godote ebe ba:moe Ka:inane hopamo ba:bo magahiya; la:le ka:lo demedehonama ba:moe hopamo. ⁵ Godote huiyatiya ba:ba tetelo Ka:inane hopo konomo ipuwalo eta emede bahi deha:poto kikamiya:ha: ebenonomoma: keda:nama; ba:gala ba:ba tetelo ebete gugudihino ba emedena Godote ebetamo hibilo a:goiya; ebete galane tetelo Ka:inane hopo ebetamo ba:gala ebeno galanepa:tamo kikalameda:.

⁶ Ba:bene Godote ebetamo gala ba:ma ka:na kagoiya; ‘Amia:no galanepa:te eta kapela tawakalubino hopolo da:nemedenamena; ba:be hoponapa:te ibi huiyaha: okopima: midiliti 400 gogolo koko temeteme bikalamenakomena:.’ ⁷ Huiyatiya hibila, puya:te iba:tamo temeteme dikalamemena; nale ba:bi tawakalubino

komo anagiya:midalamete kuba huiya kikalamema:nemo, ba:bene nale amia:no galanepi ba:be muhulu hopone uluhukulatelete da:magahemo, ba:ba tetelo iba:te na ba:moe hopolo kopadikunamema:na:’

⁸ “Ba:ba tetelo Godote A:ibalahamatamo nopo hibinomolo da:tamotiya:, ba:be nopoeno kukala hawakalimima: tama itamida komo bikamiya:, ba:bema: A:ibalahamate ebeno hogo Aisa:keko umiti kapiya wuiki da:wibuya: ebetamo tama itamida komo ba:bo ihatemiya:. Ba:gala galane tetelo Aisa:kete ba:moe atu komo beka-ododiya: ebeno gudu Ya:ikobotamo, ba:bene Ya:ikobote ebeno 12 dubu guguda:tamo ba:moe atu tama itamida kukala bekamiya:telamiya:, galane ba:bi guguda:te aeno 12 gu tawakalubino nabima: eda:huya:.

⁹ “Ba:bene Ya:ikobokono 12 guguda:te apepehote ba:bi aeno guguino naba:te ibino amoga Yausepekono hido emede mabuma: ba maubahale komo kolowamipi dubatamo manima: ba: dito nikalamiya:, ebete Isipiti hopolo huiyaha: okodawama: koneda:nama:. Huiyatiya Godote eba:go ba nemedena ¹⁰ ebeno temeteme hiliyonomo ipuwalo ebeno ka:ka: hidamo mula:menakui. Ba:bene Yausepete Isipiti hopoeno Ko Gawadubu Pa:lokono holoholo hapuamo duluhukuya:, ba:ba tetelo Godote ebetamo hidonomo mulu ukui bikamiya:. Ba:hibila, Godokono owalubi ipuwado Pa:lote Yausepetamo konomamo kalakaluya:, ba:bema: ebete ebe Isipiti hopo konomo ba:gala ebeno ko genama ulamedawama: ba:bo midiya:.

11 “Ba:ba tetelo Isipiti hopo ba:gala Ka:inane hopo konomolo baa:te ba wiboho konomo awae komote tawakaluba:tamo piya:, ba:bema: aeno iniwala:godolo baa: uwateho gabote kitanamiha:.

12 Ba:bene Ya:ikobote Isipiti hopolo konate da:pola:nami, ba:be komo uliti aeno iniwa nabi baa: konuwatehoma: ba:bamo dito noelamiya: Ba:moe ba: ibino dopo tetela. 13 Ba:bene

iba:te netewa teta:mo gala da:katolamiya:, ba:ba tetelo Yausepete ebena komo ebena nana:tamo hawakalimilo ba:ma ka:na goiya:, ‘Na ba: Yausepetela!’ ba:gala ba:be atu tetelo Ko Gawadubu Pa:lote Yausepekono mabu tawakalubino pelame komo ba:bo iya:tawuya:.

14 Ba:bene Yausepete ebena nabiwi Ya:ikobotamo tabo benoemiya:, ebe ba:gala ebena mabu tawakalubi ibi hiliyonomate Isipiti hopamo kopelamema:, iyo, ba:ba tetelo Ya:ikobokono tawakalubino kuititi ba: 75 tawakalubila, ba:moi ba:te pelamiya: Isipiti hopamo.

15 “Ba:bene Ya:ikobote ebena tawakaluba:go tote Isipiti hopolo ba nemedena, ebe ba:gala komo aeno iniwala:te ba:bo neha:lahuya:.

16 Ba:bene ibino guguda:te Ya:ikoboko ba:gala Yausepeko ibino ape Ka:inane hopoeni Sekeme habamo gala kawadahete bobamo ba:bo pimiya:tiya:, ba:be bobo haba A:ibalahamate Hamokono guguda:godone mana:mo ya:lo a:lawiya:.”

Stibiniti Mosesekono Komoma: Dolamagiya:

17 Ba:bene Stibiniti tabo moga:melo Yunapi Ka:nisolo dubatamo gala na:kolamagiya:,

“Godote A:ibalahamatamo hibinomolo da:goiya;, ba:be taboeno hibi komote uluhukuma: ba tatali Isipiti hopolo aeno Isalaela tawakaluba:te hiliyonomoma: eda:huya;. ¹⁸ Ba:ba tetelo Isipiti hopolo eta Ko Gawadubuti mahiguya;, Yausepete dopamo Isipitinapi keba ka:na kowalubilinakui ebete ba:be komo hidamo kiya:tawuya:ha:.
¹⁹ Ba:bema: ebete aeno tawakalubi ha:da amiholamenami, ba:gala ebete aeno iniwali ba:mako helo tabamo kubahilamenami, iba:te ibino a:lia:li gugudi agima habalo dito komiya:palenakoma:.

²⁰ “Ba:ba tetelo Mosesete ba:bo hawakaluya;, ebena holoholo hidonomola. Ebete netewakapiya manomelo ebena nabiwino genamalo emedete, ²¹ ba:bene ebena menoko nabiwi iba:te ebe genamane nanekela:mo matopa:tate dito da:nemiya:patepuya;, ba:ba tetelo Ko Gawadubu Pa:lokono bohelete ebe numiti ebena guduma:nimiditi hidonomamo dabinami. ²² Ba:bene Mosesete Pa:lokono genamalo ba ape Isipiti hoponapa:te ibino hiliyonomo mulu komokomo ebe ba:bo iya:tumihuya;, ba:bema: ebete ebena tabo olamagi ipuwalo ba:gala ododili ipuwalo helonomoma: ediya:.

²³ “Mosesete 40 gogo tetedawama: ba eda:na ebete ebena tepo ipuwalo ukui bihatiya;, ebena Isalaela tawakaluba:te keba ka:na kemedena:ba:be komo konumima:.
²⁴ Ba:ba tetelo Isipitinapi dubuti eta Isalaela dubu danagalimihutiya;, Mosesete numiti Isipiti dubutamo kuba huiya ba nikame ebe ba:bo nanakapumiya;, ²⁵ mabu ba:be ododi komodo ebete nemalagidoluya: ebena tawakaluba:te ba:moe komo kiya:tawahama;.

Godote Mosesekono kokotamo ibi Pa:lokono helo ipuwane kuluhukulatelema:ne. Huiyatiya iba:te ebene hido ododi komoeno ipuwa kalawiya:ha:

²⁶ Ba:bema: eta hegelalo Isalaela dubu nete-wapa:te dalaholutiya:, Mosesete ibi ulamete ibi ba gelebadilame na:goelamiya:, ‘Naeno nana:la:, la: ba: kapiya badininipala tawakalubi huiyalata. Bada mabuma: etate etatamo, etate etatamo kuba komo dododitama?’

²⁷ “Huiyatiya ba:ba tetelo kebe dubuti etatamo helonomoma: deditiya:, ebete Moseseko tama:mo ba nemokamida ba:bo kiyahamiya:, ‘Ama: pote ka:goemiti ama:le aeno koma: eda:ma:? Ama: aeno komo anagiya:midadawaha:!’ ²⁸ Ama: ubila:ka: na anakapuname, ama:le dutu Isipiti dubu danakapumi ba:ba ka:na?’ ²⁹ Mosesete ba:be tabo uliti ebete ko tole lawete Isipiti hopone ba:bo alahuliya:, ba:bene ebete Midiyana hopolo ba nemedena kamena lawete dubu gugudi netewa ba:bo nulamiya:.

³⁰ “Ba:bene 40 gogo da:petohuya: eta hegelalo Mosesete Sainai Hununomo Hakoeno dito hopolo ba patita Godokono nopodawate koe ipuwado ebetamo ba:bo uluhukuya:, iyo, koete kehalo da:woitiya: huiyatiya kehate ka:mutigutiya:ha:, ³¹ Mosesete ba:be komo umiti koamo hanohanuya:. Ba:bema: ebete hidamo umima: tatalia:mo ba to Kodawa Godokono tabote ebetamo ba:ma ka:na piya:, ³² ‘Na ba: Godotela. Amia:no iniwa nabi A:ibalahamako, Aisa:keko, ba:gala Ya:ikoboko iba:te poko kadikumina, na ba: ba:betela.’ Mosesete ba:be tabo uliti heloha:ma: ba eda:, ebete tabo goedawa

kumima: ebena ape lililalo ko tolenomo ba:bo lawiya:.

³³ “Ba:bene Kodawa Godote ebetamo na:goiya;, ‘Amia:no nato ilina na:pipikuma: mabu ama:le da:la:na ba:be haka talona hakala. ³⁴ Naeno tawakaluba:te Isipiti hopolo koko temetema:go demedena, nale ka:lo ibino modoboha: komokomo ulamelelamemo, iyo, nale ibino ihimi komo ulilatelete na Hunu Habane ba:bema: pihitigamo ibi kuba ipuwane kuluhukulatelema:. Ba:bema: ama: na:pa;, nale ama: Isipiti hopamo konoemema:nemata naeno oko ba:bolo konowatima:.’ ”

Isalaelanapa:te Moseseko Ubiha:ma: Eda:ha Komo Stibiniti Dolamagiya:

³⁵ Ba:bene Stibiniti tabo moga:melo Yunapi Ka:nisolo dubatamo gala na:kolamagiya;, “Numa:la:, Isalaela tawakaluba:te Mosesetamo ibino ubiha: komo dopamo ba hawakalimi ba:ma ka:na ga:luya;, ‘Ama: pote ka:goemiti ama:le aeno koma: eda:ma:? Ama: aeno komo anagiya:midadawaha:!’ Huiyatiya ba:moe tetelo Godote Moseseko gala a:kapoemiya: ibi ulamedawama: ba:gala ibino ka:ka: mula:lamedawama: kopeda:ma:. Hibila, koete kehalo da:woitiya;, ba:ba tetelo Godokono nopodawate ebetamo uluhukuti helo ba:bo ikamiya: ibi kowalubilinama:. ³⁶ Ba:bema: ⁴⁰ gogo ipuwalo Mosesete koko hanohano komo Isipiti hopolo ba:gala Hawihawi Kehaha: Kolomolo ba:gala dito hopolo ododilinakui, iyo, ebete Isalaela tawakalubi ba:moe gabodo uluhukulateliya: Isipiti hopone. ³⁷ Ba:bene

ba:moe ba:be Mosesete Isalaela tawakaluba:tamo na:goiya:, ‘Galane Godote ebeno Hiya:nomo Ukui Hawakalimidawa eta, na dopo, la: ipuwalo kadipatema:ne,’ ³⁸ ba:gala Isalaela tawakaluba:te dito hopolo da:nekapiyuya: ba:moe Mosesete iba:go nemedenami, ba:gala ebete ba:bi aeno iniwala:go ba emedena Godokono nopodawate Sainai Hununomo Hakalo ebetamo dolamagiya: ba:bi Tutumu Tabo ebete Godogodone uwatete atamo ba:bo ikaa:miya: emedena tetelo a kowalubinama:.

³⁹ “Huiyatiya ba:ba tetelo aeno iniwala:te Godotamo papamila:ha ubiha:ma: eda:huya:, ba:bene iba:te ebe ta:mata komo tama:mo ba owatiya:mida ibino tepo ipuwalo Isipiti hopamo wilalema: gala ubi na:kamiya:tenama:.

⁴⁰ Ba:bema: Mosesete tawakaluba:go lutaha: tetelo iba:te ebeno naniwi A:lonitamo na:ga:luya:, ‘Aeno ida:da:li nododilia:ma:, iba:te a dopaa:mete komagatoema:, mabu ba:moe Moseseko a Isipiti hopone da:magahiya: kebamo dalatidi!’ ⁴¹ Ba:ba tetelo iba:te uli ape kau-goeno holoholamo ida:da:li ododiti ebetamo hawa:goeno ilina ba ikameho, iba:te ha:kiya ibino kokotamo dododiya: ba:be ilinatamo ko kalakala poko bododiya:.

⁴² Ba:be kuba mabuma: Godote ibi gunima:mo ba ihilatele dito miya:paliya: ibi ha:kiya ibino ubilo alomoeno oloki kadikulamenama:. Ba: hibila, ba:moe komo Godokono ukui hawakalimipa:te ebeno Bukalo ya:lo ba:ma ka:na hawakalimiya:,

‘La: Isalaela tawakaluba:la:,

la:le 40 gogolo dito hopolo
 da:wapata:lamenamima,
 la:le na adikunamema: dalukulinakuima,
 ba:bi sipi-goegoeno hawi
 hibi tepo ipuwoeno komago kapikanameho-
 nenakuiha:
⁴³ Huiyatiya la:le la:eno ida:da:li Molekakono
 sipi-goeno tama talona genama
 hunamo alokoa:miduya:mata,
 ba:bene eta ida:da:li Lapanako
 olokino holoholamo akododiya:mata,
 ba:moi ba: la:le dadikulamenamima
 ba:bi ida:da:lila.
 Ba:moe mabuma: nale la:tamo
 kuba huiya kikalamema:
 naeno hido Ka:inane hopone
 kuba Ba:baloni hapuamo konoe-
 lamema:nemata.' ”

*Stibiniti Yunapi Ka:nisolo Dubatamo Ebedo
 Kuititi Tabo Dolamagiya:*

⁴⁴ Ba:bene Stibiniti tabo moga:melo gala
 na:kolamagiya:, “Ba:moe komo ba: hibila,
 Godokono sipi-goe tama alokoa:mida Talona
 Genama aeno iniwala:godolo ba itana Godote
 iba:go ba:bolo nemedenami. Numa:la:, Godokono
 iya:tumi ipuwalo Mosesete keba ka:na kuliya:
 ba:gala ebena baida:mo keba ka:na kumiya:,
 ebete ba:be genama hidonomamo ba: ba:ba ka:na
 ododiya:. ⁴⁵ Ba:bene aeno iniwalino guguda:te
 ba:be Talona Genama ibino naba:godone lawete,
 iba:te aguti Yosuwakoba: Ka:inane uli hopamo
 ba: dito tolamiya:. Ba:ba tetelo ba:be hopoeno
 hiya:hiya: tawakalubi Godote ebena heloamo

neta:malatelete Isalaela tawakaluba:tamo ba:bo
 nikalamiya:, ba:bene ebeno talona genamate
 ba:bolo ba nitana iba:te ba:ba tetene pelamete
 Da:ibidiko teta:mo pikuliya:.⁴⁶ Ba:bene Godote
 Da:ibidikono ododili komo ulamelemete ebe
 malemalelo emalagidolonami, ba:bema: eta
 tetelo Godokono emede bahima: Da:ibiditi
 ebe ba:bo kiyamiya: ebete ebe adikumino
 hiya: genama ketema:, hibila, ba:moe Godo
 ba: Da:ibidikono iniwa Ya:ikobote dopamo
 dadikuminakui ba:be Godola.⁴⁷ Huiyatiya
 Godoko Adikumino Genama Da:ibidikono gudu
 Solomonote etiya:, Da:ibiditiha:

⁴⁸ “Huiyatiya la: hidamo nuliala:,
 tawakaluba:te Hununomo Godoko mabuma:
 detemotehona, ebete ba:bi genamalo hibilo
 kemedena: Iyo, dopamo ebeno eta ukui
 hawakalimidawate ba:moe komo ba:ma ka:na
 hawakalimiya:,

⁴⁹ ‘Kodawa Godote na:goena,
 ‘Hunu Haba ba: naeno emede habala,
 ba:gala hopo haba naeno nato a:puti bahila.
 Ba:bema: la: hopo tawakaluba:te
 natamo kebako genama na:keteoma?
 Naeno hawela ami bahi
 la:le kebolo na:kododioma?
⁵⁰ Mabubae komo ba: hibila,
 ba:moe hopoenoina na ha:kiya
 naeno kokotonomamo ododiliya:mo,
 ba:moi ilina hiliyonomate
 naenoma: ba:bema: eda:hana.’ ’ ”

⁵¹ Ba:bene Stibiniti Yunapi Ka:nisolo dubatamo kuititi tabo ba olamagi na:goiya; “A:iye, la: ba:wato kodakoda tawakalubilata! La: Godokono Tutumu Tabamo papamila:halo tama itamida kukala hunu gabodo lawiya:mata, huiyatiya tepo ipuwoeno kodakoda komo kiya:hiliya:ha:! Iyo, la: hiliyonomo tetelo la:eno galo ba muhilame Godokono Hido-talona Gobogobo beduhimina-mata, la:eno iniwala:te dewagelenama: ba:ba ka:na! ⁵² Numa:la:, Godokono ukui hawakalimipi hiliyonomo ipuwalo la:eno iniwala:te kapiya dawatamo malemale kihatenakuiha: huiyatiya ibi hiliyonomatamo temeteme bikalamenakuya:. Ba: ba:ba ka:na puya:te Godokono Tuputupu Okodawoeno pe komoma: dopamo tabo dola-magimiya: la:eno iniwala:te ibi anakapulame-nakuya:, ba:gala ba:ma tetelo Tuputupudawa Ya:suti ebenu komo la:tamo da:pehawakalimi, la:le ebe ha:da amiho gabodo lawete ebe anakapumimata. ⁵³ Ba:bema: hibila, Godokono Tutumu Tabo ebenu nopopa:godone duwatiya:ma, la: ba: ba:bi tawakalubilata, la:le huiyatiya ba:bi Tutumu Tabamo hibilo kapapamila:hanaha!”

Yunapi Ka:nisolo Dubate Stibiniko Nakolamo Mapemete Danakapumiya:

⁵⁴ Ba:bene Yunapi Ka:nisolo dubate ba:moe tabo duliya: iba:te ibino konomo mauba Stibinitamo kohawakalimima: pitoko ba:bo aliwatahaliya:. ⁵⁵ Ba:ba tetelo huiyatiya Stibiniko Godokono Gobogobote da:tabuimiya:, ebete Hunu Habamo da:negahimiya: Godokono konomo alo ba umita, Ya:suti atumu ebenu

tu hapulu na:kala:nuya. ⁵⁶ Ba:bema: ebete na:goiya;, “La: numa:la:! Godote Hunu Haboeno gigiho da:hiya:miduta nale bumitamo, Tawakalubino Naniwiti ebeno tu hapulu ba:la:na!”

⁵⁷ Ba:ba tetelo Yunapi Ka:nisolo dubate kapimilo ga:ga:go galo muhilameholete ebetamo na:nepulila:huya: ebe konekubahimima:.

⁵⁸ Ba:bene iba:te ebe heloamo nelawete haba ipuwane magatate nakolamo mapeme ba:bo netupuimiya:. Ba:ba tetelo kebe dubate Stibinikono komoma: ha:da amiho tabo Ka:nisolo dubatamo da:pega:luya:, ba:bi dubate ebe dopamo anakapumihino ibino watuino kaliko eta uli ape dubu Solokono nato mabamo dito nimiya:tiya:. ⁵⁹ Ba:bene iba:te Stibiniko nakolamo ba mapeme ebete ebeno Kodawa ka:milo na:goiya;, “Kodawa Ya:su, naeno gobogobo ama:le na:pelawa:!” ⁶⁰ Ba:ba tetelo ebete pupamo gate ibulunomo na:goiya;, “Naeno Kodawa, ba:moe kuba iba:te dododita, ama:le iba:tamo kuba huiya akikalama:la:.” Ba:bene ebete ba:moe tabo goete hoenomo ba:bo hoiya:.

8

Solote Hibima: Midipa:tamo Temeteme Ikalame Da:tupuimiya:

¹ Ba:ba tetelo ba:be uli ape dubu Solote Stibinikono hoe komo umiti na:kalakaluya:. Ba:gala ba:be atu hegelalo sose tawakaluba:te Yelusalema ko habalo demedehonama:, Yu watowatopa:te iba:tamo koko temeteme ikalame ba:bo tupuimiya:. Ba:be mabuma:

Ya:sukunu oelamepi dubate ha:kiya ko habalo na:pola:nuya;, huiyatiya komo Ya:suku hibima: midipi hiliyonomate alahutihuya;, ba:ma ka:na komo Yudiya hopamo ba:gala komo Samaliya hopamo hiya:hiya: tolameholiya:. ² Ba:bema: komo Yelusalemanapi Godokono malemala:go demedenama;, iba:te Stibinikono ape pelawete bobamo ba nihate ebe mabuma: konomamo nihimitiya:. ³ Ba:ba tetelo Solote ba:moe eta kuba komo betupuimiya;, ebete sose tawakalubino hiya:hiya: genamamo nodolonakui dubu ba:gala kamenakamena da:nulamenakui, ebete ibi uwatete da:wadimuya:talenakui du genamamo dito niya:hekenakui.

Pilipiti Samaliya Ko Habalo Ya:sukunu Hido Tabo Dolamagiya:

⁴ Ba:bema: hibima: midipa:te kebe hiya:hiya: hopamo kalahutihuya;, iba:te ba:bolo hiya:hiya: ba newapata:lame Ya:sukunu Hido Tabo tawakaluba:tamo ba:bo nolamagiminakuya;. ⁵ Ibi ipuwalo Pilipiko ba: etala, ebete Samaliya ko habamo tote Ya:su Kelisokono komoma: tabo da:nolamagitiya;, ⁶ tawakalubi hiliyonomate ebena tabo hidonomamo ulihutiya;, ba:gala ebete Godokono heloamo kebe hanohano komokomo kododilitiya: iba:te atumu nulamitiya;. ⁷ Ba:ba tetelo Pilipiti tawakaluba:godone kuba gobogobo doelamiya: iba:te ga:ga:go ba:bo ikuliya;, ba:gala ebete ape kodakoda temetema:gopi ba:gala nato a:ta:buta:midalelamepi akahiduilamiya;, ⁸ ba:bema: ba:be Samaliya haba konomolo ko kalakalanomote itanuya;.

Giwali Ododilidawa Saimonote Godokono Helo Mana:mo Lawema: Dewageliya:

⁹ Ba: hibila, Pilipiti Samaliya ko habamo dopamo peheno, eta dubuti ba:bolo nemedenami ebenu mahilo Saimonotela, ebete ebenu giwali ododili komamo tawakalubi behanohanuilamenami. Ba:gala ebe ha:kiya ebe koma: ba midina, ¹⁰ Samaliya hopoenito tawakalubi ba:gala koko mahilago tawakalubi ibi hiliyonomate ebenu iya:tulame komo hidonomamo ulihonakuya:. Ba:bene iba:te na:ga:lanakuya:, “Ebenu helo Hunu Habane pena, ba:bema: ale ebetamo Helonomodawa mahilo kikamiya:!” ¹¹ Iyo, Saimonote tete ga:ga:lo ebenu giwali iya:tawa komamo ba:bi tawakalubi da:hanohanuilamenami, ba:bema: iba:te ebenu ododili komodo ebe beta:matanama:.

¹² Huiyatiya Pilipiti da:piya: ebete Hido Tabo ba polamagi, Godote Ko Gawadubuma: deda:na ebete ba:be komo ba:gala Ya:su Kelisokono helo komo ba:bo pehawakalilamiya:. Ba:ba tetelo Samaliyanapa:te hibima: miditi, ba:bene Pilipiti kamenakamena ba:gala dubu hiliyonomo beyamo ba:bo wadulateliya:.

¹³ Ba:gala Saimonote atumu hibima: miditi Pilipiti ebe beyamo ba:bo kadutiya:, ba:bene Pilipiti Godokono heloamo kebe koko hanohano komo dododilinakui, Saimonote ebe tamenomolo ba luta ba:bi komokomo dulamenakui koamo hanohanonakui.

¹⁴ Ba:be atu tetelo Yelusalema ko habalo oelamepi dubate Samaliya hoponapino komo ba:ma ka:na uliya:, iba:te Godokono tabo a:lawiya:, ba:bema: iba:te Pitako ba:gala

Yoneko ba:be komo umima: ibi ba: dito noelamiya:. ¹⁵ Ba:bene ibi netewapa:te ba:bamo nuluhukuti uliuli hibima: midipi Godotamo ba:bo newadiya:paa:lateliya: iba:te ebene Gobogobo kolawema:, ¹⁶ mabu dopamo Pilipiti ba:bi hibima: midipi beyamo da:wadulателиya: Kodawa Ya:sukunu mahilo kapiyamo ododiya:, huiyatiya ba:ba tetelo Godokono Gobogobote ibi hunamo kapemediya:ha:. ¹⁷ Ba:bema: Pitako Yoneko iba:te ba:be komo iya:tawahate ibino kokoto Samaliya hibima: midipa:tamo demowatilameholiya:, iba:te Godokono Gobogobo ba:bo lawiya:.

¹⁸ Ba:ba tetelo Godote oelamepi dubagodone ebene Hido-talona Gobogobo tawakaluba:tamo keba ka:na kikalamiya:, giwali ododilidawa Saimonote ba:be komo dumiya:, ebete mani iba:tamo ba ikalame na:goiya:, ¹⁹ “La:godolo ditana ba:be helo nale la:godone mana:mo kolawa:mo, ba:bene nale puino watamo naeno kokoto demowatilamenakomo, iba:te atumu Godokono Gobogobo nagodone ba:lawenakomena:.”

²⁰ Ba:bene Pitate ebene tabo ba huiya na:goiya:, “Amia:no ape ba:gala amia:no mani Saitanakono Koe Habamo kapimilo kotoma:na:, mabu amia:no ukui ba:ma ka:na itana, lumagiti Godokono Gobogoboeno helo mana:mo kolawema:ne! Ao, eba ka:naha:!” ²¹ Amia:no kuba ukui komoma: ama: Godokono oko owati ipuwalo ago a:kakapiyamena:ta, mabu Godokono umi ipuwalo amia:no tepo ipuwoeno ukui katuputupuha:. ²² Ba:bema: wadiyala ama: ukui hiya:ma: miditi ama:le demalagidoluta

ba:be kuba ododi komone nohobiguya:, ba:gala ama: Godoko na:toemehuya: ebete amia:no kuba ukui egebolemete kadodomema:. ²³ Ba: hibila, na iya:tawala amia:no tepo ipuwoeno mauba komote da:tabui, ba:be mabuma: ama: Saitanakono du genamalo bemedenata!”

²⁴ Ba:bene Saimonote tabo ba huiya na:goiya:, “La: nonolata, wadiyala:ka: la: na Kodawa Godotamo nadipanateniya:la:, mabu la:le kebe komoma: ka:ga:loma ba:be kuba huiyate natamo hibilo duluhukumini nale a:kamodobamo.”

²⁵ Ba:bema: ba:moe komo da:wibuya:, ba:ba tetelo Pitako Yoneko iba:te Samaliya ko habalo Kodawa Ya:sukunu tabo komokomoma: hawakala ga:late Yelusalemamo gala ba:bo kawiluya:, ba:bene iba:te ba to gabo tetelo Samaliya hopoenno hegehege habahabado Hido Tabo olamagima:go ba:bo tuya:.

Pilipiti Itiyopiyanapi Ko Dubutamo Ya:sukunu Hido Tabo Dolamagiya:

²⁶ Ba:ba tetelo Kodawa Godokono nopodawate Pilipitamo na:goiya:, “Ama: mahigate siyale hapuamo na:toa, Yelusalemane Gasa habamo dito hopodo da:tolamenaka ba:be gabamo.”

²⁷ Ba:bene ebete mahigate ba:bamo na:tuya:. Ba:be atu tetelo eta ko dubu, ebete Itiyopiya hopoenno Ko Gawa Kamena Ka:ndesikono okodawama: eda:nami, ebete ebenu koko ilina ba:gala mani bulamelemenami, ba:be dubuti ba:moe atu gabodo pitiya:. Ebete Yelusalema ko habamo Godoko adikumima: ya:lo tote ²⁸ gala ba kapita, ebenu sa:liyote-boge hunulu emedete Godokono ukui hawakalimidawa Aisayakono

Buka ka:lamihola:go ba pita, Pilipiti ebe ba:bo numiya:

²⁹ Ba:ba tetelo Godokono Gobogobote Pilipiko na:goemiya;, “Ama: sa:liyote-boge tama:mo nuluhukuti eba:go kapimilo na:tonatuya:.”

³⁰ Ba:bema: Pilipiti sa:liyote-boga:go ba puliganato, ko dubuti Aisayakono Buka tabo da:ka:lamiholitiya: ebena tabo nuliti ebetamo na:goiya;, “Ama:le da:ka:lamiholita ba:be taboeno ipuwa na:kemalagidoluta?”

³¹ Ebete tabo ba huiya na:goiya;, “Ao, na keba ka:na na:kiya:tawamo? Na iya:tunamedawa puliyala.” Ba:ba tetelo ebete Pilipiko na:kiyamiya: ebete sa:liyote-boga:mo ololote ebe tama:mo kopemedema:. ³² Ba:bene ko dubuti Aisayakono Bukalo Godokono tabo ba:ma ka:na ka:lamiholitiya;

“Iba:te ba:be dubu lawete a:magatuya:
 sipi-goemo konanakapumima;
 ba:bene lumagiti sipi-goe deha:potoeno
 ipo diya:hilimita,
 ba:be sipiti gelebadilo ba luta
 tabo goeha:ma: keba ka:na keda:nako,
 ebete ba: ba:ba ka:na tabo akote
 eta tabo kagoiya:ha:.”

³³ Ba:ba tetelo iba:te ebe ba iduduputimi ebena komo hidamo anagiya:midameheno hoea:mo dito noemiya:.
 Numa:la;, iba:te ebena ka:ka:
 hopo habalo itamidamiya;,
 ba:bema: ebena galanepino komoma:
 pote na:kolamagimini?”

³⁴ Godokono Buka ka:lamihole komo da:wibuya: ko dubuti huiyatiya Pilipitamo na:goiya:, “Ama: na na:kiyanama:, Aisayate pokono komoma: kolamagitiya:, ebe ha:kiya ebena komoma:la:ka: o eta lumagino komoma: kolamagitiya:?” ³⁵ Ba:bema: iba:te badi ba tuta ko dubuti da:ka:lamiholiya:, Pilipiti ba:be taboeno ipuwa dopamo hawakalimiti, ba:bene Godokono Bukoeno komo tabo komokomoeno ipuwa atumu kahawakalilamete Ya:sukunu Hido Tabo ebetamo ba:bo olamaginatuya: ³⁶ Ba:bene ibi netewapa:te ba:be gabodo ba tonato beya bobo deha:potoamo da:nuluhukuya:, ko dubuti na:goiya:, “Ama: ba:moe beya numa:. Ama: modobola:ka: na beyamo adunatene? Eta kodakoda ba:kitana?”

³⁷ Ba:bene Pilipiti ebetamo na:goiya:, “Ama: amia:no tepo ipuwalo Godokono tabo hibima: da:mida:, nale ama: beyamo kadutima:nemata.”

Ebete tabo ba huiya na:goiya:, “Na ka:lo Ya:suku hibima: a:midimo, ebe ba: Kelisote, Godokono Gudula.”*

³⁸ Ba:ba tetelo ko dubuti sa:liyote-boge atadawa bikiyamiya: ebete boge ba:bamo koduhimima:, ba:bene ebete Pilipikoba: hititi Pilipiti ebe beyamo ba:bo adutiya:. ³⁹ Ba:bene ibi netewapa:te beya ipuwane ba podoluta Kodawa Godokono Gobogobote Pilipiko eta hopamo da:magatuya:, ko dubuti ebe gala kumiya:ha:, ebete huiyatiya ko kalakalago ba:be gabodo gala dito katuya:. ⁴⁰ Ba:ba tetelo Pilipiti Godokono

* **8:37:** Oel 8.37 komoeno tabo Lukuti bukamo kamiya:tiya:ha:, huiyatiya ebena buka ododi gala hapuni eta hibima: mididawate miya:tiya:.

heloamo Asotase habamo nuluhukuti, ebete ba:be habane tote ba:be hopoenom hiliyonomo habahabado Godokono Hido Tabo olamaga:go Sisaliya ko habamo ba:bo nuluhukuya:

9

Solote Ebedo Kuba Ododili Komone Ya:sutamo Dohobiguya:

Oel 22.6-16; 26.12-18

¹ Ba:be atu tetelo Solote Kodawa Ya:suku ta:matapi anakapulamema: tabo helonomamo olamaginakui, ebete Godotamo hawa:goeno ikamehopino Hununomo Watodawatamo tote ² leta uwatema: ebe ba:bo nikiyamiya:. Ebe ubila ba:bi letago Dama:sakase ko habamo tote, Yunapino hiya:hiya: baidi ibubulamehole genamamo na:pa:gate, puya:te Ya:suku Hibima: Midi Gabodo da:wapata:lamenama: ba:bi dubu ba:gala kamenakamena konoholema:, ba:bene ebete ibi da:nulamemene ibi heloamo nuwatete Yelusalema ko habamo magahetele du genamamo ba:bo kopiya:hekema:.

³ Ba:bene ebete Dama:sakase ko haba tama:mo duluhukunatuya: ba:ba tetenomolo Godokono Hunu Habane alote ba pihitiga hegelate da:la:wa:hiya keba ka:nala:ka:, ba:be alote ba:ba ka:na ebe ba:bo panagogobeya:midadiguya:.

⁴ Ba:bene ebete hakamo gate tabo ba:ma ka:na uliya:, “Solo, Solo! Keka: mabu ama:le natamo koko temeteme dikanamena?”

⁵ Solote na:huiyuya:, “Kodawa, ama: potela:ka:?”

Huiya tabote na:piya: ebetamo, “Na ba: Ya:suti, ama:le temeteme dikanamena, na ba:be lumagila. ⁶ Ama: mahigate haba ipuwamo na:nopega. Ba:bolo eta lumagiti ama: kokiyamema:na:ta ama:le bada komo dododimina:.”

⁷ Ba:ba tetelo Soloko bana da:tolamiya: ba:bi dubate ba:be tabo madodo ba uli huiyatiya lumagi kumiya:ha:, ba:bema: iba:te hanohanoholo ka:la:liya ga:lahalamete dito la:mota:hanuya:. ⁸ Ba:bene Solote hakane mahigate baidi pahaa:midalete da:gahimiya: ba:ba tetelo ilina kulamiya:ha:, ba:bema: ebene mabuluba:te ebe kokotamo lawete Dama:sakase ko habamo dito magatuya:. ⁹ Ba:bene ebete netewa-kapiya hegelalo ilina ulameheno ba:bolo dito nemediya:, ebete baa: kananakuiha: ba:gala beya kaninakuha:.

¹⁰ Ba:ba tetelo ba:be Dama:sakase ko habalo eta Ya:suku ta:matadawa nemedenami, ebene mahilo A:nanayasitila. Ebete u wataheno ebene baiditi hiya:ma: ba eda:hame Kodawate ebe na:ka:miya:, “A:nanayasi!”

Ebete na:huiyuya:, “Kodawa, na moela. Badala:ka:?”

¹¹ Ba:bene Kodawate ebetamo na:goiya:, “Ama: mahigate, gabo mahilo Tuputupula ba:bamo tote Yudasikono genamalo Tasasenapi dubu Soloko na:nohowada:. Ba:ma tetelo ebete ba:bolo toe:toe tabo natamo dolamagita, nale nulitamo.

¹² Ba:bema: ebete u wataheno ebene baiditi hiya:ma: ba eda:hame A:nanayasi mahilagoeno dubu bumi, ba:be dubuti ebene baidi kohiduil-amema: ebete ebene kokoto ebetamo ba pemowatilamita ba:bo umi.”

¹³ A:nanayasiti ebene tabo ba huiya na:goiya:, “Kodawa, na tawakalubi hiliyodopagodone ulimo, ba:moe dubuti Yelusalemalo amia:no tuputupu tawakaluba:tamo koko kuba bododilinakui. ¹⁴ Ba:gala na iya:tawala, ba:ma tetelo ebete a Yunapino koko watowatopa:godone helo a:lawi, ebete ba:moe Dama:sakase habalo puya:te amia:no mahilo da:ka:mina ibi uwatete du genamamo koniya:hekema.”

¹⁵ Kodawate huiyatiya ebetamo na:goiya:, “Wadiyala ama: na:toa, mabu nale ya:lo tetelo ebe a:lawiya:mo ebete naeno hido okodawama:keda:ma:, iyo, ebete naeno mahilamo tote, Isalaela tawakalubi ba:gala Yuha: tawakalubi ba:gala ibino koko gawadubu ibi hiliyonomatamo naeno komo konehawakalimima:ne. ¹⁶ Ba:bema: na ha:kiya ebe kiya:tumima:nemo, naeno mahilo mabuma: ebete kebako koko temeteme duwatanakomene.”

¹⁷ Ba:bene A:nanayasiti tote ba:be genama guamo nodolote ebene kokoto Solotamo ba nemowatilame na:goemiya:, “Naeno amoga Solo, ama:le gabodo ba pita ama:tamo duluhukui ba:be Kodawa Ya:suti na bepoename, amia:no baidi pehiduilamelemete, ba:bene Godokono Gobogobote amia:no tepo ipuwa kotabuimima:ne.”

¹⁸ Ba:ba tetenomolo ebene baidi da:mula:lemiya: ba:bi baidino gibuti hakamo ba gudimi ebene baiditi ba:bo hidohidohomiya:, ba:bene ebete da:mahiguya: A:nanayasiti ebe beyamo adutiti, ¹⁹ ba:ba tetelo ebete baa: da:kanuya: helo gala ba:bo kalawiya:.

Solote Ya:sukunu Hido Tabo Dama:sakase Ko

Habalo Dolamagiya:

Ba:bene komo hegelalo Solote Dama:sakase ko habalo Ya:suku ta:matapa:go ba emede, ²⁰ ebete Yu tawakalubino hiya:hiya: baidi ibubulamehole genamalo Ya:suti Godokono Guduma: deda:na ba:be komo hawakalimi ba:bo netupuimiya: ²¹ Ba:bene puya:te ebene tabo duliya: ibi hiliyonomate hanohanoholo na:ga:luya:, “Ba:moe ba: Yelusalemalo Ya:sukunu mahilo da:ka:mina ba:bi tawakalubi da:kubahilamenakui, ba:moe ba:be lumagila! Ebete ba:mamo ba:bema: pi, iyo, ebe ubila Ya:suku hibima: midipi heloamo puwatete Godotamo hawa:goeno ikamehopino hununomo watowatopa:tamo komagatalema:!”

²² Ba:ba tetelo Solote Godokono tabo olamagi ipuwalo helonomoma: eda:te, Ya:suti Godokono Oemedawa Kelisoma: deda:na ebete ba:be komo hawakaliminomo hawakalimiya:, ba:bema: hibila, Dama:sakase ko habalo demedehonama: ba:bi Yu tawakaluba:te ukui bilibilima: ba eda:ha, iba:te olowabeletihui komago ebene tabo duhimima: kamodobuya:ha:.

Yu Tawakaluba:te Soloko Anakapumima: Nopo Da:tamotiya:

²³ Ba:bene komo hegela da:petolamiya: Yu tawakaluba:te kapiyuimiti Soloko anakapumima: nopo ba:bo tamotiya: ²⁴ Ba:ba tetene tupuimiti iba:te hegela ba:gala du hiliyonomolo Dama:sakase ko haba kaloeno hiya:hiya: gigiholo lawamepi ba:bo miya:tiya: Solote ba:bamo nuluhukulu ba:bo kanakapumima:. Huiyatiya iba:te ganalo dolamagimitiya: eta lumagiti Soloko ya:lo a:piya:tumiya:, ²⁵ ba:bene eta dulu Soloko

ta:matapa:te ebe lawenate ele kuiha ipuwamo adipinate kala hunudu hopamo nadutinate, ebete ba:be habane ba: dito alahula:niya:.

Solote Yelusalema Ko Habamo Gala Da:kawiluya:

²⁶ Solote Yelusalemamo gala da:kapiya: komo Ya:suku hibima: midipa:go kapiyama: eda:ma: pewageliya:, huiyatiya ibi hiliyonomate ebe ba toleme hiya:hiya: alahutihuya: mabu iba:te ebe Ya:sukunu hibi ta:matadawama: kaga:luya:ha: ²⁷ Ba:be mabuma: Banabasiti ebe lawete oelamepi dubatamo ba magata ba:moi komokomo ibi ba:bo nikiyalamiya:, Solote gabo tetelo Kodawa Ya:suku dumi, ba:gala Kodawate ebetamo tabo dolamagi, ba:gala ebete Dama:sakase habalo Ya:sukunu mahilamo tabo heloamo dolamaginati. ²⁸ Ba:bema: ba:ba tetene tupuimiti Solote hibima: midipa:go ba emede Yelusalema haba konomolo Kodawa Ya:sukunu mahilamo tabo heloamo olamagi ba:bo netupuimiya: ²⁹ Ba:bene komo tetelo ebete Guliki tabamo da:ga:lanakui ba:bi Yu tawakaluba:go Ya:sukunu komoma: olowabeletihuinakuya:, ba:bema: iba:te gabo bohowaditiya: ebe anakapumima: ³⁰ Ba:ba tetelo hibima: midipi ekaka:te ba:be komo diya:tawahuya:, iba:te Soloko Sisaliya ko habamo magatate ba:bene Tasase habamo dito noemiya:.

³¹ Ba:bema: Yudiya ba:gala Ga:lili ba:gala Samaliya hopo kokonomolo demedehonama:, ba:bi sose tawakaluba:te gelebadi komago ba pola:na iba:te hibima: midi ipuwalo helonomoma: eda:halo ba:bo apepehuya: Ba:

hibila, hibima: midipa:te Kodawa Ya:sutamo papamila:halelo ebena Gobogoboeno owalubi komodo ibino kuitititi konomoma: ba:bo ediya:.

Pitate Ape Kodakoda Temetema:goeno Dubu Da:hiduimiya:

³² Ba:bene Pitate Yudiya ba:gala Samaliya hopodo ba peto, ebete eta hegelalo Lida habamo ba:bo nuluhukuya: Godokono tuputupu tawakalubino emede komo konumima:. ³³ Ebete ba:bolo eta dubu binumiya:, ebena mahilo Iniyasitila, ebe a:iti gogo ipuwalo ape kodakoda temetemete ba umina ebena wata bahilo dito watitanakui. ³⁴ Pitate ebe na:goemiya:, “Iniyasi, Ya:su Kelisote ama: a:hiduima:ta. Ama: mahigate amia:no tilo na:mokopa:mida.” Ba:ba tetenomolo temetemete ba:be dubugodone da:wibuya: ebete ba:bo mahiguya:, ³⁵ ba:bema: Lida ba:gala Salono habalo demedehonama: ba:bi tawakalubi hiliyonomate ebena hido komo umiti Kodawa Ya:sutamo ba:bo ohobiliya:.

Pitate Dokasiko Hoe Ipuwane Dadipatiya:

³⁶ Ba:bene Yopa habalo Ya:suku ta:matadawa eta kamena nemedenami, ebena mahilo Tabitatela, tawakaluba:te ba:be mahilo Guliki tabamo Dokasima: ka:mina, ba:moe mahiloeno ipuwa nitana ‘diya-goela.’ Ba:moe kamenoeno komo ba:ma ka:nala, ebete hidohido komo ba ododili awaepa:tamo malemale kodawanomoma: eda:nami. ³⁷ Eta hegelalo ebe tawetawete da:lawiya: ba: dito hoiya:, ba:bene genamanapa:te ebena ape ukulate hunu genamoeno haba ko ditanami ba:be habamo

dito nadila:tiya: komo tawakaluba:te ebe ba:bolo kopela:mema:. ³⁸ Ba:moe Yopa habane Lida habamo to muhuluha:, ba:bema: Pitate Lida habalo demedenami, komo Ya:suku ta:matapa:te ba:be komo uliti netewa dubu ba:bo noelamiya:, iba:te ebe ba netoemeho ebete tiyolo kopema:.

³⁹ Ba:bene Pitate mahigate iba:go ba:bo piya:. Ebete Dokasikono genamamo da:podoluya:, hoe kamenoenno ape konumima: tawakaluba:te ebe ba:bo magatuya: hunu genamalo haba ko ditanami ba:be habamo. Ba:bolo komo hamolehamola:te ebe tamelo putitatate ba ihimita ibino pupulino ilina ba:bo mutuimihuya:, Dokasiti ba emedena dopamo malemalelo dikalameholenakui ba:bi kaliko. ⁴⁰ Ba:ba tetelo Pitate ibi hiliyonomo Dokasikono wata bahini poelamete, ebe ha:kiya pupamo emedete Godoko ba:bo toemehuya:, ba:bene ebete hoe kamenatamo ohobigate ebe na:goemiya:, “Tabita, ama: na:mahiga!” Ba:ba tetenomolo ebete ebena baidi a:la:minalete Pitako dumiya: ebena wata bahini mahigate dito emediya:, ⁴¹ ba:bene Pitate kokoto hogaminate ebete komahigama: ba owalubi, ebete hamolehamole ba:gala komo hibima: midipi ka:lamiti Dokasiko iba:tamo ba:bo ikalamiya:. ⁴² Ba: hibila, ba:moe tabote Yopa haba konomamo da:tuya: hiliyonomo tawakaluba:te Kodawa Ya:suku hibima: ba:bo midiya:, ⁴³ ba:bema: Pitate komo hegela hiliyodopo ba:be habalo emediya: Saimonokono genamalo, ba:be dubu ba:kau-goegoeno tamamoo ilina ododilidawala.

*Koniliyasiti Pitako Kopema: Tabo
Da:noemeniya:*

¹ Ba:ba tetelo eta dubuti Sisaliya ko habalo nemedenami, ebenu mahilo Koniliyasitila, ebe ba: Lomanapi alaholohopino gawadubu etala, ba:gala ebenu alaholohopino kapiyuimi mahilo ba: Italinapino Kapiyuimila. ² Ebete ebenu ododili ipuwalo Godotamo na:papamiwatanami, ba:ma ka:na ebete ebenu genamanapa:go Godoko badikuminakuya:, ba:gala komo tetelo ebete Yunapi awaelo demedehonama: ba:bi tawakalubi malemalelo owalubilinakui, ba:gala hiliyonomo hegelalo ebete Godotamo toetoe tabo bolamaginakui. ³ Ba:bene eta hegelalo hegelate nanekela:mo da:nihitigatepaniya:, ba:be tete ba: 3 koloko tetela, ebenu baiditi hiya:ma: ba eda:hamena Godokono nopodawa hidamo ba:bo uminiya:. Nopodawate ebetamo pa:pa:ganate na:peka:miniya:, “Koniliyasi!”

⁴ Ba:ba tetelo Koniliyasiti nopodawa tola:go ba umihona ebetamo na:goeniya:, “Kodawa, badala:ka:?”

Nopodawate ebetamo na:huiyaniya:, “Ama:le toetoe tabo Godotamo dolamaginaka ba:gala awaepa:tamo malemale komo dododilinaka, ba:be mabuma: Godote ama:tamo na:kalakalana, ebe ubila eta hido komo ama:tamo ododi. ⁵ Ba:bema: ama:le ka:lo komo dubu noelama: Yopa habamo, iba:te eta dubu Saimono Pitako komagahema:. ⁶ Ba:moe Pitako ebe eta Saimono kau-goegoeno tamamo ilina ododilidawoeno genamalo bemedena, ebenu genamate kehaha: kolomo dodolo la:ma:na, ba:bene ama:le pui

da:noelamemena;, ba:bi dubate ba:bamo nikuliti Pitako ba:bo konumima:na:.”

⁷ Ba:ba tetelo Koniliasitamo dolamaginiya: ba:be nopodawate ebegodone da:toniya;, ebete ebene genama guino okopi netewa ba:gala alaholodawa dubu kapiya ba:bo ka:lamiya;, ba:be alaholodawa dubuti Godotamo na:papamiwatanami ba:gala ebe Koniliasikono hido hopodawa etala. ⁸ Ba:bene Koniliasitamo kebe komote kuluhukuniya;, ebete ba:be komo ibi kiyalamenate Yopa habamo ba:bo oelameniya:.

⁹ Eta hegelalo iba:te Yopa haba tama:mo ikulima: ba tolamenato, Pitate hegela tuli tetelo Godokoba: tabo ga:lama: genama hunamo ha:kiya dito nodoluya:. ¹⁰ Ba:ba tetelo ebene tepo ipuwalo baa: kape komo ba iya:tawuta baa: nama: ubi bihatitiya;, huiyatiya genamanapa:te baa: ka:ma: ba hiduimita ebene baiditi hiya:ma: ba:bo eda:hamiya:;. ¹¹ Ba:bene Godote Hunu Haba a:hiya:midutalo Pitate ba:bo umiya;, ebegodone eta ilinate pihitiguya;, konomo kaliko mubumubu netewa-netewa uwatelete hopamo ba:bo padipotiya:;. ¹² Ba: hibila, ba:be kaliko ipuwalo da:ka:ka:halena ba:bi hiya:hiya: ilina hiliyonomate pola:nuya;, ba:ma ka:na natamo wapata:lame ilina, tepamo wapata:lame ilina, ba:gala hiliyonomo holahola, Pitate ba:bakobako ilina bulamiya:;. ¹³ Ba:bene tabote ebetamo ba:ma ka:na pihitiguya;, “Pita, ama: mahigate eta ilina anakapumiti na:na!”

¹⁴ Huiyatiya Pitate na:goiya;, “Ao, Kodawa, na modoboha! Ama:le a Yunapa:tamo dopamo

da:miya:tea:miya:la, nale ba:bi talona kadikami-dalenakuiha:. Nale ba:makomako kuba goegoe, kalu, ba:gala holahola a:kanahalemo!”

¹⁵ Ba:bene gala ebetamo eta tabote kapiya:, “Ba:ma tetelo Godote kebe ilina hidohidoma: da:goena, ama:le ba:bi ilina kubakubama: aka-gaa:la:.” ¹⁶ Ba:bene Godote Pitatamo ba:be komo netewa-kapiya teta:mo ododiti, ba:be ilinagoeno kaliko Hunu Habamo gala dito kalawa:diguya:.

¹⁷ Ba:ba tetelo Pitate ba:moe komoeno ipuwama: ukui bilibilima: ba edita, Koniliyasiti eta gapogapolo doelameniya: ba:bi dubate Saimonokono genama niya:tawahate ba:be genamoeno kala imi gigiholo ba:bo nela:mota:hanuya:. ¹⁸ Ba:bene iba:te genamanapi nalateda:liya:, “Saimono Pitako ba:moe genamalo ba:ka:luta?”

¹⁹ Ba:be atu tetenomolo Pitate kebe komo kumiya:, ebete ba:be komoeno ipuwa ba ohowadita Godokono Gobogobote ebe na:kiyamiya:, “Gigiho tamelo dubu netewa-kapiyate ama: ba:pohowaditata.” ²⁰ Ama: mahigate iba:tamo na:nihitiga. Ama: ibino tabo dulimina: iba:go toma: aka-ukuibilibila:la:, mabu ibi nale poelamimo.”

²¹ Ba:ba tetelo Pitate ba:bi dubatamo pihitigate na:pegoiya:, “Na ba: la:le dohowadinitama, ba:be dubula. La: badama: ka:pelameoma?”

²² Iba:te ebetamo na:huiyuya:, “Alaholohopino Gawadubu Koniliyasiti dutu gapogapolo a ama:tamo poea:meni. Ebe tuputupudawala, ebete hibi Godo badikumina ba:gala Yunapi hiliyonomate ebe hidodawanomoma: ga:lanaka.

Godokono eta talona nopodawate ebe a:kiyameni ama:le ebeno genamamo kopema:, ba:bene ebete amia:no tabo kulima:ne.” ²³ Ba:bema: Pitate ibino tabo uliti genama guamo magatalete ba:be dulu ibi hidamo owalubiliniya:.

Pitate Koniliyasiko Konowalubima: Da:tuya:

Ba:bene eta hegelalo Pitate mahigate ba:bi dubago na:tuya:, ba:gala Yopa habane komo hibima: midipi dubate iba:go a:katolamiya:. ²⁴ Iba:te gabo tetelo nelahanate, eta hegelalo Sisaliya ko habamo ba:bo nikuliya:, huiyatiya iba:te Koniliyasitamo nikulihino ebete dopamo ebeno hawi tawakalubi ba:gala komo mabulubi ka:lamiti, iba:te ebeno genamamo pekapiyuimiti Pitako ba:bo pelatimitiya:. ²⁵ Ba:bene Pitate ba:bamo puluhukuti genamamo a:pa:gama: ba newagelita, Koniliyasiti eba:go palugate ebeno nato mabamo pepapamiwatalo ebe ba:bo padikumiya:. ²⁶ Pitate huiyatiya ebe adipatelo na:goiya:, “Ama: na akadikunama:la! Ama: na:mahiga, mabu na hopo lumagila, na ba: ama: huiyala.”

²⁷ Ba:bene Pitate eba:go tabo ga:lago genama guamo ba na:pa:la:, tawakalubi hiliyonomate ya:lo kapiyuimiti ba pola:na ba:bo nulamiya:. ²⁸ Pitate iba:tamo na:goiya:, “La: iya:tawahala a Yunapa:godolo talona bitana eta Yuha: lumagino genamamo odolo, ba:gala ale Yuha: lumaga:go a:kakapiyuima:ma:, huiyatiya Godote eta komo na iya:tunami, nale eta lumagitamo ubiha:ma: eda:lo dalowa:goenoma: a:kagaa:mo. ²⁹ Ba:bema: la:le natamo tabo da:poemenima, na ba:be tabo

uliti ukui bilibila:go kapeha:, kalakalago pemo, huiyatiya nonolata, la:le natamo tabo badama: ka:noemeonima?”

³⁰ Ba:bene Koniliasiti ebetamo na:huiyuya:, “Netewa-kapiya hegela da:peniwibui eta ko komote natamo uluhukuni. Ba:ba tetelo hegelate nanekela:mo da:nihitigatepani nale naeno genamalo Godotamo toetoe tabo bolamaginimo, ba:bene dubuti a:la:mina kalikago puluhukunate naeno dopo hapulu la:nalo uminimo. ³¹ Ebete natamo na:goeni, ‘Koniliasiti! Godote amia:no toetoe tabo uli ba:gala amia:no malemale ododili komoma: na:kalakalana. ³² Ba:bema: ama: tabo na:noemiya: Yopa habamo Saimono Pitate kopema:, ebete eta Saimono kau-goegoe tamamo ilina ododilidawoeno genamalo bemedena, ebene genamate kehaha: kolomo dodolo la:ma:na.’ ³³ Ba:bema: nale tabo tiyonomolo poemenimo ama:le kopema:, ka:lo ama: a:pa:ta. Kalakala konomola, a hiliyonomate ba:malo Godokono holoholo hapulu ba:pola:nama:, Kodawa Godote ama:tamo dikamehui ba:be tabo ale hidamo kulihoma:nema:.”

Pitate Koniliasikono Genamalo Ya:sukunu Hido Tabo Dolamagiya:

³⁴ Ba:bene Pitate tabo olamagi ba tupuimi na:goiya:, “Hibila, na iya:tawamo Godote tawakalubino hunu tama kulamelelamente:, ³⁵ ba:bema: ba:moe hopo konomolo hiya:hiya: tawakalubi ipuwalo kebe lumagiti Godotamo papamiwatalo tuputupu komo dododilinamene, ebete ba:be lumagitamoma ba:kalakalanamene.

³⁶ “Godote dopamo a Isalaela tawakaluba:tamo da:poemi, la: ba:be tabo iya:tawahala, iyo, ebete ba:be Hido Gelebadi Tabo atamo Ya:su Kelisoko ipuwado a:pehawakalimi, Ya:suku ba: ba:moe hopo tawakalubi hiliyonomoeno Kodawala. ³⁷⁻³⁸ Ba:gala la: ba:moe eta ko komo iya:tawahala, Yoneko tawakalubi beyamo wadulateledawate Godokono tabo da:polamagi, Nasaletenapi Ya:suti ebene oko ba:ba tetelo tupuimi, iyo, ebene komote Ga:lili hopolo dopamo hawakalate Yudiya hopo konomamo ba:bo nuluhukui. Ba:bema: la: iya:tawahala, Godote ebe lawete ebene Talona Gobogoboeno helo ebe hunamo da:haminui, ba:be mabuma: ebete hidohido komo ododila:go ba pata:, Saitanate hala:mo da:matuhulameholenami ebete ba:bi tawakalubi hiliyonomo bihiduilamenakui mabu Godote eba:go nemedenami. ³⁹ Ba:bema: numa:la:, Ya:suti a Yunapino hopolo ba:gala Yelusalema ko habalo dododilinakui, ba:bi komokomo ale aeno baida:mo dulamenakuima:, a ba:bema: ga:lanama:. Ba: hibila, tawakaluba:te ebe keha pihigamo pihomotete ikoko alukulimiti ba:bo anakapumiya:, ⁴⁰ huiyatiya netewa-kapiya hegelalo Godote ebe hoene ka:ka:mo adipatelo tawakaluba:tamo ba:bo hawakalimi.

⁴¹ “Huiyatiya Ya:suti hoe ipuwane da:mahigui hiliyonomo tawakaluba:tamo kuluhukuha:, ao, Godote ebene ubilo pui Ya:sukunu komo hawakalimima: ya:lo da:ka:lamiholiya:, ebete a kapiyakapiyatamo uluhukui. Ba:bema: hibila, komo tetelo ebete ago baa: a:nanakui, ⁴² ba:bene eta tetelo ebete a a:kiyaa:mi

ale tawakaluba:tamo Godokono Hido Tabo kolamagiminakoma:. Ale ba:moe komo ba:bema: hawakaliminama:, puya:te demedehona ba:gala puya:te dopamo da:ha:lahuya:, Ya:suti ba:bi hiliyonomo tawakalubino komo kanagilamelelamema:ne, mabu ya:lo tetenomolo Godote ebetamo ba:be oko bikamiya:. ⁴³ Iyo, ba: hibila, Godokono ukui hawakalimipi dopamo demedenama: ibi hiliyonomate Ya:sukunu komo ba:ma ka:na hawakaliminakuya:, puya:te ebe hibima: da:midimina: Godote ibino kuba Ya:sukunu mahiloeno heloamo egebolelamete kadodoholelamema:ne.”

Godokono Gobogobote Yuha:pi
Tawakaluba:tamo Da:piya:

⁴⁴ Pitate ba:moe tabo ba olamagita, Godokono Gobogobote tabo ulihopi hiliyonomo hunamo ba:bo pihitiguya:. ⁴⁵ Ba:bene komo Yunapi hibima: midipa:te Yopa habane Pitakoba: da:pelamiya:, iba:te ba:be komo umiti koamo hanohanohutiya:, mabu Godote ebeno Gobogobo Yuha:pi hunamo malemalelo dito haminuya:, dopamo ebete Yunapa:tamo keba ka:na kikalamiya: ba:ba ka:na. ⁴⁶ Iyo, Yuha:pa:te Godokono Gobogoboeno heloamo Hunu Haboeno nopopino hiya:hiya: tabamo ebe ba awagaminuta, Yunapa:te ba:bo ulihutiya:, ba:bema: Pitate ebeno mabuluba:tamo na:goiya:, ⁴⁷ “Numa:la:, ba:moi tawakaluba:te Godokono Gobogobo a:lawa:, ale dopamo da:lawima: ba:ba ka:na. Ba:bema: ale ibi beyamo wadulatele modobola, ba:moe hido komo ododima: eta lumagiti a a:kaduhia:ma:mene.”

⁴⁸ Ba:bene Pitate komo ibi na:kiyalamiya: iba:te Ya:su Kelisokono mahilamo Yuha:pi beyamo kowadulatelema:. Iba:te ba:be komo ododi da:wibuya:, Koniliyasia:te Pitako ba:bo toemehuya: komo hegela iba:go kameda:tepama:.

11

Pitate Yelusalema Sose Watowatopa:tamo Ebeno Ododi Komo Da:pehawakalimiya:

¹ Ba:ba tetelo Yudiya hopo konomolo demedenama: ba:bi oelamepi dubu ba:gala komo hibima: midipi ekaki, iba:te ba:moe komo uliya: Yuha:pa:te Godokono tabo da:lawiya:.

² Ba:bema: Pitate Yelusalema ko habamo da:piya: komo iba:te ebe koamo kiyahamiya:, mabu iba:te na:ga:lanakuya: Yuha:pi dubate Yunapino tama itamida kukala uwateheno iba:te hibima: midipa:go akakapiyuima:la:. ³ Ba:bema: iba:te Pitatamo na:ga:luya:, “Ama: bada mabuma: tama itamida kukala uwateha:pino genamamo dito nodolote iba:go baa: badama: ka:nenui? Ama: aeno ko kukala benadikamidalia:ta!”

⁴ Ba:bema: Pitatamo kebe komate kikulihuya:, ebete ba:bi komoeno tupuilame mabuni tupuimiti hidamo ba:ma ka:na hawakalilamiya:.

⁵ “Na Yopa habalo ba nemedenate eta hegelalo Godokoba: tabo da:ga:lutima: naeno baiditi hiya:ma: ba:bo eda:hanami. Ba:ba tetelo Godokono Hunu Habane eta ilinate pihitigutalo umimo, ebete konomo kaliko mubumubu netewa-netewa uwatelete natamo ba:bo padipoti.

⁶ Ba:ba tetelo nale tatalinomolo utiti kaliko ipuwalo da:pola:nui ba:bi ilina hidamo ulamimo,

natamo wapata:lame dabihoile ilina, ba:gala komo hiya:hiya: dabihoileha: goegoe, ba:gala tepamo wapata:lame ilina, ba:gala holahola hiliyonomo. ⁷ Ba:bene tabote natamo ba:ma ka:na pi, ‘Pita, ama: mahigate, eta ilina anakapumiti na:na!’

⁸ “Huiyatiya nale na:goimo, ‘Ao, Kodawa, na modoboha:. Ama:le dopamo a Yunapa:te nahama: talona da:miya:tea:miya:la, nale ba:makomako kuba ilina a:kanahalemo!’

⁹ “Ba:bene tabote gala Hunu Habane na:kapi natamo, ‘Ba:ma tetelo Godote kebe ilina hidohidoma: da:goena, ama:le ba:bi ilina kubakubama: akagaa:la.’ ¹⁰ Ba:bene Godote natamo netewa-kapiya teta:mo ba:be komo ododiti, ba:be ilinagoeno kaliko Hunu Habamo gala dito kalawa:digui.

¹¹ “Ba:bene ba:ba tetenomolo Sisaliya habane natamo da:poelami, ba:bi dubu netewa-kapiyate ale demedenatima: ba:be genamamo ba:bo pikuliya:. ¹² Ba:ba tetelo Godokono Gobogobote na niya:tunami, nale iba:go ukui bilibilihino kotoma:, ba:bema: ba:moi hibima: midipi sikisi ekaki Yopa habane nago Sisaliya habamo tolamete Koniliasikono genamamo ba:bo nalehawaminuima:. ¹³ Ba:bene Godokono nopodawate eta gapogapolo Koniliasitamoduluhukuni, ebete ba:be komo a ba:bo kiyaa:mi. Ba:be nopodawate ebeno genamalo da:la:nui ebetamo na:goeni, ‘Ama: Yopa habamo tabo na:noema: Saimono Pitate kopema:. ¹⁴ Ebete pete Godokono tabo da:polamagimini, ba:be gabodo ama: ba:gala amia:no genamanapi la:

hiliyonomate ka:ka: mula: komo Godogodone kolawema:nemata.’

¹⁵ “Ba:bene nale Koniliyasikono tabo uliti tabo olamagi ba tupuimi, Godokono Gobogobote ibi hunamo ba:bo hitigui, dopo tetelo atamo da:hitigui ba:ba ka:na. ¹⁶ Ba:ba tetelo Kodawa Ya:suti dopamo dolamagi, nale ebene tabo gala na:kemalagidoluimo. Ebene tabo ba:ma ka:nala, ‘Yonete la: beyanomamo da:wadulately, huiyatiya Godote la: ebene Gobogobamo kowadulatelema:na:ta.’ ¹⁷ Hibila, Godote ebene Gobogobo Yuha:pa:tamo ba:ma ka:na ikalami, dopamo ebete atamo dikaa:mi ba:ba ka:na, ale Kodawa Ya:su Kelisoko hibima: da:midima: ba:ba tetelo. Ba:bema: na potela:ka:, nale Godoko duhimima: dewagelenamo? Nale Godokono helo iba:godolo dumimo Yuha:pi beyamo ba:bema: wadulatelimo.”

¹⁸ Ba:ba tetelo sose watowatopa:te Pitakono tabo uliti ebene ododi komoma: eta duhimi tabo kaga:luya:ha:, huiyatiya iba:te Godoko ba milimiho na:ga:luya:, “Ba: hibila, Godote atumu Yuha:pa:tamo hido tete ikalami, iba:te kuba ukui ipuwane ohobila:te Godokono hibi ka:ka: kolawema:.”

Ya:sukunu Hido Tabote A:ntiyoka Ko Habamo Da:piya:

¹⁹ Ba:moe ba: eta komola. Yu watowatopa:te Stibiniko danakapumiya: ba:ba tetelo ibino maubate helonomoma: ediya: Ya:suku hibima: midipa:tamo, ba:bema: iba:te Yelusalemane hiya:hiya: alahutihuya:, komopa:te Ponisiya hopamo, komopa:te Saipalase hopamo, ba:gala

komopa:te A:ntiyoka ko habamo, iba:te ba:ba ka:na alahutihuya:. Ba:bene iba:te ba:bi hiya:hiya: hopolo ba nemedehona, iba:te dopamo Yu tawakalubi kapiyatamo Ya:sukunu Hido Tabo olamagimi ba:bo netupuimiya:. ²⁰ Huiyatiya Saipalase hoponapi ba:gala Sailiniya hoponapi, ibino komo hibima: midipa:te A:ntiyoka ko habamo da:pelamiya:, iba:te Yuha:pa:tamo atumu Kodawa Ya:sukunu komoma: Hido Tabo ba:bo polamagimiya:. ²¹ Ba:ba tetelo tawakalubi hiliyonomate ibino tabo hibima: miditi Kodawa Ya:sutamo ba:bo ohobiliya:, mabu Kodawoen helote iba:godolo nitanami.

²² Ba:bene Yelusalema ko haboeno sose watowatopa:te ba:be komo uliti Banabasiko ba:bo poemiya: A:ntiyoka ko habamo. ²³ Ebete ba:bamo da:puluhukuya: Godokono malemale komote ibi ipuwalo oko dowatinami ba:be komo pumiti koamo pekalakaluya:, ba:bema: ebete ibi na:kiyalamiya: iba:te ibino tepo ipuwa kodakoduilamete Kodawa Ya:suku ipuwalo hibinomolo kemedenama:. ²⁴ Ba: hibila, ba:moe Banabasiko ba: hido dubunomola, Godokono Gobogobote ebe a:tabuimiya: ba:gala ebeno hibima: midi komote konomoma: eda:nami, ba:bema: Godote ebe ipuwado hido oko ba owati hiliyonomo tawakaluba:te Kodawa Ya:sutamo ba:bo ohobiliya:.

²⁵ Ba:bene Banabasiti Tasase ko habamo ba: dito tuya: Soloko konumima:. ²⁶ Ebete ebe numiti A:ntiyoka ko habamo dito magahiya:, ba:bene ibi netewapa:te kapiya gogo ipuwalo sose tawakaluba:go da:kapiyuiminakui, iba:te

komopi hiliyonomo ba:bo iya:tulamenakuya:
Ba:ba tetelo komo A:ntiyokanapa:te Ya:suku
ta:ma:tapi ebeno mahilamo ka:lamilo Kelisoko
huiya tawakalubima: ka:lami ba:bo tupuimiya:.

²⁷ Ba:bene komo Godokono ukui hawakalimipi
dubate Yelusalema ko habane A:ntiyokamo dito
tolamiya: ²⁸ Ibi ipuwalo eta dubu A:gabasiti
mahigate Godokono Gobogoboeno heloamo tabo
ba:ma ka:na olamagiya: “Ba:moe hopo konomolo
tete ga:ga:dopolo naha ilinate kowibohoma:na!”
Ba:bema: ba:be komote galane hibinomolo
uluhukuya:, Lomanapino Konomo Gawadubu
Kolodiyasiko tetelo. ²⁹ Ba:bene Ya:suku
ta:matapa:te ba:be komo uliti tabo ba:ma
ka:na ihatiya:, ibi hiliyonomagodolo kebako
maniti modobolo ka:pola:nuya:, ba:bi mani
miya:tete iba:te Yudiya hopolo demedehonama:
ba:bi hibima: midipi ekaki malemalelo
konowalubilima: ³⁰ Ba:bema: iba:te ba: ba:ba
ka:na ododiya:, ba:bi mani iba:te Banabasiko
ba:gala Soloko ibino kokotamo miya:tete ba:bo
oelamiya: Yelusalema sose watowatopa:tamo.

12

*Ko Gawadubu Heloditi Sose Tawakaluba:tamo
Koko Temeteme Dikalamiya:*

¹ Ba:be atu tetelo Yelusalema ko habalo
Ko Gawadubu Heloditi koko temeteme sose
tawakaluba:tamo ikalame ba:bo tupuimiya:,
² ba:ma ka:na ebete alaholohopi noelamete,
iba:te Yonekono naniwi Ya:imesiko nelawete
du genamalo ebe alaholo gila:mo ba:bo
anakapumiya: ³ Ba:bema: komo hibima:

miduha: Yu tawakaluba:te ebena ododi komoma: da:kalakalahutiya:, Heloditi ba:be komo iya:tawate Pitako atumu anakapumima: ubi na:kihatitiya:, ba:bene Yu tawakaluba:te ibino Hunamo Mahigaha: Palawa Baa: Poko* ba ododita ebete Pitako ba:bo lawiya:. ⁴ Ba:bene Pitako du genamamo ba noeme Heloditi ebena komo alaholohopi dito nimiya:tiya: iba:te ebe hidamo konuminatema:. Ba:bi alaholohopa:te Pitako ba uminate ibino netewa-netewa kapiyuilamelo pola:nuya:, eta kapiyuimilo powa, eta kapiyuimilo powa, iba:te ba:ba ka:na pola:nuya:, mabu Heloditi ubi nihatiya:, Adaguila: Poko* da:wibomene ebete Pitako uluhukutiti tawakalubino holoholo hapulu ebena komo anagiya:midamete ebe ba:bo kanakapumima:. ⁵ Ba:bema: Pitate ba:be tete ba latimi du genamalo ba:bo emediya:, huiyatiya sose tawakaluba:te ebe mabuma: Godotamo konomamo toetoehonama:.

Eta Dulu Godote Pitako Du Genamane Dulu hukutiniya:

⁶ Heloditi Pitako tawakalubino holoholo hapulu anakapumima: da:goiya:, ba:be hegela peheno eta dulu Pitate netewa alaholohopi dubuino tetelo wataniya:, auli hale ma:holamelemela, ba:gala ba:be dulu komo netewa alaholohopi dubate du genama gigiholo

* **12:3:** Buka ka:lamihole dawa, ama: ba:moe Pokoeno ipuwa iya:tawama: ubi dihatemena:, wadiyala ama: Ma:t 26.17 komoeno owalubi tabo numiya:. * **12:4:** Buka ka:lamihole dawa, ama: ba:moe Yunapino eta Pokoeno ipuwa iya:tawama: ubi dihatemena:, wadiyala ama: Ma:t 26.2 komoeno owalubi tabo numiya:.

na:la:mota:nuya. ⁷ Ba:bene ba:ba tetelo Kodawa Godokono nopodawate uluhukadiganate ba la:na alote du genama gu ba:bo a:la:minaniya. Ebete Pitako ala ipini ologilo ba modoetena na:goemeniya; “Pita, tiyo na:mahiga!” ba:bene ebete ba:be tabo ba goena Pitakono kokotoeno auli halete ha:kiya ba:bo pahamila:haleminiya. ⁸ Ba:bene Godokono nopodawate ebetamo na:goeniya; “Amia:no apeno ilina pupuliti nato ilina na:kapupuliya.” Pitate ba:be komo ododinate nopodawate ebe gala na:kagoemeniya; “Ama: amia:no atuino kaliko puliti na na:ta:mahena:.”

⁹ Ba:bene Pitate ebe ba ta:matana Godokono nopodawate ebetamo dododiniya: ba:be komo ebete hiyolo numinamo goeniya. ¹⁰ Iba:te ba:ba ka:na ba tona eta lawamedawa negogolonate, eta kanegogolonate, ba:ba ka:na iba:te du genamoeno auli gigihamo ba:bo nuluhukuniya. Ba:ba tetelo koko gigihate ha:kiya a:hilamenate iba:te haba teta:mo ba: dito nuluhukuniya; ba:bene iba:te haba ipuwoeno eta gabodo nanekela:mo tonate Godokono nopodawate Pitagodone ba: dito natalidiniya.

¹¹ Ba:ba tetelo Pitate hido ukui lawenate na:goeniya; “Hibila, na ka:lo iya:tawamo Kodawa Godote ebene nopodawa a:poeme, iyo, ebete na Helodikono helo ipuwane a:puluhukunatene, ba:gala komo hibima: midiha: Yunapino kuba ubi komo ipuwane ebete naeno ka:ka: a:mula:name.”

¹² Ba:bema: ebete ba:moe komo diya:tawaniya: ebete Yone Makakono menoko Ma:likono genamamo dito nuluhukuniya; mabu

hibima: midipi hiliyonomate ba:bamo ya:lo a:kapiyuiminiya: iba:te Godotamo toetoe tabo Pitako mabuma: kolamagiminama:. ¹³ Ba:bene Pitate gigiho ba nanakamina, eta oko bohele ebena mahilo Laudate gigiho a:hiya:midama: ba pena, ¹⁴ ebete Pitakono tabo madodo pulinate gigiho a:hiya:midaheno kalakalago puliganate, Pitate gigiho tamelo da:pela:nuya: ba:be komo ebete tawakalubi ba:bo nikiyalameniya:.

¹⁵ Iba:te ebetamo na:huiyaniya:, “Ao, ama: na:daedaenata!” Huiyatiya ebete ebena tabo hibinomoma: gala da:kagoeniya:, iba:te ukui hiya:ma: midilinate na:ga:laniya:, “Diyala, Pitate ya:lo hoete Godokono nopodawate ebena holoholamo kuda: a:pe.”

¹⁶ Iba:te ba:be tabo ba ga:lana huiyatiya Pitate gigiho anakami kekelameniya:ha:, ba:bema: iba:te pelamenate gigiho da:pa:hiya:midaniya: Pitako uminate koamo hanohanohoniya:.

¹⁷ Ba:ba tetelo Pitate ebena kokotamo tawakalubino kalakala diyamo ba duhilamena, Kodawa Godote ebe du genamane keba ka:na kuluhukutiniya: ba:be komo ebete ibi ba:bo goelameniya:. Ba:bene ebete iba:tamo na:goeniya:, “Ba:moe komo Ya:imesiko ba:gala aeno komo hibima: midipi ekaki na:nikiyalama:la:.” Ba:ba tetelo Pitate ibi miya:palenate diya gabodo eta genamamo dito toniya: gabomana:te ebe gala lawekapoma:.

¹⁸ Eta duiduiyalo hegelate da:powalohuya: ba:ba tetelo du genama lawamepi dubate Pitako du genamane keba ka:na kuluhukuniya:, iba:te ba:be mabuma: konomamo ba hanohanohuta

ukui bilibilinomoma: eda:hutiya: ¹⁹ Ba:bene Ko Gawadubu Heloditi ba:be komo duliya: tabo ba:bo ihatiya: Pitako kohowadima:, huiyatiya iba:te ebe nipo ohowadiya:. Ba:ba tetelo Heloditi ibi Pitakono komoma: konomamo dalateda:liya:, huiyatiya iba:te hibi komo hawakalimima: kamodobutiya:ha:, ba:bema: ebete ebena komo alaholohopi bikiyalamiya: iba:te ba:bi du genama lawamepi dito kanakapulamema:.

Godote Ko Gawadubu Heloditamo Kuba Huiya Dikamiya:

Ba:be komo da:wibuya: gala hapuni Ko Gawadubu Heloditi Yudiya hopone Sisaliya ko habamo dito tuya: tete ga:ga:dopolo ba:bolo konemedena:ma:. ²⁰ Ba:bene eta tetelo ebete Taya ba:gala Saidono koko haba netewatamo konomamo da:maubuya:, ba:be mabuma: ba:bi tawakaluba:te ukui bilibilinomoma: eda:huya: mabu ibi hiliyonomate Helodikono hopolo baa: uwatenakuya:. Ba:ba tetelo iba:te Sisaliya ko habamo pelamete Ko Gawadubuino genama umidawa Balastasiko dopamo na:pega:lamiya: ebete ibi mabuma: Helodiko kogeledimima:.

²¹ Ba:bema: Heloditi iba:go tabo kolamagimima: kebe tete kihatiya:, ba:be tete da:piya: ebete ebena ko gawadubuino ilina pupuliti tabo anagiya:mida bahilo ba luta iba:tamo tabo ba:bo olamagiya:. ²² Ba:bema: iba:te Helodikono tabo duliya:, ebe ba milimiho ibulunomamo ga:lalo na:huiyuya:, “Atamo dolamagita ebe hopo lumagihia:, ebe ba: aeno Godola!” ²³ Ba:bene Heloditi ba:be tabo kalakalago lawete huiyatiya hibi

Godokadipatiya:ha:. Ba:be mabuma: Kodawa Godokono nopodawate ba:ba tetenomolo ebe anagalimiti, ba:bene ukate ebena apa:mo ogomote ebena tepo ipuwoeno ilina naleme ba tupuimi ba: dito hoiya:.

²⁴ Ba:ba tetelo Godokono tabote ba:be hopo konomamo ba peto konomoma: ba:bo ediya:.

²⁵ Ba:gala ba:be atu tetelo Banabasiko ba:gala Soloko iba:te Yelusalemalo oko owatima: da:tuya:, ba:be oko nupula:te iba:te A:ntiyoka ko habamo gala ba kawila Yone Makako ba:bo magahiya:.

13

A:ntiyoka Sose Watowatopa:te Banabasiko Soloko Uli Okamo Doelamiya:

¹ Ba:ba tetelo A:ntiyoka ko haboeno sose ipuwalo komo Godokono ukui hawakalimipi dubu ba:gala komo iya:tulamepi dubu hiliyodopo iba:te ba:bolo nemedinama:. Ba:bi dubuino mahilo ba: Banabasiko, ba:gala Simiyonoko ebena eta mahilo Kilikilidawala, ba:gala Lusiyasiko ebe Sailiniya habanapila, ba:gala Manayaneko, ebe gudu deha:poto tetelo Ko Gawadubu Helodikono menokote dabinami, ba:gala Soloko. ² Ba:bene eta hegelalo iba:te Kodawa Godoko ba adikumita ebete ibino tolame gabo hidamo kiya:tulamema: baa: nahaheno pola:nuya:. Ba:ba tetelo Godokono Gobogobote ibi na:goelamiya:, “La: Banabasiko Soloko ibi netewapi naeno komoma: tama:mo na:miya:ta:la:. Ibi nale a:ka:lamiya:mo iba:te naeno eta oko kowatinama:.”

³ Ba:bene iba:te baa: nahaheno ba pola:na, ibi netewapi mabuma: Godotamo toetoe tabo ga:late, kokoto iba:tamo emowatilameholete uli okamo ba:bo oelamiya:.

Banabasiko Soloko Iba:te Saipalase Hopolo Ya:sukunu Hido Tabo Dolamagimiya:

⁴ Ba:ba tetelo Godokono Gobogobote Banabasiko Soloko da:noelamiya:, iba:te Selusiya habamo nuluhukuti ba:bolo ko palai boge lawete kehaha: kolomo hapuamo dito na:hiwuya: Saipalase hopamo. ⁵ Ba:bene ba:be hopoenno Salamasu habamo nuluhukuti iba:te Yu tawakalubino hiya:hiya: baidi ibubulamehole genamalo Godokono tabo olamagima:go ba:bo newapatiya:. Ba:ba tetelo Yone Makate oko ipuwalo ibi nowalubilinatuya:.

⁶⁻⁸ Ba:bene iba:te Saipalase hopodo ba petonato ba:be hopoenno eta habamo ba:bo nuluhukuya:, ba:be haboenno mahilo ba: Peposala. Ba:bolo iba:te eta giwali dubu binumiya:, ebeno mahilo ba: Ba-Ya:sutila ba:gala ebeno eta mahilo Guliki tabamo ba: Elimasitila. Ba:moe dubu ba: Yunapila, huiyatiya ebete tawakalubi ba iya:tulamena ha:da tabo Godokono mahilamo ba:bo olamaginakui. Ba:ba tetelo Saipalase hopoenno Kapela Ko Gawadubu ebeno mahilo Segiyasi Polasitila, ebete hido mulu ukuidawama: eda:nami, ba:bene ebete Banabasiko ba:gala Soloko ebetamo ka:lamiya: iba:godone Godokono tabo kulima:. Huiyatiya ebeno mabulubi Ba-Ya:suku ubihinola, ba:bema: ebete Soloko ba:gala Banabasiko ba duhilame Kapela Ko Gawadubu na:kiyamiya: ibino tabo hibima:

akamida:la:. ⁹ Buka ka:lamiholedawa, wadiyala ama: niya:tawa Solokono eta mahilo ba: Polotela, ba:bema: Godokono Gobogoboeno helote ebe ba tabuimi, ebete ba:be giwali dubu baidi kodakodalo umilo ba:ma ka:na kiyahamiya:, ¹⁰ “Ama: ba: Saitanakono gdulata, ba:gala ama: Godokono tuputupu komo duhimidawama: eda:nata! Iyo, ama:godolo hiya:hiya: ha:da amihoho komo tabonomola! Keka: mabu ama:le Kodawa Godokono tuputupu gabo da:keka:kekiminaka? ¹¹ Ba:bema: ka:lo Godokono kokotote ama: danagalimimina: amia:no baiditi duhuma: keda:hama:ne, iyo, tete ga:ga:dopolo ama: hegeloeno alo a:kuminakamena:ta.”

Ba:ba tetenomolo du konomote ebeno ape da:pemuliya: Elimasiti ebeno kokotamo ba ologia:tepale owalubidawa bohowadiya: ebe gabo kiya:tumima:. ¹² Ba:bema: kebe komote du-luhukuya:, Kapela Ko Gawadubu Segiyasi Polasiti ba:be komo umiti Godoko hibima: ba:bo midiya:, ba:gala ebete Kodawa Godokono iya:tumi komoma: konomamo hanohanutiya:.

Polote Pisidiya Hopoen A:ntiyoka Habalo Ya:sukunu Hido Tabo Dolamagiya:

¹³ Ba:bene Polote ebeno mabuluba:go ba:be Peposa habalo ko palai boge lawete kehaha: kolomo na:hiwalete Pa:mapiliya hopoen Pega habamo dito tolamiya:. Ba:bolo Yone Makate ibi miya:palete Yelusalema ko habamo gala dito katuya:. ¹⁴ Huiyatiya Polua:te Pega habane tolamete Pisidiya hopoen A:ntiyoka habamo dito nikuliya:, ba:bene iba:te Yu

tawakalubino okoha: talona hegelalo ibino baidi ibubulamehole genamamo nalehawaminate komo tawakaluba:go dito nahidiya:. ¹⁵ Ba:bene Mosesete Godokono Tutumu Tabo ebene Bukamo da:miya:tiya: ba:gala Godokono Ukui Hawakalimipa:te da:miya:tiya:, ba:bi netewa komokomo genama umipa:te tawakaluba:tamo ba:bo ka:lamiholiya:. Ba:ba tetelo iba:te Poloko ba:gala Banabasiko iba:tamo tabo ba:ma ka:na noemiya:, “Nana:la:, la:godolo a kodakoduia:me tabo ditanamene, wadiyala atamo na:ga:luya:la:.”

¹⁶ Ba:bema: Polote mahigate ebene kokoto hunamo adipatelo na:goiya:, “Isalaela tawakaluba:la:, ba:gala la: Yuha:pi puya:te hibi Godo dadikuminama, la: naeno tabo nulia:la:. ¹⁷ A Isalaelanapino iniwala:te Isipiti hopolo kapela tawakalubima: ba eda:hana, aeno Godote ibi uwatete kapiyuimi konomoma: ba:bo midiliya:, ba:bene ebete ebene ko heloamo Isipiti hopone ibi ba:bo uluhukulateliya:. ¹⁸ Ba:bene iba:te 40 gogolo dito hopolo ba wapata:lamena Godotamo temeteme nikamenama:, huiyatiya ba:be tete ga:ga:nomolo ebete ibi hidamo buiya:minalenami, ¹⁹ ba:gala ebete Ka:inane hopolo hiya:hiya: sa:ba:ni kapiyuimipi alukuliti ibino hopo ebene Isalaela tawakaluba:tamo dito ikalamiya:. ²⁰ Ba: hibila, Godote ba:bi Isalaela tawakalubino iniwali Isipiti hopone duluhukulateliya: ba:ba tetene tupuimiti, iba:te Ka:inane hopo da:pelawiya: ba:ba teta:mo puluhuku, ba: 450 gogo a:petohuya:.

“Ba:bene Godote ibi kowalubilima: komo tabo anagilamepi iba:tamo ikalamiya:, ba:moe

komote ba:ba tetene tupuimiti Godokono ukui hawakalimidawa Sa:miyoloko teta:mo puluhukuya:.²¹ Ba:ba tetelo iba:te Sa:miyoloko na:ga:lamiya: ibi ipuwalo ko gawadubu kadipatema:, ba:bema: Godote Beniyaminakono gu ipuwalo Kisikono gudu Soloko iba:tamo ikalamiya:, ebete 40 gogolo ibino watodawama: keda:nama:.²² Huiyatiya Godote Soloko tama:mo ba ihate Da:ibidiko ba:bo adipatiya: ebete ibino eta Ko Gawadubuma: keda:ma:. Ba:ba tetelo Godote Da:ibidikono komoma: tabo ba:ma ka:na olamagiya:, 'Nale Yesikono gudu Da:ibidiko umimo, ebene tepo ipuwa hidonomola, na huiyala, iyo, ebete naeno hiliyonomo ubi komamo a:papamiwatanako.'

²³ "Ba:bene Godote kebe tabo dopamo hibinomolo da:goiya: ba:be taboeno komote a tetelo ba:ma ka:na uluhukuya:, ebete Da:ibidikono eta eyono gudu Ya:suku badipatiya:, ebete Isalaela tawakalubino Ka:ka: Mula:lamedawama: keda:ma:.²⁴ Ba:bene Ya:suti ebene oko tupuimihino, dopamo Yonete Isalaela tawakalubi hiliyonomatamo Godokono tabo ba:ma ka:na polamagiya:, iba:te ibino kubane ohobila:hate ba:bene ebete ibi beyamo kowadulatelema:.²⁵ Ba:gala Yonekono oko upula: tete da:tataliya:, ebete ibi na:goelamiya:, 'La:le na pokomo ka:ga:lonakoma? Na Kelisoteha:, ebete naeno gala hapuni ba:pena, iyo, na hidoenoha: nale ebene nato ukulalemema:.'

²⁶ "Ba:bema: naeno ekaka:la:, la: puya:te A:ibalahamakono eyoni gugudima: deda:hanama ba:gala la: Yuha:pi puya:te hibi Godo

dadikuminama, Godote ba:moe ebeno ka:ka:
 mula: tabo a hiliyonomatamo a:poemiya:
²⁷ Huiyatiya Yelusalema habanapi ba:gala
 ibino watowatopi iba:te Godokono ukui
 hawakalimipa:te ebeno Bukamo dopamo
 da:miya:tiya:, ba:bi tabo komokomo
 iba:te hiliyonomo okoha: talona hegelalo
 a:ka:lamiholenaka, huiyatiya numa:la:, iba:te
 ba:bi taboeno hibi ipuwa hidamo a:kalawa:la:
 Ba:be mabuma: iba:te Ya:suku ubiha:ma: ba
 eda:ha ebe anakapumima: tabo ba:bo ihatiya:,
 huiyatiya iba:te kiya:tawahuya:ha: ba:be ododi
 komodo Godokono tabote hibima: keda:ma:ne.
²⁸ Ba:ba tetelo iba:te Ya:suku hoea:mo koemema:
 ubi dihatiya: ebeno kuba nipo ohowadimiya:,
 huiyatiya iba:te ekelalameheno Paeletoko gala
 na:kapega:lamiya: ebete ebe kanakapumima:.
²⁹ Ba:bene Godote Ya:sukunu komoma: kebe
 komokomo ebeno Bukamo dopamo da:miya:tiya:,
 iba:te ba:bi hiliyonomo komo ebetamo ododiliya:,
 ba:bene ebete da:hoyia: iba:te ebe keha pihigane
 adipotete nakola bobo ipuwamo dito ihatiya:.
³⁰ Huiyatiya Godote hoene ebe gala a:kadipatiya:,
³¹ ba:bema: puya:te Ya:sukuba: Ga:lili hopone
 Yelusalemamo da:tolamiya:, ebete komo
 hiliyonomo hegelalo hiya:hiya: tetelo iba:tamo
 uluhukunakui, iyo, iba:te ibino baida:mo Ya:suti
 hoene ka:ka:mo mahiga komo duminakui, ka:lo
 iba:te Yu tawakaluba:tamo ebeno komo ba:bema:
 hawakalimina.

³² “Ale la:tamo da:ga:lutama:, ba:moe ba:
 Godokono Hido Tabola. Numa:la:, ebete aeno
 iniwala:tamo kebe tabo hibinomolo da:goiya:,

³³ ba:be taboeno komote a tetelo ba:ma ka:na

uluhukuya;, ebete Ya:suku hoene adipatiya:. Iyo,
 ebete Sam Ohale Buka sapta 2 tetelo Ya:sukunu
 komoma: ba:ma ka:na goiya;,

‘Ama: ba: naeno Gudulata,
 ka:lo na ba: amia:no Nabiwima: eda:mo.’ ”

³⁴ Ba:bene Polote ebene tabo moga:melo
 gala na:kagoiya;, “Iyo, ba: hibila, Godote
 Ya:suku hoene adipatiya;, ba:bema: ebene apete
 kabalema: bobo ipuwamo gala a:katoamene.
 Ba:bema: Godote ebene Bukalo eta tabo ba:ma
 ka:na kagoiya;,

‘Naeno gudu, nale Da:ibiditamo ikamehoma:
 hibinomolo da:goyia:mo,
 ba:bi talona ba:gala hibi komokomo
 ama:tamo kikamehoma:nemata,
 emedena tetelo ama: kowalubinama:.’

³⁵ Ba:gala Godokono Bukate eta tetelo
 na:kagoena,

‘Godo, amia:no helo hawakalimi ipuwado
 abale komote bobo ipuwamo a:kapa:mene
 amia:no Hido-talona Okodawa kokubahim-
 ima:.’ ”

³⁶ Ba:bene Polote ba:moe taboeno ipuwa
 hawakalimilo gala na:kagoiya;, “Numa:la:
 ba:moe tabote Da:ibidikono komoma:
 kagoenaha:. Da:ibiditi ba:moe hopolo ba
 emedena ebe ba: Godokono okodawama:
 eda:nami, huiyatiya ebete da:hoiya: iba:te ebene

ape ebeno iniwalino bobo tama:mo nihatete ba:bo abaliya: ³⁷ Huiyatiya numa:la:, Godote kebe dawa hoene dadipatiya:, ba:moe Ya:suti bobo ipuwalo kabaliya:ha:.

³⁸⁻³⁹ “Ba:bema: naeno ekaka:la:, ale kebe tabo la:tamo dolamagimitama: la: hidamo niya:tawahala:, Ya:suti modobola la:eno kuba egebolelamete la: ebeno tuputupupima: komidilima:. Iyo, Godote Moseseko ipuwado atamo dikaa:mehuiya: ba:bi Tutumu Tabote tawakalubino kuba ododili komoeno hale pahalamililame modoboha:, huiyatiya puya:te Ya:suku hibima: da:midimina: Godote kuboeno helo ipuwane ibi kuluhukululatelema:ne. ⁴⁰ Ba:bema: la: hidamo! La:le ebe hibima: midihino, Godokono ukui hawakalimipa:te dopamo dolamagimiya: ba:be kuba huiyate la:tamo kuluhukuma:ne! Iyo, Godokono tabote ibi ipuwado ba:ma ka:na hawakaluya:,

⁴¹ ‘Naeno tabo komokomoma:
na diduduputinamenama,
la: hidamo nulia:la:!
Numa:la:, la:eno emedeho tetelo
nale eta ko komo kododima:nemo,
huiyatiya komopa:te ba:moe komoeno ipuwa
la:tamo da:hawakalimimina:,
la: hibima: a:kamida:mata,
ba:be mabuma: la: naeno ododi komo umiti
ba hanohanoho la: dito
koha:lahama:nemata!’ ”

⁴² Ba:bene tabo olamagi da:wibuya:, Poloko Banabasiko iba:te Yu tawakalubino baidi ibubulamehole genamane ba pihiti, tawakaluba:te ibi

na:kiyalamiya: eta okoha: talona hegelalo ba:bi
 atu komokomo ibi gala kakapiya:tulamema:
⁴³ Ba:bene ibi hiliyonomate ba:be kapiyuimi ha-
 bane dikuliya:, komo Yunapi ba:gala Yuha:pi
 puya:te hibi Godo dadikuminama: iba:te Poloko
 Banabasiko ba ta:matalenato, ibi netewapa:te
 komo hidohido tabamo ibi ba:bo owalubili-
 natuya: iba:te Godokono malemale ipuwalo ko-
 dakodalo kemedehonama:.

*Iba:te Eta Okoha: Talona Hegelalo Godokono
 Tabo Gala Da:kolamagiya:*

⁴⁴ Ba:bene eta okoha: talona hegelalo habalubi
 hiliyonomate pelameholiya: Godokono tabo
 ulihoma:. ⁴⁵ Ba:ba tetelo komo Yunapa:te tabo
 ulihopino iya:wa komo dumiya:, ba:bema:
 iba:te konomamo ba maubahale Polote
 dolamagiya: ba:be tabo kubama: ga:lalo ebe
 ba:bo iduduputimiya:. ⁴⁶ Ba:bene Poloko
 Banabasiko iba:te toleheno tabo ba huiya
 na:ga:luya:, “Godoko ubila ebeno tabote
 la: Yu tawakaluba:tamo dopamo uluhuku,
 huiyatiya la: ubiha:ma: eda:hamata. Ba:bema:
 la: hidohidoenoha: la:le Godogodone wiboha:
 ka:ka: lawema:, mabu la: ha:kiya la:tamo gigiho
 ba: a:kalapilamata! Ba:be mabuma: ale la: ba
 miya:pale a huiyatiya Yuha: tawakaluba:tamo
 kotolamema:nema:. ⁴⁷ Mabu Kodawa Godote a
 ba poea:me ebeno Bukoenno eta tabo komamo a
 ba:ma ka:na tutumua:tiya:,

‘Nale ama: a:ka:miya:mata,
 ama:le hiya:hiya: hopo tawakalubi hiliyono-
 matamo

aloma: koneda:nama;
 ba:bema: ama:le ba:moe hopo konomamo tote,
 tawakalubino ka:ka: mūla:lélame komo
 iba:tamo katama:na:ta.”

⁴⁸ Ba:bene tabo ulihopi ipuwalo Yuha:
 tawakaluba:te ba kalakalahuta Godokono tabo
 hidonomoma: ga:late ebe ba:bo milimihutiya;
 ba:gala ibi ipuwalo Godote dopamo wiboha:
 ka:ka:mo da:ka:lamiya:, ibi hiliyonomate ebene
 tabo hibima: ba:bo midiya:.

*Yu Watowatopa:te Ibi Pisidiya Hopone
 Heloamo Da:noelamiya:*

⁴⁹ Ba:ba tetelo Kodawa Godokono tabote
 Pisidiya hopo konomamo ba:bo tuya;
⁵⁰ huiyatiya A:ntiyoka habalo Yuha:pa:te
 Godoko dadikuminama:, ibi ipuwalo komo
 koko kamenakamena ba:gala haba watowatopi
 dubu, Yunapa:te ibino ukui kubahilamelelamete
 helo ba:bo ikalamiya: iba:te Poloko Banabasiko
 iba:tamo komaubahalema:. Ba:bema: ba:bi
 watowatopa:te ibi netewapa:tamo temeteme ba
 ikalame ibino hopone heloamo ba:bo noelamiya:.

⁵¹ Ba:bene haba watowatopa:te ibi ba ulamita,
 Poloko Banabasiko iba:te ibino nato puhulu
 moda:midatepalete ibi dito miya:paliya:, iba:te
 kiya:tawahama: Godokono tete ba: na:pe ebete
 ibino kuba huiya iba:tamo kopikalame:
 Ba:bene Poloko Banabasiko iba:te Aikoniyama
 habamo dito tuya:, ⁵² huiyatiya iba:te A:ntiyoka
 habalo da:miya:paliya:, ba:bi Ya:suku ta:matapi
 Godokono Gobogobote ibino tepo ipuwa ko
 kalakala komamo ba:bo tabuilamelelamiya:.

14

Poloko Banabasiko Iba:te Aikoniyama Habalo Ya:sukunu Komo Da:hawakalimiya:

¹ Ba:bene Aikoniyama habalo Poloko Banabasiko iba:tamo ba: atu komote kuluhukuya:. Iba:te Yu tawakalubino baidi ibubulamehole genamalo Godokono tabo hidonomamo ba olamagimi, Yunapi ba:gala Yuha:pi hiliyonomo atumu iba:te Ya:suku hibima: ba:bo midiya:.

² Huiyatiya komo Yu tawakaluba:te hibima: kamidiya:ha:, ba:bema: iba:te Yuha:pino ukui ba kubahilamelelame helo ba:bo ikalamiya: iba:te hibima: midipi ekaka:tamo komaubahalema:.

³ Huiyatiya Poloko Banabasiko iba:te ba:be Aikoniyama habalo tete ga:ga:dopo ba emede Kodawa Ya:sukunu malemale emalagidolo komoma: toleheno ga:lanakuya:, ba:bene Kodawate ibino tabo ba heluimi iba:tamo helo ikalamenakui iba:te hiya:hiya: hanohano komo kododilima:.

⁴ Ba:bema: ba:be haba tawakalubi ipuwalo anagiya:mida komote uluhukuya:, komopa:te Yu tawakaluba:tamo utitatuya: ba:gala komopa:te Ya:sukunu oelamepi dubatamo utitatuya:.

⁵ Ba:ba tetelo komo Yunapi ba:gala Yuha:pi iba:te ba:be haba watowatopa:go tabo bihatiya: oelamepi dubatamo koko temeteme ba ikalame nakolamo mapelamete ba:bo kanakapulamema:.

⁶ Ba:bema: Poloko Banabasiko iba:te ba:moe komo iya:tawate Laikoniya hopoenno Lista haba ba:gala Debi habamo dalahutiya:, ⁷ iba:te ba:bi haboeno hopodo ba to Ya:sukunu Hido Tabo ba:bo olamagiminatuya:.

*Polote Lista Habalo Nato A:ta:buta:midaleme
Dubu Da:hiduimiya:*

⁸ Lista habalo eta nato a:ta:buta:midaleme dubuti nemedenami, ebe te menokoeno tepone ba:ma ka:na hawakaluya:, ebe pata: iya:tawaha:.

⁹ Eta tetelo Polote Godokono tabo dolamagitiya: ba:be dubuti nulitiya:, ba:bene Polote ebe baidi kodakodalo ba umiho ba:bo iya:tawuya: ebene hibima: midi komoeno helo modobola Godote ebene nato kohiduilamelemema:ne. ¹⁰ Ba:bema: Polote ebetamo ibulunomo na:goiya:, “Ama: mahigate, nuta!” Ba:ba tetenomolo ba:be dubuti hunamo epategate pata: ba:bo tupuimiya:.

¹¹ Ba:ba tetelo Polote kebe komo kododiya: tawakalubi hiliyonomate ba:be komo umiti ibino Laikoniya hopoeno tabamo ga:ga:lo na:ga:luya:, “Aeno netewa hiya:hiya: ida:da:lino gobogobate dubuino holoholamo aeno hopamo hibilo a:puluhuka!” ¹² Ba:bene iba:te Banabasitamo ibino ida:da:lino Susa mahilo ikamete ba:gala Polotamo eta ida:da:lino Hemisi mahilo akikamiya:, mabu ibi netewapi ipuwalo Poloko ba: tabo olamagi helodawanomola. ¹³ Ba:be Lista haba tamelo ibino ida:da:li Susako Adikuminno Genamate na:la:nami, ba:bene Susatamo hawa:goeno ikamehodawate ba:be genamane pete kau-goegoe ba:gala haiyai ilina haboeno kala imi gigihamo ba:bo wadahiya: Poloko Banabasiko iba:tamo kopikalamema:. Ebe ubila kau-goegoe anakapulamete hawi ibi netewapa:tamo ba ikalame ibi ba:bo kadikulamema:.

¹⁴ Huiyatiya Banabasiko Poloko iba:te ba:be komo dumiya: menemene konomo iya:tawahate, ba:bene iba:te tawakalubi ipuwamo pulila:te

ibino menemene kohawakalimima: ibi ha:kiya
 ibino pupulino ilina anagilamete ga:ga:lo
 na:ga:luya:, ¹⁵ “Mabuluba:la:, la: ba:moe komo
 badama: kododiutama? A hopo tawakalubila,
 a la: huiyala, ba:bema: a akadikua:ma:la:!
 Ale Ka:ka: Godokono Hido Tabo badahima:
 la:tamo, ba:ma ka:na la:le ba:makomako ida:da:li
 adikulame ipuwane ebetamo kohobila:ma:.
 Numa:la:, ebe ba: Hunu Haba ba:gala hopo
 haba ba:gala hiya:hiya: kehaha: kolomo ba:gala
 ilina hiliyonomo Ododilidawala. ¹⁶ Dopamo
 tetelo tawakaluba:te ibino kateneno ubi
 gabodo da:wapata:lamenama: Godote ibi
 kaduhilamenakuiha:. ¹⁷ Huiyatiya numa:la:,
 komo hiliyonomo tetelo ebete ebeno hibi
 komo hopo habanapa:tamo ba:ma ka:na
 hawakaliminako, ebete alomo hununi wegola
 ba poeme la:eno pali ilinate ibino hidohido
 tetelo apepehonaka, ba:gala ebete la:tamo
 modobo baa: ba ikalame la:eno tepo ipuwoeno
 kalakalate a:tabotabohonaka. Ba:bema:
 mabuluba:la:, wadiyala la: ba:moe hibi Godo
 kapiya nadikuma:la:, aha:!” ¹⁸ Ba:ba tetelo
 Poloko Banabasiko iba:te ba:moe helo tabamo
 tawakalubi biduhilamiya:, huiyatiya iba:godolo
 ibi netewapi adikulame ubi kekelalamiya:ha:.

*Lista Habanapa:te Poloko Nakolamo
 Da:mapemiya:*

¹⁹ Ba:bene komo Yu tawakaluba:te Pisidiya
 hopoenno A:ntiyoka haba ba:gala Aikoniyama
 habane da:pelamiya:, iba:te Lista habanapino
 ukui kubahilamelelamete helo iba:tamo ba:bo
 ikalamiya: Polotamo komaubahalema:. Ba:bema:

iba:te Poloko nakolamo mapemete ebeno ape habane adimuya:tate hoemo ga:late ba: dito nimiya:patepuya:.²⁰ Huiyatiya hibima: midipa:te galane pelamete ebe tamelo ibino pupamo ba pegagahidi, Polote mahigate atu haba ipuwamo kana:pa:gate, ba:bene eta hegelalo ebe Banabasikoba: Debi habamo dito tuya:.

*Poloko Banabasiko Iba:te Siliya Hopoen
A:ntiyoka Ko Habamo Da:kawiluya:*

²¹ Poloko Banabasiko iba:te Debi habalo ba nemedede, Ya:sukunu Hido Tabo dolamagiminakui hiliyonomo tawakaluba:te ba:be tabo hibilo lawete Ya:suku ta:matapima: ba:bo eda:huya:. Ba:bene ibi netewapa:te Debi habamo kebe gabodo ka:puluhukuya: ba:be atu gabodo kawiluya:. Iba:te ba:ma ka:na Lista haba ba:gala Aikoniyama haba ba:gala Pisidiya hopoen A:ntiyoka habamo da:kanuluhukuya:;
²² iba:te ba:bi habahabalo hibima: midipi ba nowalubili na:tutumulatelenatuya: iba:te hibima: midi ipuwalo kodakodalo kola:mota:hanama:. Ba:ba tetelo iba:te hibima: midipa:tamo tabo ba:ma ka:na olamagiminatuya:; “Godote Ko Gawadubuma: deda:na, ale ba:be Habamo kona:pa:la:hama: a dopamo koko temeteme ipuwado kotolamema:nema:.”²³ Ba:gala iba:te ba:bi hiya:hiya: habahabalo hibima: midipi ipuwalo komo dubu buwatiya: iba:te soseno watowatopima: keda:hanama:. Ba:bene ibi netewapa:te ibino toetoe tabo olamagimi ipuwalo helo kolawema:; baa: nahaheno ba lumutita Kodawa Ya:suku ba:bo toemehuya:;

ebete ba:bi sose tawakalubi hiliyonomo hidamo kobuiya:minalenama:, mabu hibila, ba:bi tawakaluba:te ibino hibima: midi komo ebetamo ihatenomo ihatiya:.

²⁴ Ba:bene Poloko Banabasiko iba:te Pisidiya hopodo tote Pa:mapiliya hopamo dito nuluhukuya:, ba:be hopo ba: hunuhunu hakalo ditana ba:be hopola. ²⁵ Ba:bene iba:te ba:be hopoenno Pega habalo Godokono tabo nolamagimiti, ba:be haba miya:pate kehaha: kolomoeno Ataliya habamo dito nihitiya:.

²⁶ Ba:bolo iba:te ko palai boge lawete kehaha: kolomo na:hiwate Siliya hopoenno A:ntiyoka ko habamo gala dito kanuluhukuya:. Ba:moe ba:be habala, hibima: midipa:te ibi dopamo Godokono okamo ba oelame ebe da:toemehuya:, ebete ibi ebeno malemale komamo hidamo kowalubili-natema:. Ba:bema: Poloko ba:gala Banabasiko iba:te ba:be oko kuitita:mo da:nuluhukutiya: A:ntiyokamo gala dito kawiluya:, ²⁷ ba:bene iba:te sose tawakalubi hiliyonomo kapiya baha:mo ka:lamiti ibi na:goelamiya:, Godote ibi ipuwado kebe komo kododilinakui ba:gala ebete gabo keba ka:na ka:hiya:miduya: Yuha:pa:te ebeno tabo hibima: komidima:. ²⁸ Ba: hibila, Poloko Banabasiko iba:te tete ga:ga:lo A:ntiyoka haboeno hibima: midipa:go ba:bo emediya:.

15

Yelusalema Sose Watowatopa:te Yuha:pino Komoma: Da:ga:luya:

¹ Ba:bene komo dubate Yudiya hopone A:ntiyoka ko habamo pelamete hibima:

midipi ekaki ba piya:tulame na:pega:luya:, “Mosesete a Yu tawakaluba:te kododima: diya:tua:menakui, la: Yuha:pi dubate ba:be tama itamida kukala laweheno Godote la:eno ka:ka: a:kamula:lalama:mena:ta.” ² Poloko Banabasiko iba:te ba:be tabo duliya: ba:bi dubago tabo ba ga:la koamo ba:bo olowabeletihuiya:. Ba:bema: A:ntiyoka sose tawakaluba:te Poloko Banabasiko ba:gala komo dubu buwatiya:, iba:te Yelusalema ko habamo tolamete Ya:sukunu komo oelamepi dubu ba:gala sose watowatopa:go ba:moe komo hidamo konega:lama:.

³ Ba:bene A:ntiyoka sose tawakaluba:te ibi da:noelamiya:, gabo tetelo iba:te Ponisiya ba:gala Samaliya hopodo ba tolame, Yuha:pa:te kuba ododili ipuwane Godotamo dohobiliya: ba:be komo iba:te hibima: midipi ekaki ba:bo kiyahalamanatuya:. Ba: hibila, puya:te ba:be tabo duliya: iba:te konomamo ba:bema: kalakalahuya:. ⁴ Ba:bene Polua:te Yelusalema habamo da:nikuliya:, ba:ba tetelo Ya:sukunu oelamepi dubu ba:gala komo sose watowatopi ba:gala komo hibima: midipi, ibi hiliyonomate ibi kalakalago uwatiya:, ba:bene Godote ibi ipuwado Yuha:pi ipuwalo dododilinakui iba:te ba:bi komokomo hiliyonomo ba:bo nikiyahuya:. ⁵ Ba:ba tetelo huiyatiya komo hibima: midipi, ibi ba: Pa:lisi kapiyuimipila, iba:te pakaminate helo tabo ba:ma ka:na ga:luya:, “Wadiyala ba:bi Yuha:pi dubate a Yunapino tama itamida kukala na:lawa:mena:, ba:gala la: ibi na:nikiyalamiya:la: iba:te Mosesekono komo Tutumu Tabamo atumu hidamo kopapamila:halenakoma:.”

6 Ba:bene ba:be taboeno komo koga:lama: oelamepi dubu ba:gala komo sose watowatopi iba:te ha:kiya ba:bo kapiyuimiya: 7 Iba:te tabo tete ga:ga:lo da:ga:lutiya: Pitate ibi ipuwalo mahigate na:goiya:, “Naeno ekaka:la:, la: iya:tawahala Godote la: ipuwane na a:laweni, Yuha:pa:te naeno tabone ebene Hido Tabo uliti hibima: komidima:. 8 Ba: hibila, Godote hiliyonomo tawakalubino tepo ipuwa iya:tawanomola. Ba:bema: Yuha:pa:te ebene tabo nagodone da:lawi, ebete ba:be komoma: ba kalakala ebene kalakala kohawakalimima: Hido-talona Gobogobo iba:tamo ba:bo ikalami, dopamo a Yunapa:tamo dikaa:miya: ba:ba ka:na. 9 Numa:la:, ba:moe ododi komodo ebete ba:moe komo behawakalimi, ibi ba:gala a Yunapi, a hiya:hiya:ma: keda:hanaha:, mabu hibila, ebete a hiliyonomo aeno hibima: midi komodo aeno tepo ipuwoeno kuba ukulalea:mi. 10 Ba:bema: la: Godotamo temeteme kikamema: ubi badama: kihateonama? A ba:gala aeno iniwali, ale Mosesekono Tutumu ipuwalo demedenamima:, a kamodobonamiha: mabu ba:bi Tutumu menemene ilina wagata keba ka:nala:ka: atamo ba:ba ka:na eda:huya:. Ba:bema: la:eno ukui keba ka:nala:ka:, ba:ma tetelo ale Yuha:pa:tamo atu menemene Tutumu ba:kikalamema:? Ao, modoboha! 11 Ulihopa:la:, kalakala konomola, a ba:moe ko komo hibima: na:midinama:, a ba:gala Yuha:pi, a hiliyonomate Kodawa Ya:su Kelisokono malemale kapiyado ka:ka: mula: komo na:lawenama:, tama itamida kukala lawe komodoha:.”

12 Ba:ba tetelo sose watowatopi hiliyonomate

eta tabo kaga:luya:ha:, huiyatiya Poloko Banabasiko iba:tamo tete bikalamiya: ibino komo kohawakalimima:, ba:ma ka:na Godote ibi ipuwado hiya:hiya: koko hanohano komo Yuha:pi ipuwalo dododilinakui. ¹³ Ibi netewapino tabo olamagimi da:wibolamiya:, Ya:imesiti huiyatiya komo watowatopa:tamo na:goiya:, “Ekaka:la:, la:naeno tabo nulia:la: ¹⁴ Saimono Pitate a hidamo a:kiyaa:me, Godote dopamo Yuha:pa:tamo ebena malemale keba ka:na ka:hawakalimi, ebete hiya:hiya: hopo tawakalubi ipuwane komo uwatete ebenoma: komidilima:. ¹⁵ Ba:hibila, Godokono ukui hawakalimipa:te ya:lo da:hawakalimiya: ba:gala Pitate ka:ma: da:kagoe, ba:bi hiya:hiya: taboeno ipuwa ba: kapiyala, mabu Godokono Bukalo tabote ba:ma ka:na itana,

- ¹⁶ ‘Ba:moe komo da:wibomene,
 na gala kapete
 Da:ibidikono genama kakapetema:nemo,
 iyo, ba:be genamate dopamo kagate
 ka:lo kubanomolo itana,
 huiyatiya nale gala kakapehiduimima:nemo.
- ¹⁷ Ba:bema: komo hiya:hiya: hopo tawakaluba:te
 na ibino Kodawa kohowadinima:na:,
 iyo, nale pui ka:ka:lamiholiya:mo,
 ba:bi Yuha:pa:te kopelamema:na:
 naeno gugudima: kopeda:hama:.
- ¹⁸ Na Kodawa Godote ba:moe komo hibinomolo
 goemo,
 nale kebe komo ya:lo da:hawakalimiya:mo
 ba:moe ba:be komola.’ ”

19 Ba:bene Ya:imesiti tabo moga:melo gala na:kagoiya, “Yuha:pino komoma: nale ba:ma ka:na emalagidolomo, ibi ipuwalo Godotamo dohobila:na ale iba:tamo temeteme a:kikalama:ma:.”²⁰ Wadiyala ale huiyatiya leta ododiti ibi ba:ma ka:na kokiyalamema:nema:. Komopa:te ida:da:la:tamo dikalamenaka iba:te ba:bi ilina hiliyonomo a:kanahanakamena:, mabu ba:bi ilinate Godokono holoholo hapulu dalowa:ma: eda:hana. Ba:gala kamena pilo dubu pilo talonala, iba:te a:kododilinakamena:. Ba:gala kokobe dowa:ga:dililamenaka ba:bi ilina naha talonala, mabu hawiti ba:be katene ipuwalo bitana. Ba:bema: modobola iba:te ba:moi kapiyakapiya tutumamo na:papamila:hanakamena:, eta komamoha:.”²¹ Numa:la:, hopo habanapi hiliyonomate a Yunapino komo iya:tawahanomola. Iyo, ya:lo tetenomone tupuimiti ba:ma teta:mo puluhuku hiliyonomo hopoenno habahabalo ale aeno baidi ibubulamehole genamalo Mosesekono Tutumu Tabo hiliyonomo a:ka:lamiholenakuima:, ba:gala ka:lo ba:moi Tutumu Taboenno hiya:hiya: komo ale okoha: talona hegela hiliyonomolo a:hawakalilamenakoma:.”

Sose Watowatopa:te Leta Tabo Da:miya:tiya: Yuha:pi Hibima: Midipi Ekaka:tamo

²² Ba:bene Ya:sukunu oelamepi dubu ba:gala komo sose watowatopi, iba:te komo hibima: midipi hiliyonomago Ya:imesikono tabo hidoma: ga:lalo ibi ipuwalo komo dubu buwatiya:, Poloko Banabasiko bana kotolamema: A:ntiyoka ko habamo. Ba:ba tetelo iba:te Yudasiko ebeno

eta mahilo Basabasitila, ebe ba:gala Sailasiko buwatiya:, mabu ibi netewapa:te ekaki ipuwalo koko dubuma: eda:nama:. ²³ Ba:bene ba:bi dubate A:ntiyokamo katama: Yelusalema sose watowatopa:te leta tabo ba:ma ka:na miya:tiya:,

A Ya:sukunu oelamepi dubu ba:gala sose watowatopi, a ba: la:eno nani nabima: deda:hanama:, ale ba:moe leta ba:bema: poemema:.

La: Yuha:pa:te A:ntiyoka habalo ba:gala Siliya hopolo ba:gala Silisiya hopolo demedehonama, la: aeno ekaka:te Godoko hibima: da:midinama, nonolata.

²⁴ Hibila, a ulima: komo tawakalubi ha:kiya ibino ubilo agodone pelamete ibino tabamo la:tamo menemene ba pikalame la:eno ukui a:pekubahilamiya:, huiyatiya ibi ale kapoelameha:. ²⁵ Ba:bema: a ukui kapiyama: miditi tabo ba:bo ihatema: komo dubu Poloko Banabasiko bana kopoelamema:, iba:te la:eno ukui kopetuputupuilamema:. Ba: hibila, Poloko ba:gala Banabasiko ibi ba: aeno hidohido mabulubila, ²⁶ ba:gala ibi netewapa:te Kodawa Ya:su Kelisoko kapiyatamo papamila:lo ebeno oko mabuma: ibino ka:ka: gobogobamo dito miya:tiya:. ²⁷ Ba:bema: ibi kowalubilinapema: ale Yudasiko ba:gala Sailasiko ibi atumu na:kapoelamema:, ale kebe tabo ba:moe leta ipuwamo da:miya:tema: iba:te ba:bi atu komokomo la: ibino tabonomamo kopikiyalamema:na:ta.

28 Ba: hibila, Godokono Gobogobote a da:kapiyuia:mi ba:bema: aeno ukui ba:ma ka:na itana, a ubihinola eta menemene la:tamo ikalame, huiyatiya la:le ba:moi kapiyakapiya tutumamo na:papamila:hanakuya:la:. 29 Ba:ma ka:na komopa:te ida:da:la:tamo dikalamenaka la: ba:bi ilina a:kanahanakamata, ba:gala kokobe dowa:ga:dililamenaka ba:bi ilina naha talonala mabu hawiti ba:be katene ipuwalo bitana, ba:gala la: kamena pilo ba:gala dubu pilo a:kododilinakamata. Ba:bema: la:le ba:moi komo hibilo talonama: da:midilinakoma, ale la:godolo eta komo kubama: a:kaga:lama:.

Nonolata, ba:moe aeno leta tabo kuititila.

30 Ba:bene Yelusalema sose watowatopa:te duwatiya: ba:bi dubu ba:moe letago da:noelamiya:, iba:te A:ntiyoka ko habamo nikuliti hibima: midipi hiliyonomo kapiyuimi habamo ba:bo ka:lamiya: leta iba:tamo kikalamema:. 31 Ba:bene A:ntiyoka sose tawakaluba:te leta ka:lamiholete koamo kalakalahuya: mabu ba:be tabote ibi hibilo owalubiliya:. 32 Ba:ba tetelo Yudasiko Sailasiko iba:te tete ga:ga:dopolo hibima: midipi ekaki iya:tulame tabamo ba owalubilita ba:bo heluilamiya:, mabu hibima: midipi ipuwalo ibi ba: Godokono ukui hawakalimipila. 33 Ba:bene iba:te komo hegela hiliyonomo ba:bolo emedete, eta hegelalo hibima: midipi ekaka:te ibi mabuma: Godotamo ba toetoeho ubi ba:bo ihatiya: ibi kalakalago Yelusalema sose watowatopa:tamo

gala kakapoelamema;, ³⁴ huiyatiya ba:ba tetelo Sailasiko ubila ba:bolo kopekagama:, ba:bema: ebete Yudasikoba: Yelusalemamo gala kapiya:ha:.*

Poloko Banabasiko Iba:te Oko Ipuwalo Hiya:hiya: Da:tuya:

³⁵ Ba:ba tetelo Poloko Banabasiko iba:te A:ntiyoka ko habalo tete ga:ga:dopo ba emede, komo okopa:go Kodawa Ya:sukunu tabo ba olamagimi tawakalubi ba:bo iya:tulamenakuya:.

³⁶ Ba:bene komo hegela da:petohuya: Polote Banabasitamo na:goiya:, “Ale dopamo Kodawoeno tabo kebe hiya:hiya: habahabalo da:nolamagiminakuima:, wadiyala a ba:bi habahabamo gala kakatoma:nema: aeno ekakino hibima: midi komo konulamelelamema:.”

³⁷ Ba:ba tetelo Banabasiko ubila Yone Makako iba:go tote, ebete oko ipuwalo ibi konowalubilima:, ³⁸ huiyatiya Poloko ubihinola, mabu dopamo tetelo Makate Pa:mapiliya hopolo ibi miya:palete oko ipuwane dito palahuliya:, ba:ma ka:na ebete iba:go oko kuitita:mo kanuluhukuya:ha:.

³⁹ Ba:be mabuma: Poloko Banabasiko iba:te koamo olowabeletihuiti hiya:hiya: gabodo ba:bo tuya:, ba:ma ka:na Banabasiti Makako lawete ko palai boga:go kehaha: kolomo dito na:hiwuya: Saipalase hopamo, ⁴⁰ huiyatiya Polote Sailasiko lawete eta gabodo dito katuya:. Ba:ba tetelo A:ntiyoka haboeno hibima: midipi ekaka:te Poloko Sailasiko

* **15:34:** Oel 15.34 komoeno tabo Lukuti bukamo kamiya:tiya:ha:, huiyatiya ebena buka ododi gala hapuni eta hibima: mididawate miya:tiya:.

mabuma: Kodawa Godoko betoemehuya;
 ebete ebenu malemale komamo ibi hidamo
 kowalubilinatema; ⁴¹ ba:bene ibi netewapa:te
 Siliya ba:gala Silisiya hopodo ba to, ba:bi hopoeno
 hiya:hiya: sose tawakalubino hibima: midi
 ipuwalo ibi ba:bo kodakoduilamenatuya:

16

*Timotiti Poloko Sailasiko Kowalubilima: Oko
 Ipuwamo Da:pa:guya:*

¹ Ba:bene Polote Debi haba ba:gala Lista
 habamo nuluhukuti eta Ya:suku ta:matadawa
 ba:bo numiya; ebenu mahilo Timotitila.
 Timotikono menoko ba: Yunapi kamenala
 ba:gala ebe hibima: mididawala, huiyatiya
 ebenu nabiwi Yuha: lumagila, ebe ba: Guliki
 hoponapima: eda:nami. ² Lista ba:gala
 Aikoniyama habalo demedehonama: ba:bi
 hibima: midipi hiliyonomate Timotikono
 emede komo iya:tawahate hidonomoma:
 ga:lanakuya; ³ ba:bema: Poloko ubila Timotiti
 Godokono oko ipuwalo eba:go pata:. Huiyatiya
 ba:be hopolo demedehonama: ba:bi Yunapi
 hiliyonomate ba:moe komo biya:tawahuya;
 Timotikono nabiwi ba: Guliki hoponapila
 ba:bema: Timotiti Yunapino tama itamida
 kukala kalawiya:ha:. Ba:be mabuma: Polote
 Timotiko eta okamo magataheno, Yunapino
 ukui komodobuilamema: ebete Timotiko
 dopamo tama itamida iya:tawa lumagitamo
 noemiya: ba:be komo konelawema:. ⁴ Ba:bene
 Polua:te Timotiko lawete komo habahabamo
 kapimilo da:tolamenakui, iba:te Yelusalema sose

watowatopi ba:gala oelamepi dubagodone kebe tutumu dopamo duwatiya:, ba:bi komokomo benehawakalilamenakuya: hibima: midipa:te ba:bi tutumamo kopapamila:halenama:
⁵ Ba:bema: hibila, ba:be hopo konomolo Godote sose tawakalubino hibima: midi ipuwalo ibi ba heluilame, komo hegela hiliyonomolo ibino kuitititi hunamo odolo kekelanamiha:.

Polote Ma:sadoniya Hopamo Kotoma: Hiyo Da:watahaniya:

⁶ Ba:ba tetelo Godokono Gobogobote Polui na:duhilamiya: iba:te A:isiya hopolo ebena tabo konolamagimima:. Ba:bema: iba:te Piligiya ba:gala Galesiya hopodo ba tolame ⁷ Misiya hopo tatalia:mo da:nikuliya:, ibi ubila eta Bitiniya hopamo konogomoma: huiyatiya Ya:sukunu Gobogobote ibi gala na:kaduhilamiya:. ⁸ Ba:be mabuma: iba:te Misiya hopodo tolamete kehaha: kolomoeno Talowase habamo dito nepalaguya:
⁹ Ba:be dulu Polote hiyolo Ma:sadoniya dubu buminiya:, ebete utinate Poloko ba:ma ka:na toemehoniya:, “Ama: a owalubima: Ma:sadoniya hopamo na:pa:hiwuya:.”

¹⁰ Ba:bene eta duiduiyalo ale Polokono hiyo komo iya:tawahate tabo ba:ma ka:na ga:luya:ma:, “Godote ebena ubi atamo a:hawakalimi, ale Ma:sadoniya hopo tawakaluba:tamo ebena Hido Tabo konolamagimima:.” Ba:bema: ba:ba tetenomolo ale ilina hiduilamete ba: dito tupuimiya:ma:.

Lidiyate Ya:suku Hibima: Da:midiya:

¹¹ Ba:bene ale ko palai boga:mo ololote Talowase haba ba miya:pa kehaha: kolomoeno Sa:mota:si hopamo ba:bo na:hiwaliya:ma:, ba:bene eta hegelalo ale gala katupuimiti Niyapolisi habamo dito nikuliya:ma:. ¹² Ba:bene a haka gabodo gala katolamete Pilipai ko habamo ba:bo nikuliya:ma:, ba:be Pilipai haba ba: Ma:sadoniya hopoenono konomo habala, ba:bema: komo Loma habanapi hiliyonomate ibino hoponomone pelamete ba:be habalo pemedehonama:. Ba:bene ale komo hegelalo ba:bolo emeda:tepate, ¹³ Yu tawakalubino okoha: talona hegelalo ale ba:be haba miya:pate tuli dodamo dito nepalaguya:ma: mabu a ba:ma ka:na emalagidoluya:ma:, diyala, Yunapi kapiyakapiyate Godotamo toetoe tabo ga:lama: ba:bamo da: pekapiyuimimina:. Ba:bene komo kamenakamenate kapimilo da:pola:nuya:, ale ibi nulamete iba:go nahiditi tabo ba:bo nega:luya:ma:. ¹⁴ Ba:bi kamenakamena ipuwalo eta dogodogodawate na:lutiya:, ebena mahilo ba: Lidiyatela, ebe ba: Tayataila habanapila ba:gala ebete hawihawi kaliko kolowami ipuwalo koko mani buwatanakui. Ba:moe kamenate hibi Godo badikuminakui, ba:bene Polote Ya:sukunu komoma: tabo dolamagiya:, Kodawate ebena tepo ipuwa ba:bo a:hiya:midamiya: ebete tabo hibinomolo kolawema:. ¹⁵ Ba:bema: Lidiyako ba:gala ebena genamanapi, ale ibi beyamo wadulatelete ebete a ba:ma ka:na kiyaa:miya:, “La:le na Kodawa Ya:sukunu eta hibima: mididawama: hibilo da:ga:lama, wadiyala la: pelamete naeno genamalo na:pemediya:la:”

Ba:bene ebete a koamo da:toea:mehuya: ale ebeneo tabamo papamila:hate eba:go dito pelamiya:ma:.

Pilipai Ko Haboeno Watowatopa:te Poloko Ba:gala Sailasiko Du Genamamo Diya:hekiya:

¹⁶ Komo hegela da:petohuya:, eta tetelo ale Godotamo toetoe tabo ga:la habamo gala da:katolamiya:ma:, gabo tetelo komopino huiyaha: oko bohelete ago ba:bo aluguya:. Ebe kuba gobogobagoenola, ba:be kuba gobogobote ebeneo olamagi ipuwado tawakalubi begoelamenakui kebe hiya:hiya: komate iba:tamo dikulimina:, ba:bema: ba:be boheleno namutuluba:te ebeneo pakani komo ododi ipuwado tawakaluba:godone koko mani buwatanakuya:.

¹⁷ Ba:bene ba:be bohelete aeno gala hapuni Poloko ba:gala a ba ta:matoe gaa:tepahalo ba:ma ka:na negoiya:, “Ba:moi dubu ba: Hununomo Godokono okopila! Iba:te la: kokiyalamema:na:ta la: ka:ka: mula: komo kebe gabodo na:ka:laweoma!”

¹⁸ Komo hiliyonomo hegelalo ebete atamo ba: ba:ba ka:na ewagelenakui, ba:bene eta tetelo Polote menemenema: eda:te boheletamo ohobigate kuba gobogobo ba:bo kiyahamiya:, “Nale Ya:su Kelisokono mahilamo ama: bikiyahamemata, ama: ebegodone nuluhuka!” Ba:ba tetenomolo kuba gobogobote bohelegodone ba: dito uluhukuya:.

¹⁹ Ba:bema: boheleno namutuluba:te ba:moe komo umiti iya:tawahuya:, ba:be bohele ipuwado ibino mani lawe gabo ba: a:wibo. Ba:moe

mabuma: iba:te Poloko ba:gala Sailasiko heloamo uwatete, ba:be Pilipai ko haboeno watowatopa:te kebolo ka:pola:nuya: ba:be kolowami habamo ba:bo wadimuya:taliya:. ²⁰ Ba:bene iba:te ba:bi Loma gabomani dubuino holoholo hapuamo ibi magatalete na:nega:luya:, “Ba:moi Yunapi dubu netewa iba:te aeno haba bekubahim-ina! ²¹ Ibino tutumu hiya:la, a Lomanapino tutumu huiyaha:, ba:bema: ibino iya:tumi komote a bikiyaa:mena aeno hidohido kukala kowakalamima:!” ²² Ba:bene ba:ba tetelo komo habalubi hiliyonomate Poluino ododili komokomoma: atu kuba tabo bekaga:luya:.

Ba:bema: Loma gabomani dubate ibi netewapino kaliko heloamo pipikulamelelamete komo alaholohopi ba:bo kiyalamiya: ibi giya:pa:pa:mo ka:na:miga:latilima:. ²³ Ba:bene ibi kubanomamo a:na:miga:latiliti iba:te Poloko ba:gala Sailasiko du genamamo niya:hekete, ba:bene du genama umidawa na:kiyamiya: ebete ibi hidamo kulamenatema: iba:te alahutikapoma:. ²⁴ Ba:bema: du genama umidawate ba:be tabo duliya:, ebete ibi du genama ipuwanomamo magatalete ibino nato keha gugamo newadulatelelamete ibi dito nimiya:paliya:.

²⁵ Ba:be du iwa tetenomolo Poloko Sailasiko iba:te Godotamo toetoehonakui komo adikumi ohale akalapihonakuya:. Ba:bene gabomana:te komo dubu ibino kuba ododili mabuma: du genamamo ya:lo da:miya:tiya: ba:bi dubate Poloko Sailasiko ibino komo ba ulihona, ²⁶ ba:ba tetenomolo ko wima:la:te penate du genama kubanomamo ba pagegetena, gigihote ha:kiya

a:hilamenate du genamanapino kokotoeno auli ha:lete ha:kiya ba:bo ta:teholameniya. ²⁷ Ba:bene du genama umidawate ebene genamanomolo mahiganate du genamoeno gigiho ya:lo a:hilame da:pulameniya: ebete nemalagidoloniya:, du genamanapi hiliyonomate ba: alahutiha. Ba:bema: ebete tole konomo lawenate ebene alaholo gili magubutinate ebe ha:kiya ebene ape ahohamidana: ba ewagelena, ²⁸ ba:ba tetenomolo Polote ba:be komo uminate ebe na:goepatemeniya:, “A:iye! Ama: ha:kiya ama: akanakapuma:la! A hiliyonomo moela, kalahutihoha!”

²⁹ Ba:ba tetelo du genama umidawate ebene hopopi begoelameniya: iba:te alo kowadahenama:, ba:bene ebete du genama guamo tola:go tiyonomolo na:pa:ganate, Poloko Sailasiko ibino nato mabamo neganate ba:bo nilililaniya:. ³⁰ Ba:bene ebete ibi netewapi du genamane puluhukulatelenate ba:bo pegoelameniya:, “Koko dubala:, na bada komo ododiti Godogodone ka:ka: mula: komo ebo na:ka:lawemo?”

³¹ Iba:te na:huiyaniya:, “Ama: Kodawa Ya:suku hibima: na:mida:, ba:bene ebete ama: ba:gala amia:no genamanapino ka:ka: komula:lelamema:na:ta.” ³² Ba:bene iba:te du genama umidawa ba:gala ebene genamanapa:tamo Kodawa Ya:sukunu tabo ba olamagimina ebene komo ba:bo hawakaliminiya:. ³³ Ba:bema: ba:ba tetenomolo du genama umidawate ibi netewapino bugumu ukulalelamente, iba:te huiyatiya ebe ba:gala

ebeno genamanapi hiliyonomo beyamo dito wadulateleniya:. ³⁴ Ba:bene du genama umidawate Poloko Sailasiko ibi ebena genama guamo magatalenate baa: ba:bo nikalameniya:. Ba: hibila, ebe ba:gala ebena genamanapa:te konomamo kalakalahaniya:, mabu iba:te ba:be dulu ibino hibima: midi komo Godotamo a:miya:teniya:.

³⁵ Ba:bene hegelate da:powalohuya: Loma gabomani koko dubate komo polisi dubu du genama umidawatamo ba:moe tabago poelamiya:, “Ama:le ba:bi dubu netewa du genamane dito nuluhukulatela:.”

³⁶ Ba:bene du genama umidawate Poloko atu tabo bekanikiyamiya:, “Gabomani koko dubate tabo a:poema:, nale ama: ba:gala Sailasiko la: ba:moe du genamane kuluhukulatelema:. Ba:bema: ka:lo la: uluhukuti kalakalago na:toala:.”

³⁷ Huiyatiya Polote ba:bi polisi dubu ulamelo iba:tamo na:goiya:, “Ao, ale dito a:kuluhukama:. La:eno koko gabomani dubate ha:kiya na:pelama:mena: a kopuluhukua:tema:, mabu a netewapa:te ba:moe hopolo Loma

gabomanino pepago wapata:nama:,* ba:gala ale kuba ododihino iba:te aeno komo hidamo kanagiya:midaa:meha:, iba:te huiyatiya a giya:pa:pa:mo a:na:miga:titi du genamamo dito iya:hekiya:. Ba:bema: ka:lo ibi ubila a diya gabodo gelebadia:go dito koea:mema:. Ao, iba:te dopamo a na:pua:ma:mena:!”

³⁸ Ba:bene polisi dubate tolamete Polokono tabo koko gabomani dubu da:nikiyalamiya:, ba:ba tetelo ba:bi dubate Poloko Sailasiko Loma gabomanino pepago wapata: komo uliti koamo toletolehuya:. ³⁹ Ba:bema: iba:te pelamete Poloko Sailasiko iba:tamo nolata tabo pega:late ibi konomamo petoelameholiya:, iba:te Pilipai ko habane eta hopamo gelebadia:go kotoma:. ⁴⁰ Ba:bene ibi netewapa:te du genamane puluhukuti, iba:te tote dopamo Lidiyakono genamamo nodolote, ba:bolo iba:te hibima: midipi ekaki da:nulamiya:, komo owalubi tabo nikiyahalamete Pilipai ko habane ba: dito tuya:.

* **16:37:** Poloko tetelo Loma gabomana:te ibino Itali hoponapi kapiyatamo ba:bako pepa ikalamehokenakuya:, iba:te komo hiya:hiya: hopolo ba wapata:lame ba:bi hopoeno gabomanino okopa:te temeteme iba:tamo ikalamekapoma:. Ba:bema: ba:bako pepagoeno lumagiti hibi kuba ododiha: tetelo eta gabomani dubuti ebena komo hidamo anagiya:midameheno temeteme ebetamo dito dikamemene, ba:be mabuma: Loma koko gabomana:te pelamete ba:be gabomani dubutamo konomo kuba huiya kopikamema:na:. Poloko Itali hoponapiha:, ebe Yu lumagila. Huiyatiya ebete Tasase ko habalo da:hawakaluya:, ba:ba tetelo ebete Loma gabomana:godone pepa a:lawiya:, mabu Loma gabomana:te Tasase habanapa:tamo konomamo ba kalakalaha ibi hiliyonomatamo ba:bako pepa dito ikalameholiya:, iba:te ibino Itali hoponapa:tamo dikalamenakui ba:ba ka:na.

17

Tesalonaika Ko Habalo Ko Mauba Komote Duluhukuya:

¹ Ba:bene Poloko Sailasiko iba:te A:mapipolisi haba ba:gala A:poloniya habado tote Tesalonaika ko habamo ba:bo nuluhukuya; Yunapino eta baidi ibubulamehole genamate ba:bolo na:la:nami. ² Ba:bene Polote komo habahabalo keba ka:na ka:pododinakui ebete Tesalonaika ko habalo ba: atumu kapododiya; ebete netewa-kapiya okoha: talona hegelalo Yunapino baidi ibubulamehole genamamo nodolonakui Godokono Buka taboeno komokomo iba:tamo ba:bo nolamaginakui. ³ Ba:bene ebete hiya:hiya: taboeno ipuwa ba hawakalilame ibi hibinomolo ba:ma ka:na iya:tulameholiya; Godote ya:lo tetelo dihatiya: ba:be ebene nopo ipuwado Kelisote puluhukuti, tawakaluba:godone koko temeteme puwatete, hoe ipuwane gala kakamahigama:ne. Ba:bema: Polote iba:tamo na:goiya; “Ba:moe Kelisoko nale ebene komo la:tamo dolamagimo, ebe ba: Ya:sutila! Hoe ipuwane gala a:kamahiguya!”

⁴ Ba:ba tetelo komo Yunapa:te ba:be taboeno hibi komo lawete Poloko Sailasiko bana kapiyama: ba:bo eda:huya; ba:gala ba:be Guliki hopolo demedehonama; komo ba:bi Yuha:pa:te hibi Godo dopamo dadikuminama: ba:gala komo Yuha:pino koko watowatopi kamenakamena atumu, ibi hiliyonomate kapimilo hibima: ba:bo midiya;. ⁵ Huiyatiya komo Yu tawakaluba:te ba:bi Yuha:pino hibima: midi komo dulamelelamiya; ba:be mabuma:

iba:te maubahalete ilina kolowami habamo tolamete, komo hiya:hiya: kuba ododilipi dubu nuwatete iba:go kapimilo konomo mauba komo ba:bo nadipatiya:. Ba:bema: iba:te haba konomolo helo adipatelo eta dubu Ya:isonikono genamamo gahugahulu tolamete gigiho newakalamiti Poloko Sailasiko ba:bo noholiya:, iba:te ibi nuwatete tawakaluba:tamo kopuluhukulatelema:. ⁶ Ba:ba tetelo iba:te ibi netewapi nipo noholete huiyatiya Ya:isoniko ba:gala komo Ya:suku ta:matapi genamane ba:bo wadimuya:taliya: ba:be haboeno gabomani dubatamo. Ba:bene iba:te gabomani dubatamo ibulunomamo na:ga:luya:, “Ba:moe hopo konomo da:kubahimina ba:bi dubate aeno habamo a:pikuliya:! ⁷ Ba:gala ba:moe eta dubu Ya:isoniti ba:bi kuba ododilipi kalakalago uwatete ebena genamalo laha haba iba:tamo ikalami. Ibi hiliyonomate Konomo Gawadubu Sisakono kukala bewakalamina, mabu iba:te na:ga:lana eta Ko Gawadubu ba:luta, ebena mahilo ba: Ya:sutila!”

⁸ Ba:bene habalubi hiliyonomo ba:gala gabomani dubate ba:be tabo uliti ukui bilibilinomoma: ba:bo eda:huya:. Ba:bema: ibi ipuwalo hiya:hiya: tabo konomamo ba ga:luta ⁹ gabomana:te Ya:isoniko ebena mabuluba:go ibi na:kialamiya:, “Wadiyala la:eno kuba mabuma: mani atamo kohuiyama:nemata, huiyaheno ale la: du genamamo koniya:hekema:na:ta.” Ba:ba tetelo gabomana:te iba:godone mani uwatelamete ibino genamamo ba: dito noelamiya:.

Beliya Habanapa:te Ya:sukunu Tabo Hido Mulu Ukuia:go Da:lawiya:

¹⁰ Ba:bema: ba:be dulu hibima: midipi ekaka:te Poloko ba:gala Sailasiko ba:be habane dito oelameniya: Beliya habamo, ba:bene iba:te ba:bamo nuluhukunate, eta hegelalo iba:te Yunapino baidi ibubulamehole genamamo dito nodoluya: ¹¹ Ba:ba tetelo Beliya habanapa:te ibino tepo ipuwoeno gigiho a:hilamiya: Ya:sukunu tabo hido mulu ukuia:go kolawema:, Tesalonaikanapa:te dewageliya: eba ka:naha: Beliyana:te huiyatiya hegela hiliyonomolo Godokono Buka taboeno komokomo da:ka:lamiholelenakui, ibi ipuwalo ba:bi komoeno ipuwa hidamo ba ga:la hibi komo ba:bo iya:tawahanakuya:, mabu ibi ubi konomola ba:moe komo umi, Polote iba:tamo dolamagiya: ba:be tabo da: hibila: o da: ha:dala: ¹² Ba:bema: ibi ipuwalo komo Yunapi hiliyonomate Ya:sukunu tabo hibima: na:midiya:, ba:gala ba:be atu tetelo ba:be Guliki hopolo demedehonama: ba:bi Yuha:pino koko watowatopi kamenakamena ba:gala dubu atumu, komo ibi hiliyonomate Ya:sukunu tabo kapimilo ba:bo lawiya:.

¹³ Huiyatiya ba:ba tetelo Tesalonaika ko habalo demedehonama: ba:bi Yu tawakaluba:te Polote Godokono tabo Beliya habalo da:nolamagiya:, iba:te ba:be komo uliti ba:bamo tolamete Beliyana:tamo helo ba nikalame ibi ba:bo nadipalателиya: iba:te Polotamo komaubahalema: ¹⁴ Ba:ba tetenomolo hibima: midipi ekaka:te Poloko kehaha: kolomoeno

eta habamo komo dubago ba: dito noemiya:, huiyatiya Sailasiko Timotiko iba:te Beliya habalo ba:bo pipikuliya:, iba:te Polokoba: katuya:ha:.
 15 Ba:bene Poloko da:buiya:minuya: ba:bi Beliyani dubate boge lawete eba:go A:tenese ko habamo da:nikuliya:, ba:ba tetelo ibino habamo gala kakawilalema: ba ewagelita, Polote ibi na:kiyalamiya: Sailasiko Timotiko iba:tamo tabo katama:, iba:te A:tenesa:mo ebetamo tiyolo kopuluhukuma:.

Polote A:tenese Ko Habalo Ida:da:li Adikulamepa:tamo Godokono Tabo Dolamagiya:

16 Polote Sailasiko Timotiko ibino pe komo ba latimi, ba:be A:tenese ko habalo ida:da:li adikulame komokomo hiliyonomo dulameholiya:, ebete tepo ipuwalo menemenenomoma: ediya:.
 17 Ba:bema: ebete Yunapino baidi ibubulamehole genamalo ibi ba:gala komo Yuha:pa:te hibi Godo dadikuminama:, ebete ibi hiliyonomatamo Godokono Buka taboeno ipuwa komokomo konomamo olamaginakui, ba:gala komo hegela hiliyonomolo ebete kolowami habalo dito da:wapata:lamitanakui ba:bi tawakaluba:tamo atu komokomo beka-olamaginakui. 18 Ba:bene Polote A:tenese habanapa:tamo Ya:sukunu hoene mahiga komo da:hawakalimiya:, iba:te ibino ukuilo nemalagidoluya: Ya:suku ba: eta hopo ida:da:lino gobogobola, ba:bema: komopa:te na:ga:luya:, “Ebe ubila ale muhulu hopoeno eta ida:da:lino komo kota:matama:.” Ba:bene

ibi ipuwalo komo Epikuliya kapiyuimipi*
 ba:gala Stowika kapiyuimipino* iya:tulamepa:te
 Polokoba: olowabeletihui da:tupuimiya:,
 komopa:te ebe walitilo na:ga:luya:, “Ba:moe wato
 ko dubuti daedae tabo dolamaginako, ebeno
 ipuwa badala:ka:?”

¹⁹ Huiyatiya komo iba:te Polotamo hido
 tete ba ikame ebe ibino A:tenese haboeno
 mulupino ahidi baha:mo ba:bo magatuya:,
 ba:be ahidi bahino mahilo ba: Aleyopagasela.
 Ba:ba tetelo Polote ibino holoholo hapuamo
 da:nuluhukuya: iba:te ebe nalatediya:, “A ubila
 ama:le a na:kiyaa:ma:, ba:moe uli iya:tulame
 tabo dolamaginaka keba ka:nala:ka:?” ²⁰ Mabu
 ama:le dolamagina ba:be taboeno komokomo
 aeno uliho ipuwalo hiya:nomoma: eda:hana,
 ba:bema: a ubila ama: ba:moe taboeno ipuwa
 atamo hidamo na:hawakalima:.” ²¹ Iba:te Poloko
 ba:ma ka:na kiyamiya:, mabu A:tenese habanapi
 ipuwalo puya:te ba:bolo da:hawakalahaliya:

* **17:18:** Buka ka:lamiholedawa, wadiyala ama: ba:moe komo
 niya:tawa. Poloko tetelo Epikuliya tawakalubi ba: Guliki hoponapino kapiyuimi etala. Iba:te ibino ta:matapi ba:ma ka:na iya:tulamenakuya:, hiya:hiya: ida:da:lino gobogoboeno helo kitanaha:, ba:bema: wadiyala tawakaluba:te ibino tole komokomo gobogobamo ba miya:te kateneno ubilo kalakalago dito nemedehamena:.

* **17:18:** Stowika tawakalubi ba: Guliki hoponapino eta kapiyuimila. Ibi Epikuliya kapiyuimipi huiyaha:, ba:bema: iba:te komo hiya:hiya: ida:da:li hiliyonomo badikulamenama:, ba:gala ba:bi ida:da:lino helo ba tolelamena iba:te tuputupunomolo emedehonama:. Iba:te ibino ta:matapi ba:ma ka:na iya:tulamenakuya:, a hopo tawakalubi hiliyonomate ha:kiya aeno heloamo tepo ipuwoeno mulunomo ukui duwatema:, ba:ba tetelo a hibi kalakalago bemedehonama:.

ba:gala puya:te muhulu hopone pelamete
 ba:bolo da:pemedehonama:, ibi hiliyonomate
 ubi konomamo ihatenama: ibino mulupino
 hiya:hiya: kapiyuimi ipuwalo uli komokomo
 ulihote koga:lanama:.

²² Ba:bene Polote Aleyopagase mulupi dubuino
 dopo hapulu mahigate na:goiya:, “A:tenese haba
 dubala:, na umimo la: ida:da:li adikulame komo
 ipuwalo helonomoma: eda:hanamata. ²³ Iyo, nale
 la:eno hido habalo ba pata: la:godolo hiya:hiya:
 ida:da:li adikulame bahi da:pola:na ulamimo,
 ba:gala ba:bi hiliyonomo ipuwalo nale eta kapiya
 adikumi bahi bekumimo, eta lumagiti ba:be hu-
 namo tabo ba:ma ka:na miya:tiya:,

‘Tawakaluba:te iya:tawahaheno dadikuminaka,
 ba:moe ba:be Kodawa Adikumi Bahila.’

“Ba:bema: la: A:tenese habanapa:te
 iya:tawahaheno dadikuminakoma, nale ba:be
 Kodawoeno komo la:tamo kohawakalim-
 ima:nemo. ²⁴ Ebe ba: hopo konomo
 ba:gala ilina hiliyonomo Ododilidawala, iyo,
 ebete ba:moe hopolo ba:gala Hunu Habalo
 Kodawanomoma: eda:na, ba:bema: ebe ubihinola
 tawakaluba:te detemotehona ba:bi adikumi
 genamalo emedena. ²⁵ Ba:gala ebe ubihinola
 a hopo tawakaluba:te aeno kokotamo eta
 ilina ododiti ebetamo ikame, mabu ebe ba:
 atamo hido ka:ka: ba:gala helo dikaa:mena
 ba:be Kodawala, iyo, ebete a hiliyonomoeno
 modoboha: komokomo ba emalagidolena ebeno
 malemale ipuwalo hiliyonomo hidohido komo
 atamo dito ikaa:mena. Huiyatiya numa:la:,

ale ebe owalubima: ebetamo bada ilina na:kikamehoma:? Puliya, kitanaha; mabu ebe ha:kiya modobonomolo emedena!

²⁶ “Ba:gala eta komo. Ba:moe Kodawate kapiya dubu ododiti, ebe ipuwane hiya:hiya: tawakalubi kapiyuimipi hiliyonomate ikuliya:. Ba:bene ebete ibi ba:moe hopo konomamo hiya:hiya: oelameholete ibino hiya:hiya: emede teteno kuititi ba:gala ibino hopoeni kuititi iba:tamo a:miya:telamiya;, ebete dopo dubu ododihino nopo dopamo keba ka:na kihatiya: ba:ba ka:na. ²⁷ Numa:la; Godote ba:be ododi komodo ebene ubi bihatiya; tawakalubi hiliyonomate ibino hiya:hiya: hopolo ba emedehona, iba:te ibi Ododilidawoeni komo emalagidololo ibino mulu ukuia:mo ebe dohowadimina: ebene hibi komo ba:bo kumima:na; baidi tamihodawate ebene kokotamo gabo keba ka:na kohowadinako ba:ba ka:na. Huiyatiya kalakala konomola, ale ebe umima: eta kodakoda komote hibilo kitanaha; iyo, ebete muhululu kemedena; a tamenomolo bemedena. ²⁸ Ba:be mabuma: eta muludawate tabo dopamo ba:ma ka:na goiya;

‘Ale aeno Hununomo Talonadawoeni
ka:ka: ipuwalo emedenama;
iyo, ale ebene heloamo wapata:lamenama;
mabu ebe ba: aeno ka:ka: mabuma: eda:na.’

Ba:gala A:tenesenapa:la; la: numa:la; la:eno ohale ododilipi ipuwalo etate ohale ba:ma ka:na miya:tiya;

‘Ba:moe komo ba: hibinomola,

ale Kodawoeno gugudima: eda:hanama:’ ”

²⁹ Ba:bema: Polote tabo moga:melo gala na:kagoiya:, “La: hidamo nulia:la:. Hibila, ba:moe Kodawa Godote a hiliyonomo ebena gugudima: ododiya: ba:bema: a ba:ma ka:na a:kemalagidolama:, aeno kokotamo o aeno mulu ukui komamo eta ilinamo aeno Nabiwino holoholo kododima:nema:. Ao! Tawakaluba:te golodo o siliba o hido nakolamo dododilinaka, hibi Godo ba:bi hiya:hiya: ida:da:li ilina huiyaha:. ³⁰ Ba: hibila, dopamo tawakaluba:te ebena hibi komo iya:tawahaheno kuba komokomo dododilinakui, Godote iba:tamo kuba huiya hibilo kikalamenakuiha:, huiyatiya ba:ma tetelo ebete hiliyonomo hiya:hiya: hopo tawakalubi begoelamena iba:te ibino kuba ododili ipuwane ebetamo kohobila:ma:, ³¹ mabu ebete ibi hiliyonomoeno komokomo kanagilamelelamema: ebena Ko Hegela ya:lo ihatiya:. Iyo, ebete helo kebe dawatamo kikamiya:, ba:be Tuputupu Dubuino anagiya:mida ipuwalo tawakalubi hiliyonomate ibino kuba huiya ba:gala hido huiya modobonomolo kuwatema:na:. Ba:bema: mabu keka: tawakaluba:te ba:moe taboeno komo hibima: da:midimina:? Mabu bitana Godote tawakalubino holoholo hapulu ba:be Tuputupu Dubu Ya:suku hoe ipuwane adipatiya:!”

³² Ba:bene ba:bi A:tenese mulupi dubate Ya:sukunu hoene mahiga komo duliya: iba:te Poloko ba:bo walitiya:, huiyatiya komopa:te ebetamo na:ga:luya:, “Wadiyala ama: gala kapete

atamo tabo na:kapolamagiya:.” ³³ Ba:bene Polote tabo ga:la habane ba uluhuku, ³⁴ komo dubate ebene tabo hibima: miditi eba:go ba: dito nekapiyuya:, ibi ipuwalo Dayonisiyasiko ba: Aleyopagase mulupino kapiyuimi dubu etala, ba:gala ba:be atu tetelo eta kamena Damalisiko ba:gala komo kamenakamena iba:te atumu Ya:suku hibima: ba:bo midiya:.

18

Polote Kolini Ko Habalo Da:nemedenami

¹ Ba:moe komote da:wibuya: Polote A:tenese haba miya:pate Kolini ko habamo ba: dito tuya:, ² ba:bene eta Yu dubu ebene mahilo Akuilatela, Pontase hopolo hawakaluya:, ebete Polokoba: ba:bo aluguya:. Ba:ba tetelo ba:be dubuti ebene kamena Pilisilakoba: Itali hopone piya:, mabu Konomo Gawadubu Kolodiyasiti Yu tawakaluba:tamo maubalo a:goelamiya: ibi hiliyonomate ebene Itali hopone Loma ko habane kikulihoma:. Ba:bema: eta hegelalo Polote ibi netewapa:tamo nuluhukuti, ³ ibino mani oko ipuwalo ibi owalubili ba netupuimi iba:go ba:bo nemediya:, mabu ebete ba:be oko iya:tawala, ebete dopamo sipi-goegoe tamamo walokoa:midahale genama bododilinakui. ⁴ Ba:ba tetelo Yu tawakalubino okoha: talona hegela hiliyonomolo Polote ibino baidi ibubulamehole genamamo tonakui, ba:bene ebete ibi ba:gala Guliki hoponapi iba:go ba kapiyuimi iba:tamo Godokono tabo komokomo ba:bo olamaginakui, mabu ebe ubi konomola iba:te Ya:sukunu hibi komo kiya:tawahama:.

⁵ Ba:bene Sailasiko Timotiko iba:te Ma:sadoniya hopone Kolini ko habamo Polotamo da:puluhukuya;, ebete sipi-goegoe tama genama ododili mani oko ba:bo miya:puya:. Ba:ba tetelo ebete Godokono oko kapiya ba owatina Yu tawakaluba:tamo ba:ma ka:na olamaginakui, Ya:suku ba: Kelisote, Godokono Oemedawala. ⁶ Huiyatiya eta hegelalo iba:te Poloko iduduputimilo ebene iya:tulame komokomo da:duhilamiya;, Polote ibino dopo hapulu ebene kalikoeno puhulu ba moda:midatepale na:goiya;, “Ba:moe komone la: niya:tawahala;, la:le ba:bolo Godokono ka:ka: mula: komo nelaweheno, ba:be komo ba: la:eno kubala! Naeno kubaha;, mabu nale Godokono hibi komo la: hidamo iya:tulamimata, huiyatiya la: ubihinola. Ba:bema: ba:ma tetelo na la:godone ohobigate huiyatiya Yuha:pa:tamo kotoma:nemo.” ⁷ Ba:bene Polote ibi miya:palete eta Yuha: dubuino genamalo nemediya;, ba:be dubuino mahilo ba: Taitasi Yasitasitila, ebe hibi Godo badikuminami ba:gala ebene genamate Yu tawakalubino baidi ibubulamehole genama tamelo la:nami. ⁸ Ba:ba tetelo eta dubu, ebene mahilo Kilipasatela, ebete Yu tawakalubino baidi ibubulamehole genama umidawama: eda:nami, ebe ba:gala ebene genamanapi iba:te Kodawa Ya:suku hibima: a:midiya:. Ba:gala komo Kolini habanapi hiliyonomate atumu Godokono tabo Pologodone ulihote hibima: miditi beyamo wadulatele komo ba:bo lawiya;.

⁹ Ba:bene eta dulu Kodawa Ya:suti Poloko hiyolo na:goemeniya;, “Ama: naeno tabo

olamagima: akatoletola:la:, ba:gala tabo goeha:ma: akeda:la:, ¹⁰ mabu nale ama:go bemedena, ba:bema: eta lumagiti ama:a:kakubahima:mena:ta. Ba:gala ba:moe haba konomolo naeno komo tawakalubi hiliyonomate bemedena, ama: kapiyaha:.” ¹¹ Ba:bema: Polote ba:bolo kapiya gogo ba:gala sikisi manome ba emedena Godokono tabo komokomo tawakalubi ba:bo iya:tulamenakui.

Yunapa:te Poloko Guliki Hopeno Kapela Ko Gawadubutamo Ibino Heloamo Da:magatuya:

¹² Ba:be gogolo Loma gabomani koko dubate Ga:liyoko bepoemiya: ebete Guliki hoponapino uli Kapela Ko Gawadubuma: kopeda:nama:, ba:bema: ba:be hopeno Yu tawakaluba:te ukui kapiyama: miditi Poloko ebetamo ba:bo magatuya: ebeno komo kanagiya:midamema:. ¹³ Ba:ba tetelo iba:te Ko Gawadubutamo na:ga:luya:, “Ba:moe dubu Godoko adikumino hiya: gabo ba iya:tulame, ebete tawakaluba:tamo helo bikalamena gabomanino kukala kowakalamima:.”

¹⁴ Ba:bema: Polote ubila huiya tabo kogoemema:, huiyatiya Ga:liyote ebe duhimiti Yu tawakaluba:tamo na:goiya:, “Lumagiti eta ko kuba hibilo nododitale, nale la: Yunapino tabo komokomo hidamo bulihona:, huiyatiya moe komo ko komoha:! ¹⁵ La: la:eno Yu hopeno komonomoma: olowabeletihuitamata, ba:bi komo ba: la:eno Buka taboeno ipuwa komokomo, ba:gala la:eno tawakalubino mahiloeno komokomo, ba:gala la:eno iniwalino kukala

komokomola, ba:bema: wadiyala la: ha:kiya la:eno ubiha: komo na:netuputupuima:la:. Na ubihinola ba:bi komo anagilamedawama: eda:!” ¹⁶ Ba:bene Ga:liyote helo lawete ibi hiliyonomo ebene tabo anagiya:mida genamane dito ta:malateliya:. ¹⁷ Ba:ba tetelo ba:bi Yunapa:te menemenenomoma: eda:hate ibino baidi ibubulamehole genama umidawa Sostenisiko lawete Ga:liyokono tabo anagiya:mida genama dopo hapulu kubanomamo ba:bo anagalimihuya:, huiyatiya Ga:liyote ba:be komo ko komoma: kagoiya:ha:, ba:bema: ebete iba:godone dito ohobiguya: ebene komo oko kowatima:.

Polote Siliya Hopoen A:ntiyoka Ko Habamo Kakawilama: Ubi Dihatiya:

¹⁸ Ba:be komote da:wibuya: Polote tete ga:ga:dopo hibima: midipi ekaka:go emedete, ba:bene Kolini haba ba miya:pa ebete Pilisilako ba:gala Akuilako uwatete Siliya muhulu hopamo tolame ba:bo tupuimiya:. Ba:bene iba:te Senekiliya habamo nikuliti ko palai boga:mo nololoheno, dopamo Polote ebene tepo ipuwoeno hibi komo kohawakalimima: ebene hinibo ba:bo nelepiya:, mabu ebete dopamo kebe tabo Godotamo hibilo da:goiya:, ebete ba: ba:ba ka:na oko owati ipuwalo kuitita:mo a:nuluhukuya:.

¹⁹ Ba:bene Polua:te gala katolamete Epesese ko habamo da:nikuliya:, ebete Pilisilako ba:gala Akuilako ba:bo nimiya:paliya: iba:te ba:bolo kemedinama:. Ba:ba tetelo Polote ha:kiya tote Yunapino baidi ibubulamehole genamamo nodolote Godokono Buka tabo komokomo

iba:tamo ba:bo nolamagiya. ²⁰ Ba:bene iba:te ebe na:ga:lamiya: tete ga:ga:dopo iba:go kemedema:, huiyatiya Polote na:goiya:, “Ao, na kotoma:nemo.” ²¹ Ba:ba tetelo ebete ibi ba miya:pale eta tabo ba:ma ka:na goelamiya:, “Godote ubi dihatemene na la:tamo gala kakapema:nemo,” ba:bene ebete tote ko palai boga:mo da:nololuya:, ba:be bogete Epesese ko habane ba: dito tuya:.

²² Ba:bene bogete kehaha: kolomo na:hiwate Sisaliya ko habamo da:nutiya:, ba:ba tetelo Polote haka gabodo tote Yelusalema ko habamo nu-luhukuti sose tawakaluba:tamo ebena malemale tabo nolamagiti, ba:bene ibi miya:palette ebete A:ntiyoka ko habamo ba: dito katuya:. ²³ Ba:bene ebete tete ga:ga:dopo A:ntiyokalo emedete, ba:be ko haba kamiya:pate Galesiya ba:gala Piligiya hopodo ba peto Ya:suku ta:matapi owalubila:go ebete ibi ba:bo peheluilamenatuya:.

Apolositi Godokono Oko Ipuwalo Eta Tabo Olamagidawama: Dediya:

²⁴ Ba:ba tetelo eta Yu dubu ebena mahilo Apolositi, ebe A:lesandiya habanapila, ebe Godokono Buka taboeno hiya:hiya: komoeno ipuwa iya:tawanomola ba:gala ebena tabo olamagi mulunomola, ebete Epesese ko habamo piya:. ²⁵ Ba:moe dubu eta lumagiti Kodawa Ya:suku ta:mata gabo dopamo iya:tumiya:, ba:bema: ebete ebena tepo ipuwalo koenomoma: ba eda:na Ya:sukunu komoma: komopi hidonomamo iya:tulamenakui. Huiyatiya ebete Yonekono beyamo wadulatele komo kapiya biya:tawuya:, ba:bema: ebete kiya:tawuya:ha:

Godote ebeno Gobogobamo tawakalubi keba ka:na da:wadulatenako ba:be komo. ²⁶ Ba:bene eta hegelalo Apolositi Yunapino baidi ibubulamehole genamalo Godokono tabo toleheno dolamagiya:, Pilisilako ba:gala Akuilako iba:te ebeno tabo uliti, Apolosiko ibino genamamo magatate Godokono gaboeno komoma: komo hidohido iya:tulame tabo komamo ebe ba:bo nowalubiya:.

²⁷ Ba:bema: eta tetelo Apolositi Guliki hopamo toma: ubi dihatiya:, Epesese hibima: midipi ekaka:te leta boemiya: Gulikinapi hibima: midipa:tamo iba:te ebe kalakalago kolawema:. Ba:bene Apolositi ba:bamo da:nuluhukuya:, puya:te Godokono malemaleda hibima: midipima: deda:hanama:, ebete ba:bi tawakalubi koamo ba:bo nowalubiliya:. ²⁸ Ba:ba tetelo ebete Godokono tabo olamagi helonomoma: neda:te, komo Yunapa:te ebeno taboeno hiya:hiya: komo duhilamema: dewagelenakui, huiyatiya Apolositi tawakalubi hiliyonomoeno holoholo hapulu ibino tabo modobolo alukulilamenakui. Iyo, ebete Godokono Buka tabo komokomoeno ipuwa hidamo ba:ma ka:na hawakaliminakui, Ya:suku ba: Kelisote, Godokono Oemedawala.

19

Polote Epesese Ko Habalo Da:nemedenami

¹ Ba:bene Apolositi Kolini habalo ba nemedena, ebete kebe haba da:miya:puya: Polote A:isiya hopoeno komo habahabado petote ba:be atu Epesese ko habamo dito nuluhukuya:. Ba:ba tetelo ebete komo Ya:suku ta:matapi ba:bolo nulamete

² ibi na:nikiyalamiya, “La:le la:eno hibima: midi komo Ya:sutamo dihatima, ba:ba tetelo Godokono Gobogobo a:ka:lawiuiima?”

Iba:te huiyatiya na:ga:luya, “Ao, a Godokono Gobogobote tawakaluba:godolo demedena ba:be komo dopamo kuliha:.”

³ Huiyatiya Polote ibi nalateda:liya, “Komopa:te la: beyamo da:wadulатели, pokono mahilamo kododi?”

Iba:te na:huiyuya, “A beyamo Yonekono mahilamo palaguima:.”

⁴ Ba:bene Polote iba:tamo na:goiya, “Tawakaluba:te ibino kuba ododili ipuwane Godotamo dohobiliya, Yonete ibi beyamo ba:bema: wadulатели, ba:gala ba:be atu tetelo ebete Isalaela tawakalubi bikiyalamiya, iba:te ebena gala hapuni da:pena ba:be lumagi hibima: komidima:, ebe ba: Ya:sutila.”

⁵ Ba:bene Epesese hibima: midipi ekaka:te ba:be tabo uliti Polote ibi Kodawa Ya:sukunu mahilamo beyamo gala ba:bo kawadulатели:

⁶ Ba:gala Polote ebena kokoto iba:tamo demowatilamiya, Godokono Gobogobote ibi hunamo ba hitiga, iba:te helo lawete Hunu Haboeno nopopino hiya:hiya: tabamo ko kalakala adipatelo Godokono tepo ipuwoeno ukui tabo komokomo ba:bo hawakalilamiya. ⁷ Ba: hibila, ba:ba tetelo Godokono Gobogoboeno helote 12 dubatamo ba:ma ka:na hitiguya.

⁸ Ba:bema: Polote netewa-kapiya manome Yu tawakalubino baidi ibubulamehole genamamo odolonakui Godokono tabo toleheno ba:bo olam-aginakui, ba:bene ba:be tete ga:ga:dopolo Polote

iba:go Godote Ko Gawadubuma: deda:na, ba:be komoeno hibi komoma: konomamo olamagiminakuya:. ⁹ Huiyatiya komo iba:te wato kodakodahibima: ba eda:halame hibima: kamidiya:ha:. Iba:te tawakalubino holoholo hapulu Ya:suku Hibima: Midi Gabo kubama: ga:luya:, ba:bema: Polote Ya:sukunu hibi ta:matapi kapiya uwa-tete iba:te hibima: midiha:pa:godone kapimilo ba: dito ikuliya:. Ba:ba tetene tupuimiti iba:te ha:kiya Taila:nasikono Sikulu genamalo da:kapiyuiminakui, Polote komo hegela hiliyonomolo Godokono Buka tabo komokomoeno ipuwa iba:tamo ba:bo olamaginakui. ¹⁰ Ba:bema: hibila, ebete netewa gogolo Epesese ko habalo ba emedena, A:isiya hopo konomolo demedehonama: ba:bi Yunapi ba:gala Yuha:pi atumu, ibi hiliyonomate Kodawa Ya:sukunu tabo ba:bo ulihuya:.

Sikibakono Kuhino Kuba Ododi Komo

¹¹ Ba:ba tetelo Godote Poloko ipuwado komo koko hanohano komo bododilinakui. ¹² Ba:ma ka:na tawakaluba:te Polokono wato matumino kaliko ba:gala atuino kaliko ebene apene duwatemenakui, ba:bene iba:te watate temetema:gopa:tamo da:nemowatilamenakui ibino temeteme komate iba:godone ba: dito wiboholamenakui ba:gala kuba gobogobate iba:godone akikulinakuya:. ¹³⁻¹⁴ Ba:be atu tetelo komo Yu dubate ba:be hopolo ba wapata:lamena tawakaluba:godone kuba gobogobo oelamenakuya:, ba:bene iba:te ba:be oko ba owatina komo tetelo Polokono mahilo ba:gala Kodawa Ya:sukunu mahilo ka:lamilo

kuba gobogobo ba:bo kiyahalamanakuya:. Ba:bene ibi ipuwalo eta Yu dubu Sikibakono sa:ba:ni kuhia:te nemedenama:, ibino nabiwi ba: Godotamo hawa:goeno ikamehopino watodawa etala. Eta tetelo ba:bi sa:ba:ni kuhia:te eta dubugodone kuba gobogobo oemema: ba ewagelita, iba:te na:ga:luya:, “Polote Ya:sukunu komoma: dolamaginako, ale ba:be Helodawoeno mahilamo la: bikiyahalama:ta ebegodone nikula:la:.”

¹⁵ Huiyatiya kuba gobogobote iba:tamo na:goiya:, “Ya:suku ba:gala Poloko na iya:tawala, huiyatiya la: puya:tela:ka:?” ¹⁶ Ba:bene kuba gobogobagoeno dubuti ko heloago iba:tamo pepategate ibi kubanomamo ba palukuli ibino kaliko pipikulamelelamete, iba:te genamane hawi ka:ka:la:halama:go kikipuiya ba: dito alahutihuya:.

¹⁷ Ba:bema: Epesese ko habalo demede-honama:, ba:bi Yu tawakalubi ba:gala Guliki hoponapi atumu, ibi hiliyonomate ba:be komo duliya: iba:te konomamo toletolehote Kodawa Ya:sukunu mahilo hunamo ba:bo adipatiya:.

¹⁸ Ba:ba tetelo hiliyonomo tawakaluba:te Ya:suku hibima: miditi, ba:bene iba:te tawakalubino holoholo hapuamo pelamete ibino kuba ododili komokomo ba:bo pehawakalilamiya:. ¹⁹ Ba:gala ba:be atu tetelo komo giwali ododilipa:te ibino giwali iya:tawaha buka wadahete tawakalubi hiliyonomate ba ulamita koa:mo ba: dito pepuhamidahaliya:. Ba: hibila, iba:te da:kubahilamiya: ba:bi bukoeno huiya kuititi konomola, deha:potoha:, iyo, ba:bi buka

hiliyonomoeno huiya da:ka:lamiholiya: ba: 50
taosene manima: ediya:. ²⁰ Ba:bema: ba:moe
ododi gabodo Godokono tabote helonomoma: ba
eda: ba:be hopo konomamo ba:bo tuya:.

*Epesese Ko Habalo Ko Mauba Komote
Polotamo Duluhukuya:*

²¹ Ba:moi komate da:wibohuya:, ba:ba tetelo
Polote nopo bihatiya: Ma:sadoniya ba:gala
Guliki hopodo petote Yelusalema ko habamo
gala kakanuluhukuma:. Ebete na:goiya:, “Na
ubila Yelusalemalo tete nanেকেle nemedete,
ba:bene na Loma ko haba umima: kotoma:nemo.”

²² Ba:bene Ma:sadoniya hopamo toheno Polote
ebeno owalubipi netewa Timotiko ba:gala
Elastasiko ba:be hopamo dopamo noelamiya:,
huiyatiya ebete A:isiya hopolo tete nanেকেle gala
kakemedema: goelo iba:go katuya:ha:. ²³ Ba:bene
ba:ba tetelo Ya:suku Hibima: Midi Gaboma:
Epesese ko habalo eta ko kubanomote ba:ma
ka:na uluhukuya:.

²⁴ Ba:bolo eta dubuti nemedenami, ebena
mahilo Dimitiyasitila, ebe ba: siliba ilinamo
ida:da:li ododilidawala. Ba:ma ka:na ebete
ebeno ko bisnisi ipuwalo eta habali ida:da:li
Atimisiko mabuma: ebe adikumino genama
hegehege siliba ilinamo dododilinakui, ebe
ba:gala ebena okopa:te tawakaluba:tamo
kolowamilo koko mani buwatanakuya:, iyo,
tawakaluba:te ba:bi hegehege genama mana:mo
uwatete ibino genama gulu patapata hunamo
ba nimiya:te Atimisiko emalagidololo ebe
ba:bo adikuminakuya:. ²⁵ Ba:bene eta hegelalo
Dimitiyasiti ebena okopi ba:gala komo ida:da:li

ododilipi, ibi hiliyonomago tabo koga:lama: ka:lamiti iba:tamo na:goiya;, “Dubala;, la:iya:tawahala aeno bisnisi ipuwalo a koko maninomo bododilinakoma;, iyo, ba:moe ba:aeno ka:ka:la. ²⁶ Huiyatiya ba:moe dubu Polote bada komo kododina, la:le la:eno baida:mo uminakomata ba:gala galamo ulihonakomata. Ebete na:goenako tawakaluba:te kokotamo dododilinaka ba:bi ida:da:lino helo kitanaha;, hibi Godo keba ka:nala:ka: eba ka:naha:. Ba:bema: aeno Epesese habalo ba:gala ba:moe A:isiya hopo konomolo tawakaluba:te ebeno tabo uliti hibima: ga:late ibino ida:da:li adikulame ipuwane ohobila:huya:. ²⁷ Diyala, ale eta komo ododihino tatalila tawakaluba:te aeno bisnisi ododi komo kubama: da: ga:lamena;, ba:gala atu tetelo iba:te Atimisiko Adikumino Hiya: Genamamo alehawamina komoma:diya:da:temena:. Ba:be mabuma: ba:ma tetelo tawakalubi hiliyonomate aeno A:isiya hopolo ba:gala ba:moe hopo konomolo dadikuminaka, ba:be aeno ida:da:li Atimisiko ebeno helo konomo kowibomema:ne!”

²⁸ Ba:bema: ulihopi hiliyonomate ba:be taboma: konomamo maubahalete ga:ga: ekelalameheno iba:te na:ga:luya;, “Epesese- napino Atimisiko, ebe aeno Kodawanomola!”

²⁹ Ba:bene ibino helo komote haba konomamo da:tuya;, habalubi hiliyonomate konomamo maubahaliya:. Ba:ba tetelo puya:te maubahala:go da:tolamitiya: iba:te Ma:sadoniya hoponapi netewapi Ga:iyasiko ba:gala A:listakasiko heloamo nuwatete habalubino tabo ga:la habamo gahugahulu dito wadimuya:taliya;,

mabu ibi netewapi ba: Polokoba: wapata:nama:
³⁰ Ba:bema: Polote ubila tawakalubi ipuwamo
 tote ibi hidohido tabamo konegelebadilamema:
 huiyatiya Ya:suku ta:matapi ipuwalo ebena
 mabuluba:te ebe na:duhimiya:, ³¹ ba:gala ba:be
 A:isiya hopeno gabomani dubu ipuwalo komo
 Polokono mabuluba:te atumu ebe toemeholo
 tabo ebetamo na:poemiya:, “Ama: habalubino
 tabo ga:la habamo akapa:la!”

³² Ba:bene ba:ba tetelo habalubino kapiyuimi
 ipuwalo ko mauba komote hibinomolo
 uluhukuya:, komopa:te ga:ga:lo eta tabo
 ga:lanakui, eta tabo ga:lanakui, ba:ba ka:na
 ewagelitiya:, ba:gala atu tetelo komopa:te
 ukui bilibilima: eda:hutiya:, mabu iba:te
 kiya:tawahuya:ha: tawakaluba:te kapiyuimi
 habamo badama: ka:pelamiya:. ³³ Ba:bene komo
 Yu dubate ibino eta lumagi A:lesandatamo
 helo ba ikame, ebete tawakalubino dopo
 hapulu mahigate kokoto ba:bo a:midahuya:
 tawakaluba:te tabo ga:la kekelalamema:
 mabu ebe ubila iba:tamo owalubi tabo
 kolamagima:. ³⁴ Huiyatiya iba:te ebe umihote,
 ebete Yu lumagima: deda:na ba:be komo
 iya:tawahate ibulunomo kapimilo ga:ga: gala
 na:katupuimiya:, “Epeseenapino Atimisiko, ebe
 aeno Kodawanomola!”

Ba:bene iba:te tete ga:ga:nomo ba:ba ka:na ba
 ewagelita, ³⁵ eta gabomani dubu, ebe ba: Epesese
 haboeno kukala iya:tulamedawala, ebete ibi
 tatabuilamete iba:tamo na:goiya:, “Epesese
 dubala:, hiliyonomo tawakalubi iya:tawahala,
 aeno Epesese ko haba ba: Kodawa Atimisiko

Adikumi Genamoeno hopola. Ba:gala ibi iya:tawahala, ba:be habali ida:da:lino talona nakola konomo Hunu Habane atamo ya:lo peguya:, ka:lo ba: aeno habalo bitana ale hidamo kuminama:.³⁶ Ba:bema: numa:la:, mulu iya:tawa lumagigodolo helo kitanaha: Atimisikono komoma: ha:da tabo goema:. Ba:be mabuma: la: ukui bilibilihino tatabalo na:pola:nala:, daedae ukuilo eta kuba komo akododa:la:!

³⁷ “Ba:bema: la: ba:moi dubu netewapi ba:mamo badama: ka:magahaleoma? Iba:te Atimisiko Adikumino Genamalo pilo komo kododiha:, ba:gala iba:te aeno ida:da:lino komoma: eta kuba tabo kaga:laha:.³⁸ Ba:bema: Dimitiyasiko ba:gala ebeno okopi, iba:godolo mauba komo eta lumagitamo hibilo ditana, wadiyala iba:te aeno gabomani dubatamo na:tolama:mena: tabo anagiya:midapino holoholo hapulu konolowabeletihuima:.³⁹ Ba:gala la: eta komo umi ubi dihatitama, wadiyala komo habaluba:te la:go pekapiyuimiti tatabalo kopega:lama:nemata, Loma gabomaniti atamo helo dikaa:mena ba:ba ka:na.⁴⁰ Ba:bema: nale la: begoelamemata, la: hidamo! Ale ka:lo kebe komo kododima:, Loma gabomana:te dulimina:, diyala, iba:te ba:be komo haba kubahimi komoma: da: ga:lamena:, ba:bene iba:te atamo kuba huiya hibinomolo kikaa:mema:na: mabu aeno mauba komo ipuwalo hibi komo kitanaha:.”⁴¹ Ba:bene ebeno tabo olamagi da:wibuya:, Epesese haboeno kukala iya:tulamedawate tawakalubi hiliyonomo ibino genamamo ba: dito oelameholiya:.

20

Polote Ma:sadoniya Ba:gala Guliki Hopamo Gala Da:katuya:

¹ Ba:bema: Epesese habanapino ko mauba ko-mote da:wibuya:, Polote Ya:suku ta:matapi ebetamo ka:lamiti ibi komo tabamo ba owalubili yawo tabo goete Ma:sadoniya hopamo ba:bo tuya:. ² Ba:bene ebete ba:be hopo konomolo ba nepata:, ebete sose tawakaluba:tamo owalubi tabo hiliyonomo olamaginatote Guliki hopamo ba: dito nuluhukuya:.

³ Ebete ba:bolo netewa-kapiya manome ba nemedede, ba:bene ebete Siliya hopamo palai boga:go toma: goiya:. Ba:ba tetelo komo Yu dubate huiyatiya ebe anakapumima: nopo da:tamotiya:, Polote ba:be komo uliti ebene ukui hiya:ma: miditi Ma:sadoniya haka gabodo gala na:kapiya:. ⁴ Ba:ba tetelo ba:moi dubate Polokoba: tolamiya:, Beliyapani Pilasikono gudu Sosipatako, ba:gala Tesalonaikanapi dubu netewa A:listakasiko ba:gala Sekandasiko, ba:gala Debinapi Ga:iyasiko, ba:gala Timotiko, ba:gala A:isiya hoponapi dubu netewa Tikikasiko ba:gala Topimasiko, iyo, ba:moi dubate Poloko bana tolamiya:. ⁵ Ba:bene iba:te dopamo tolamete Talowase habamo nikuliti a ba:bo nelatia:mitiya:, ⁶ huiyatiya Pilipai ko habalo paibo hegela da:peniwibuya:, ba:ba tetelo a komopa:te Hunamo Mahigaha: Palawa Baa: Poko ododiti, ba:bene ko palai boga:go Talowasa:mo tolamete Polua:tamo ba:bo nikuliya:ma:. Ba:ba tetelo ale iba:go kapimilo sa:ba:ni hegela ba:bolo nemediya:ma:.

*Polote Eta Dulu Talowase Habalo Godokono
Tabo Dolamaginiya:*

⁷⁻⁸ Ba:bene Satade dulu ale Ya:suku emalagidolo baa: nahama: eta hunu genamalo ditanami ba:be ko habamo da:kapiyuiminiya:ma:, ba:be kapiyuimi bahilo wuiki alo hiliyonomate wamotehoniya:. Ba:bene Polote eta hegelalo toma: ba ewagelena, ebete Godokono tabo olamagi ga:gima:tepanate iwa tetenomamo ba:bo nuluhukuniya:. ⁹ Ba:ba tetelo a ipuwalo eta uli ape dubuti na:lutiya:, ebeno mahilo Yutikasitila, ebete alulu tetelo ba luta ko unomote ba:bo laweniya:. Ba:bema: Polote tabo ga:ga:nomo ba olamagina Yutikasiko uti da:laweniya:, ebete ba da:da:gahana ba:be toela genama hununi hopamo ba:bo peganiya:, ba:bene komo tawakaluba:te pepalaganate ebe da:padipateniya: hoenomo bepuminiya:. ¹⁰ Huiyatiya Polote da:pihitiganiya: ebeno ape Yutikasikono bodolo hunamo pemowatiminate ebe ba a:pa:watamena na:goeniya:, “La: katoletolehonala:, ebeno ka:ka: bitama:na!” ¹¹ Ba:ba tetelo Polote gala kanodolonate Ya:suku emalagidolo baa: wakamihonate ale kapimilo ba:bo nahaniya:ma:, ba:bene tete ga:ga:nomolo ebete ago tabo ba olamagimina hegela ba:bo owalohuya:. Ba:bene Polote a miya:poete ba: dito tuya:, ¹² huiyatiya Yutikasiti gala ka:ka: da:kalaweniya:, ebeno tawakaluba:te ba:bema: ko kalakalago ebe ebeno genamamo ba:bo magatuya:.

*Polua:te Talowase Habane Mailitase Habamo
Da:tolamiya:*

13 Ba:ba tetelo Polote A:soso habamo dopamo tuya: haka gabodo, huiyatiya a komo ba:bamo ko palai boga:go tolamiya:ma:, mabu Polote a ba:ma ka:na kiyaa:miya: ale ebe ba:bolo konatopima:. 14 Ba:bema: ale eba:go A:soso habalo da:naluguya:ma:, ebete ale da:tolamiya:ma: ba:be boga:mo ololote a hiliyonomate kapimilo Mitilina habamo ba:bo na:hiwaliya:ma:. 15 Ba:bene Mitilina habane katolamete eta hegelalo Kiyosi kiyamo nikuliti, ba:bi kiyoenno dododo tolamete eta hegelalo Samoso habamo na:hiwalete, eta hegelalo Mailitase habamo dito nikuliya:ma:. 16 Ba:ba tetelo Polote ebeno nopo ba:ma ka:na ihatiya:, ebete ko palai boga:go ba to Epesese ko haba dito konegogoloma:, mabu ebe ubihinola ba:be A:isiya hopolo tete ga:ga:lo nemedede, huiyatiya ebe ubila Yelusalema ko habamo tiyolo tote Pentekose Poko* ebe hulupida: kododima:.

Polote Epesese Sose Watowatopa:tamo Ebeno Kuititi Tabonomo Dolamagiya:

17 Ba:bene Polote Mailitase habane tabo benoemiya: Epesese sose watowatopa:tamo iba:te ebetamo kopelamema:. 18 Ba:bi watowatopa:te ebetamo da:pikuliya:, ba:ba tetelo ebete iba:tamo na:goiya:, “Na dopo tetenomolo A:isiya hopamo da:pimo, ba:be hegelane tupuimiti komo hegela hiliyonomo ipuwalo la:godolo kebako emede ka:pemedenamimo, la: ba:be komo

* **20:16:** Buka ka:lamihole dawawa, ama: ubi dihatemena: ba:moe Yu tawakalubino eta Pokoenno ipuwa kiya:tawama:, wadiyala ama: ba:moe atu Oelamepi Buka 2.1 komoenno owalubi tabo numiya:.

iya:tawahala. ¹⁹ Ba:ma ka:na na ha:kiya na hopamo ihatelo Kodawa Ya:sukunu oko ba powatina ihi baida:go pepata:namimo, mabu Yunapa:te natamo temeteme ba ikanamena na anakapunamema: ewagelenama:.

²⁰ Huiyatiya ba:be tete ga:ga:nomolo la:kowalubilima: Godokono tabo olamagima: na katoletolenamiha:, ba:bema: komo hiliyonomo tetelo nale hawakala bahilo ba:gala la:eno hiya:hiya: genama gulu la: ba iya:tulame nale eta kapiya komo kotanakuiha:.

²¹ Iyo, ba:ba tetelo na Yu tawakalubi ba:gala Yuha:pi atumu, ibi hiliyonomo a:kiyalamenakuimo, iba:te ibino kuba ododili ipuwane Godotamo ohobila:hate Kodawa Ya:suku hibima: komidima:.

²² “Ba:bema: ka:lo la: numa:la:, na Godokono Gobogobote da:kiyanami ba:be komamo papamiwatate Yelusalemamo toma: ewagelemo, huiyatiya na iya:tawaha: ba:bolo natamo bada komate dikulihomena:.

²³ Huiyatiya Godokono Gobogobote na diya:tunami ba:be kapiya komo biya:tawanamo, hiliyonomo habahabalo du genamoeno temeteme ba:gala komo kodakoda komate na belatinamena.

²⁴ Huiyatiya naeno ka:ka:nitanana, nale koamo a:kemalagidolamo. Kodawa Ya:suti natamo ya:lo dikanamiya:, ba:be oko ba: Godokono Hido Tabo olamagi okola, ba:bema: ba:be tabo olamagi ipuwalo nale Godokono malemale komo hawakalimima: oko kuitita:mo hibi-nomolo konuluhukuma:nemo.

²⁵ “Ba:moe komo ba: hibila, Godote Ko Gawadubuma: deda:na, nale ba:be komo la: ipuwalo olamaga:go pata:namimo. Huiyatiya

naeno mabuluba:la:, ka:lo na niya:tawutamo la: hiliyonomate naeno holoholo gala a:kuma:mata, ²⁶ ba:bema: ka:lo hegelalo nale la: bikiyalamemata, la: ipuwalo eta lumagino ka:ka:te da:nalatidimini, ba:be komote naeno kubama: a:keda:mene. ²⁷ Ba: hibila, Godote tawakalubi hiliyonomatamo ebenu ubi keba ka:na kihatena iba:te kododilinama:, nale ba:bi hiliyonomo komokomo la:tamo olamagima: katoletolemaniha:, ba:bema: nale la: ba iya:tulame eta kapiya komo kotanakuiha:.

²⁸ “Ba:bema: watowatopa:la:, la: ha:kiya la: ba:gala la:eno sipi-goegoe hiliyonomo hidamo nulamenala:, mabu Godokono Gobogobote la: ibi ulamepima: a:midilia:ta. Iyo, wadiyala la: Godokono sose tawakaluba:tamo hidohido baa: nikalamenakuya:la:, mabu ebete ebenu hawa:mo ibi uwatiya: iba:te ebenu gugudima: keda:hanama:. ²⁹ Na iya:tawala, nale la:godone duluhukumu, ba:ba tetelo helohelo tumu gahagahate la: ipuwamo pa:pa:la:hate la:eno sipi-goegoe kubanomamo kopaloholema:na:.” ³⁰ Ba:gala la:eno tawakalubinomo ipuwalo komo dubate mahila:halete Godokono hibi taboenu ipuwa komokomo ohoba:midalete huiyatiya ha:da taboma: komidilima:na:, Ya:suku hibima: midipi kuba emogabuimi gabamo komagatalema:.” ³¹ Ba:bema: la: uliholo nemedeniya:la: ba:gala naenu komo akadodala:!” Ba: hibila, nale netewa-kapiya gogo ipuwalo naenu ihi baida:go du ba:gala hegela hiliyonomolo la: hiliyonomo iya:tulamenakuimata.

32 “Ba:bema: ka:lo nale la: Godokono kokotamo miya:temata, ebeno malemaledo la:tamo da:pi ebete ba:be tabamo la: hidamo kobuiya:minalenama:. Iyo, ebe modobola la: kokodakoduilamema:, ba:bene ebete ya:lo ebeno talona tawakalubima: da:midiliya:, ba:bi tawakalubi ba:gala la:, ebete ebeno hidohido komo la: hiliyonomatamo kapimilo kikalameholema:na:ta, ebete dopamo hibinomolo keba ka:na ka:goiya: ba:ba ka:na. 33 Numa:la:, nale la: ipuwalo eta lumagino mani ba:gala pupulino ilina naeno ukuia:mo kuhiliminakuiha:. 34 La: iya:tawahala, na ha:kiya ba:moi kokoto netewamo nale oko ba owatina, na ha:kiya na ba:gala nago da:wapata:lamenama: aeno modoboha: komokomo a:modobuilamenakuimo. 35 Ba:ma ka:na nale hiliyonomo ododili komokomo ipuwalo la: iya:tulamenakuimata, la:le hiya:hiya: oko kodakodalo ba owatiho mani uwatete awaepi ba:bo kowalubilinama:. Iyo, Kodawa Ya:suti dopamo kebe tabo ka:goiya:, wadiyala la: ba:be tabo gala na:kemalagidolala:, mabu hibila, ebete ba:ma ka:na goiya:,

‘Ilina uwate tetelo
 hopo haboeno kalakala bitana,
 huiyatiya eta lumagitamo ikame tetelo
 Godokono kalakalate ama: ipuwalo
 konomoma: keda:ma:ne.’ ”

36 Ba:bene Polokono tabo olamagi sose watowatopa:tamo da:wibuya:, ba:ba tetelo ibi

hiliyonomate ebe bana pupamo gagahiditi
toetoe tabo Godotamo ba:bo adipatiya:.
37-38 Ba:bene ibi hiliyonomate boge utihole
baha:mo kapimilo da:nepalagutiya:, iba:te Poloko
a:pa:watameholo ba:gala ba aboeteho ko tepo
temetema:go ihimitiya: mabu Polote iba:tamo
ba:ma ka:na olamagiya:, iba:te ebeno holoholo
gala a:kuminakamena:.

21

*Polote Yelusalemamo Ba To Hiya:hiya: Haba-
habamo Duluhukuhunatuya:*

¹ Ba:ba tetelo ale Epesese hibima: midipa:tamo
yawo tabo ga:late kehaha: kolomo a:hiwalenomo
na:hiwalete Kosa hopamo ba:bo nikuliya:ma:,
ba:bene eta hegela a Lodesa hopo nelawete,
ba:bene Patala habamo dito tolamiya:ma:.
² Ba:bolo Ponisiya hopamo a:hiwama: ditanuya:
ba:be eta ko palai boge ale numiti, ba:ba
tetelo a ba:be boga:mo nololote tolame ba:bo
netupuimiya:ma:. ³ Ba:bene ale da:tolamiya:ma:
Saipalase hopo numiti pele hapuamo ba a:mida
ale Siliya hopamo na:hiwalete, namutudawate
ebeno boge Taya ko habamo dito nutiya: ebeno
ilina kokolowamima:. ⁴ Ba:be habalo ale
komo Ya:suku ta:matapi ohola:go petolamete
ibi nulamete sa:ba:ni hegela iba:go ba:bo
nemediya:ma:, ba:bene kebe kuba komote
Polotamo duluhukumini, iba:te ba:be komo
Godokono Gobogoboeno heloamo iya:tawahate
ebe na:kiyahamiya: ebete Yelusalemamo
a:katoamene. ⁵ Ba:bene boge namutudawate
atamo kebe tete dikaa:miya:, ba:be tete

duluhukuya: ale ibi miya:palema: ga:late
 boga:mo ba:bo pepalaguya:ma:. Ba:ba tetelo ibi
 hiliyonomate ibino kamenakamena guguda:go
 a miya:poema: habane ago pelamiya: boge
 utihole baha:mo, ba:bene a hiliyonomo kehaha:
 kolomo dodolo pupamo pegagahiditi Godotamo
 toetoe tabo ba:bo padipatiya:ma:. Ba:be komo
 da:wibuya:, komopa:te komopa:tamo yawo
 tabo ga:late ⁶ ale boga:mo ololote iba:te ibino
 genamamo gala dito kawilaliya:.

*Polote Sisaliya Ko Habalo Tete Nanekelero
 Da:nemediya:*

⁷ Ba:ba tetelo Taya ko haba miya:pate ale ko
 palai boga:go tolame gala na:katupuimiya:ma:,
 ba:bene Tolameyasi habamo da:nikuliya:ma:,
 ba:bolo hibima: midipi ekaka:tamo kalakala
 tabo nega:late kapiya du iba:go ba:bo
 nelahaniya:ma:. ⁸ Ba:bene eta hegelalo ale
 Sisaliya ko habamo nikuliti Godokono Hido Tabo
 atedawa Pilipikono genamamo nalehawaminate
 ba:bo nemediya:ma:. Hibila, Yelusalema sose
 tawakaluba:te dopamo sa:ba:ni dubu Godokono
 oko owatima: duwatiya:, Pilipiko ba:bi tuputupu
 okopi ipuwalo ebe ba: etala, ⁹ ba:gala ebegodolo
 ebene netewa-netewa koko bohelemela:te
 emedenama:, Godokono Gobogobote ebene
 hiya:nomo helo iba:tamo ikalamiya: ebene tepo
 ipuwoeno ukui kohawakalilamenakoma:.

¹⁰ Ba:bene ale komo hegelalo ba:bolo ba emede,
 eta Godokono ukui hawakalimidawa A:gabasiti
 Yudiya hopone atamo ba:bo puluhukuya:.

¹¹ Ebete a pua:mete Polokono kamake lawete ebe

ha:kiya ebeno nato kokoto ba matuhulamehole na:goiya;, “Godokono Gobogobote ba:ma ka:na goita, ‘Yunapa:te Yelusalemalo demedehona, kebe dubuti ba:moe kamake da:pulinako iba:te ba:be dubu heloamo lawete Yuha:pa:tamo konikalamema:na: ebe kokubahimima.’ ”

¹² Ba:ba tetelo a ba:gala komopi ba:moe tabo duliya:ma:, ale Poloko na:toemehuya:ma:, “Ama: Yelusalemamo akatoala!”

¹³ Ba:bene Polote aeno tabo huiyalo na:goiya;, “Natamo badama: kihimiutama? Mabu keka: la:le tepo temeteme natamo ikanamema: dewagelitama? Ba: hibila, nale a:hidomo Yelusalemalo komopa:te naeno ape hala:mo matumihoma:, ba:gala naeno kalakala bitana ba:bolo Kodawa Ya:suku mabuma: hoe.”

¹⁴ Ba:ba tetelo ale Polokono ukui hiya:ma: midi kamodobuya:ha:, ba:bema: ba:be komo dumiya:ma: ale na:ga:luya:ma:, “Kubahenola, Godokono ubi komote nuluhukamene.” Ba:bene ale eta tabo kaga:luya:ha:.

¹⁵ Ba:bene ba:be komo da:wibuya: ale aeno ilina hiduilamete Yelusalema ko habamo haka gabodo ba: dito tolamiya:ma:. ¹⁶ Ba:ba tetelo komo Ya:suku ta:matapa:te ibino Sisaliya habane a da:buiya:minoenatuya:, iba:te a Nesonikono genamamo dito magatoiya: ale ba:bolo konemedema:. Nesoniko ba: Saipalase hoponapila, dopo tawakaluba:te Ya:suku hibima: da:midiya: ibi ipuwalo ebe ba: etala.

*Yelusalema Sose Watowatopa:te Poloko
Da:tutumutiya:*

17 Ba:be atu hegelalo Yelusalema ko habalo demedehonama: ba:bi hibima: midipi ekaka:te a ko kalakalago uwatiya:. 18 Ba:bene eta hegelalo a hiliyonomate Polokoba: Ya:imesiko umima: da:tolamiya:ma:, ba:ba tetelo ale ebe komo sose watowatopi hiliyonomago ba luta ba:bo numiya:ma:. 19 Ba:bema: Polote iba:tamo kalakala tabo negoete, Godote ebeno oko ipuwado kebe hiliyonomo komokomo Yuha:pi ipuwalo dododilinakui, ebete ba:be komo iba:tamo ba:bo hawakalimiya:.

20 Iba:te ba:moi tabo dulihuya: Godoko milimiholo na:ga:luya:, “Aeno naniwi, kalakala konomola, huiyatiya ba:moe eta komo hidamo numa:, a Yunapi ipuwalo kebako hiliyonomo taosene tawakaluba:te Ya:suku hibima: a:midiya:. Huiyatiya hibila, Godote Moseseko ipuwado aeno iniwala:tamo dikalamiya:, ibi hiliyonomate ba:bi Tutumu Tabo ta:matalema: konomamo emalagidolena. 21 Ba:bema: komo hibima: midiha: Yunapa:te aeno komo ekakino ukui kubahilamelelanelo dopamo ba:ma ka:na kiyalamiya:, hiya:hiya: muhulu hopolo demedehona ama:le ba:bi Yunapi a:niya:tulamenakata iba:te Mosesekono Tutumu ipuwane kohobila:ma:. Ba:bene iba:te amia:no komoma: eta ha:da tabo bekaga:luya: ba:ma ka:na, ama:le tawakaluba:tamo talona bihatelamenata ibino dubu guguda:tamo Godokono tama itamida kukala komiya:telamenakoma: ba:gala aeno iniwalino komo hiya:hiya: komokomo kododilinakoma:.

22 “Ba:bema: a keba ka:na na:kewagelema:? Hi-

bila, iba:te amia:no pe komo kiya:tawahama:na:,
²³ ba:bema: a ubila ama: ba:moe komo nododiya:
 Aeno kapiyuimi ipuwalo netewa-netewa
 dubate ba:pola:na, iba:te dopamo tawakalubino
 holoholo hapulu tabo olamagimiya: ibino ape
 Godotamo hibinomolo kikamehoma:. ²⁴ Ibino
 tete ba: na:pe, ba:bema: wadiyala ama: ibi
 magatalete ibi hawakala na:nowalubiliya:,
 hawa:goeno ilina mana:mo uwatete Godotamo
 ba nikameho ibino tepo ipuwoeno dalowa:
 kupula:lalamema:. Ba:bene ama: iba:go tote
 hinibo elepeho iya:tawahapa:tamo mani
 nikalamiya: iba:te hinibo elepeho komo
 kuwatema:. Ba:moe gabodo tawakalubi
 hiliyonomate kiya:tawahama:na: komopa:te
 amia:no komoma: ha:da tabo da:ga:lanana ba:be
 tabo hibiha:, huiyatiya iba:te kumima:na: ama:
 atumu Mosesekono Tutumu Tabo ipuwalo
 bemedinata. ²⁵ Ba: hibila, a sose watowatopa:te
 dopamo Yuha:pi hibima: midipa:tamo leta
 oemima:, iba:te Mosesekono Tutumu ipuwalo
 keba ka:na na:kemedehonamena:. Ba:be
 leta taboeno komo ba:ma ka:nala, komopa:te
 ida:da:la:tamo dikalamenaka iba:te ba:bi
 ilina a:kanahanakamena:, ba:gala kokobe
 dowa:ga:dililamenaka ba:bi ilina naha
 talonala mabu hawiti ba:be katene ipuwalo
 bitana, ba:gala iba:te kamena pilo dubu pilo
 a:kododilinakamena:.”

²⁶ Ba:bene eta hegelalo Polote ba:bi
 netewa-netewa dubu magatalete ebe ba:gala
 ibino tepo ipuwoeno dalowa: komoma:
 Godotamo hawa:goeno ilina ba:bo nikamehuya:.

Ba:bene ebete Godoko Adikumino Hiya: Genamoeno kala imi ipuwamo nopegate ibino mahilo ba nimiya:te okodawa ba:bo nikiyamiya:, “Sa:ba:ni hegela da:wibomene, nale ba:moi dubago gala kapete ibino hiya:hiya: komokomoma: kuititi hawa:goeno ilina Godotamo kopikamehoma:nemo.”

Godoko Adikumino Genamalo Yunapino Maubate Polotamo Duluhukuya:

²⁷ Ba:bene sa:ba:ni hegela wiboma: ba tatali, komo Yunapa:te A:isiya hopone dopamo da:pelamiya:, iba:te eta hegelalo Poloko Godoko Adikumino Genamalo ba:bo numiya:. Ba:bema: iba:te kuba ukui lawete ubi bihatiya:, ba:bolo da:pola:nuya: ba:bi tawakalubi hiliyonomatamo helo ikalamete iba:te Polotamo komaubahalema:, ba:bene iba:te Poloko heloamo lawete ²⁸ ga:ga:lo na:ga:luya:, “Isalaela dubala:, la: a nowalubia:la! Hopo konomolo hiliyonomo tawakalubi kubamo da:magatalena, ba:moe ba:be dubula! Ebeno iya:tulame ipuwado ebete aeno tawakalubi ba:gala aeno tutumu komokomo ba:gala ba:moe talona genama bekubahilamenako! Ba:gala eta hegelalo ebete komo Yuha:pi ba:moe Godoko Adikumino Genamamo magahete aeno talona haboeno kukala adikamidali!” ²⁹ Iba:te ba:moe tabo bega:luya: mabu eta hegelalo iba:te Poloko ba:gala eta Epesesenapi dubu Topimasiko Yelusalemalo badi wapatitalo dulamiya:, ba:bema: iba:te ba:ma ka:na emalagidoluya:, Polote ibino talona adikamidalet ba:be Yuha: dubu Godoko Adikumino Genamamo a:magata, huiyatiya ba:be komo hibiha:.

³⁰ Ba:ba tetelo Yelusalema ko habalo tawakalubi hiliyonomate ba:be tabo dulihuya:, iba:te hapuhapuni ba:bo pipulila:huya:. Komo iba:te Poloko heloamo pelawete Godoko Adikumino Genamane adimuya:tate, ba:bene genama umipa:te kaloeno gigiho dito kalapilahaliya:.³¹ Iba:te Poloko anakapumima: ba ewagelita, Loma gabomanino alaholohopino watodawate ba:bo iya:tawuya: Yelusalemalo alaholo komo konomote uluhukuta.³² Ba:bema: ba:ba tetenomolo ebete ebene komo hopopi ba:gala alaholohopi dubu uwatete tawakalubino alaholoho komo duhimima: ba:bo pipulila:huya:, ba:bene tawakaluba:te ibino pelame komo dumiya: Poloko anagalimiho ba:dito ekelalamiya:.³³ Ba:bene alaholohopino watodawate Poloko tama:mo pete ebene hopopi na:kiyalamiya:, iba:te ebe lawete auli hale netewamo ebe komatuhumihoma:, ba:gala ebete tawakalubi nalateda:liya:, “Ba:moe dubu potela:ka? Ebete bada kuba kododi?”

³⁴ Ba:ba tetelo komo tawakalubi hiliyonomate ga:ga:lo eta tabo ga:lanakui, eta tabo ga:lanakui, ba:ba ka:na ewagelitiya:. Ba:bema: iba:te howele konomo ba ododita alaholohopino watodawate ba:be komoeno ipuwa hidamo laweheno ebene hopopi dito kiyalamiya: iba:te Poloko gabomanino genamamo komagatama:, ba:be konomo genama ba: Lomanapi alaholohopino oko genamala ba:gala laha genamala.³⁵ Ba:bene iba:te Poloko ebamo magatate genamoeno wakolamo ba na:putihole ebene ka:ka: mula:mema: ibino kokotamo ebe hunamo ba:bo adipatiya:, mabu

habalubino mauba komote konomamo uluhuku-tiya:. ³⁶ Ba:ba tetelo ibi hiliyonomate Poloko helo konomago ba ta:mahe alaholohopa:tamo ga:ga:lo na:ga:lanapiya:, “Ebe nanakapuma:la:! Ebe nanakapuma:la:!”

Polote Yu Tawakaluba:tamo Tabo Olamagima: Alaholohopino Watodawa Da:kiyamiya:

³⁷ Ba:bene Loma gabomanino alaholohopa:te Polokoba: ibino konomo genama guamo na:pa:la:haheno, dopamo ebete ibino watodawatamo na:goiya:, “Na eta tabo ama:tamo ba:ka:goemo?”

Alaholohopino watodawate la:wa:lo na:huiyuya:, “O! Ama: Guliki tabo iya:tawala!

³⁸ Ba:bema: eta Isipitinapi dubuti ebene 4,000 dubu dito hopamo magatalete a Loma gabomana:tamo alaholo nopo da:netamoti, ama: ebete:ha:. Diyala, ama: da: eta hoponapila:.”

³⁹ Polote ebene tabo ba huiya na:goiya:, “Na Yunapila, na Silisiya hopoen Tasase ko habalo hawakaluya:mo, ba:bema: hibila, naeno haba deha:poto habaha:. Na ama: betoemehomata, nale naeno tawakaluba:tamo tabo kolamagima:.”

⁴⁰ Ba:bene alaholohopino watodawate mod-oboma: goete, Polote genamoeno wakola hunulu utiti ebene kokotamo tawakalubi ba duhilame, ba:bene ibino tabo ga:la komo dito ekelalamiya:. Ba:ba tetelo ebete Yu tawakalubino tabamo olamagi ba:ma ka:na tupuimiya:,

22

¹ “Naeno ekaki, nabi, naeno kuba ododiha: komo la:tamo dolamagimo, la: nulia:la:.” ² Ebete

iba:tamo Yu tabamo dolamagitiya:, iba:te uliti tabo ga:lahaheno tatabanomolo pola:nuya.

Ba:bene Polote gala na:kagoiya:, ³ “Na Yu lumagila, Silisiya hopoeni Tasase ko habalo hawakaluya:mo, huiyatiya na ba:moe Yelusalema habalo apete, ba:bene komo hiliyonomo gogolo Gameliyellate na iya:tunamenakui. Ba:bene ebeno iya:tumi ipuwane Godote aeno iniwala:tamo kebe Tutumu Tabo dikalamiya:, nale ba:bi komokomo kodakodalo ba uwate naeno ape konomo Godokono okamo ba:bo ihatiya:mo, ka:lo la: hiliyonomate keba ka:na kemedeonama ba:ba ka:na. ⁴ Ba:bema: komo gogolo nale ba:moe ukuido puya:te Ya:suku Hibima: Midi Gabodo da:wapata:lamenama: iba:tamo koko temeteme ikalamenakuimo. Iyo, nale ibi ipuwalo dubu ba:gala kamenakamena heloamo uwatenakuimo du genamamo dito niya:hekenakuimo, ba:bene komopa:te ibi danakapulamenakui na ba:be komoma: ba:bo kalakalanakuimo. ⁵ Ka:lo nale kebe tabo dolamagitamo ba:be taboeni hibi komo Godotamo hawa:goeno ikamehopino Hununomo Watodawa ba:gala komo Ka:nisolo dubu, ibi hiliyonomate iya:tawahala. Iba:te natamo komo leta ikanamehonete Dama:sakase habamo na dito oenamiya: nale aeno Yunapi ekaka:tamo ba:bi leta konikalameholema:. Ba:ba tetelo na ubi bihatiya:mo, nale ba:be habamo ba nuluhuku Ya:suku ta:matapi ba:bolo nuwatete hala:mo matuhulameholete Yelusalemamo magahetele iba:tamo kuba huiya kopikalamema:.”

Polote Ya:sutamo Keba Ka:na Kohobiguya:

Ba:be Komo Da:hawakalimiya:

⁶ Ba:bene Polote ebene tabo moga:melo gala na:kagoiya;, “Huiyatiya na hegela tulilo Dama:sakase haba tama:mo duluhuku-natuya:mo, ba:ba tetenomolo Godokono Hunu Habane alo konomote ba pihitiga hegellate da:la:wa:hiya keba ka:nala:ka;, na ba:be alote ba:ba ka:na panagogobeya:midadiganiya;. ⁷ Nale hakamo gate tabo ba:ma ka:na uliya:mo, ‘Solo, Solo! Keka: mabu ama:le natamo koko temeteme dikanamena?’

⁸ “Nale na:huiyuya:mo, ‘Kodawa, ama: potela:ka:?’

“Ba:bene ebene huiya tabote ba:ma ka:na piya;, ‘Na ba: Ya:suti Nasaletenapila, ama:le natamo temeteme dikanamena na ba:be lumagila.’ ⁹ Ba:ba tetelo kebe dubate nago da:tolamiya;, iba:te natamo dolamagitiya: ba:be lumagino tabo madodo hidamo kuliya:ha;, huiyatiya alo kapiya bumitiya:.

¹⁰ “Ba:bene nale na:goiya:mo, ‘Kodawa, ama: bada ubi kihatiuta nale kododima:?’

“Ebeta na:huiyuya;, ‘Ama: mahigate Dama:sakase haba ipuwamo na:nopega, ba:bene ama:le kododilima: Godote ebene ubi komo ya:lo tetelo dihatiya;, ba:bi komokomo eta lumagiti ba:bolo kokiyahamema:na:ta.’ ¹¹ Ba:ba tetelo naeno baiditi a:duhunamiya: mabu nale alo konomo bumiya:mo, ba:bema: naeno mabuluba:te na kokotamo lawenete Dama:sakase habamo dito magataniya:.

¹² “Ba:bolo eta dubu ebene mahilo A:nanayasitila, ebete Godoko tolemelo Mosesekono Tutumu Tabamo papamiwatanami,

ba:gala Yunapa:te ba:be habalo demedehonama: ibi hiliyonomate ebe tuputupudawama: ga:lanama:. Ebeta na unamema: da:piya: ¹³ na tama:mo putiti na:pegoiya:, ‘Naeno ekawi Solo, amia:no baiditi hidamo na:kagahilameholena!’ Ba:ba tetenomolo naeno baiditi da:hidohidohuya: nale ebe hidamo ba:bo umiya:mo.

¹⁴ “Ba:bene ebeta natamo na:goiya:, ‘Aeno iniwala:te dadikuminakui, ba:be Godote ama: ya:lo a:ka:miya:ta ama:le ebenu ubi komo kiya:tawama:, ba:gala ebenu Tuputupu Okodawoeno holoholo kumima:, ba:gala amia:no galamo ba:moe Tuputupudawoeno tabo madodo kulima:. ¹⁵ Iyo, ama:le ebegodone kebe komokomo kulihui ba:gala kebe komokomo kulamiui, ebe ubila ama:le ba:bi komokomo tawakalubi hiliyonomatamo konolamagama:. ¹⁶ Ba:bema: bada ka:latimiuta? Ama: mahigate beyamo aduti komo na:lawa:. Ama:le ebenu mahilo da:ka:mimina:, ebeta amia:no kuba ukulalemete kadodolemema:na:ta.’ ”

Ya:suti Ebe Yuha:pa:tamo Keba Ka:na Koemiya: Polote Ba:be Komo Da:hawakalimiya:

¹⁷ Ba:bene Polote tabo moga:melo gala na:kagoiya:, “Nale Yelusalemamo gala da:kapiya:mo, eta hegelalo Godoko Adikumino Genamalo eba:go tabo ba ga:lita naeno baiditi hiya:ma: eda:hanamete hido komo ba:bo umiya:mo. ¹⁸ Ba:ba tetelo Kodawate natamo ba:ma ka:na goiya:, ‘Ama: ka:lonomo Yelusalemane tiynomolo nuluhukuya:, mabu

ba:moi tawakaluba:te ama:godone naeno hibi komo a:kalawa:mena.’

¹⁹ “Ba:bene nale na:huiyuya:mo, ‘Kodawa, ba:moenapi iya:tawahala, nale ibino hiya:hiya: baidi ibubulamehole genamalo ama: hibima: midipi dohokenakuimo, nale ibi ba uwate komo alukulinakuimo, komo du genamamo dito niya:hekenakuimo.

²⁰ Ba:gala ibi iya:tawahala, komopa:te ya:lo gogolo amia:no hibi komo hawakalimidawa Stibiniko danakapumi, nale ba:be komo kalakalago ba umita ebe anakapumipino watuino kaliko bulamelelamitimo.’

²¹ “Huiyatiya Kodawate natamo gala na:kagoiya;, ‘Ba:moe habane ama: nuluhukuya;, mabu nale ama: muhululu demede’hona ba:bi Yuha:pa:tamo konoemema:nemata.’”

²² Tabo ulihopi hiliyonomate Polokono tabo hidonomamo ulihonapiya;, huiyatiya ebete Yuha:pa:tamo Godokono ubilo toma: tabo dolamagiya: ba:ba tetelo mauba konomote iba:tamo uluhukuti ga:ga: ba katupuimi Loma gabomana:tamo gala na:kaga:luya;, “Nanakapuma:la! Ba:moe dubuti na:hoena, ebe wadiyaha: ka:ka:na!” ²³ Ba:bema: ibino mauba ipuwalo ba ga:gita iba:te ibino watuino kaliko pipikulamete heloamo hakamo iya:hekete, ba:bene haka puhulu uwateholete hunamo ba:bo iya:hekeholiya:.

Polote Loma Gabomanino Pepago Pata: Komo Da:hawakalimiya:

²⁴ Ba:bema: Loma alaholohopino watodawate tawakalubino mauba komo umiti ebeno

alaholohopi dubu na:kiyalamiya:, iba:te Poloko gabomanino genama guamo magatate ebe giya:pa:pa:mo ba na:na:miga:ti, Yunapa:te ebetamo badama: ka:ga:gitiya: ba:be komo ebegodone hibilo kiya:tawama:.²⁵ Ba:bene alaholohopi dubate tolamete Poloko ka:na:miga:tima: ebene ape da:nehogaminuya:, ba:ba tetelo Polote ebe tamelo da:la:nuya: ba:be eta gawadubu na:kiyamiya:, “Talona ba:kitana, Loma gabomanino pepago da:pata:na ba:bako lumagi dito a:na:miga:tima:? O la: dopamo ebene komo hidamo ba:kanagiya:midameoma?”*

²⁶ Alaholohopino gawadubuti ba:moe tabo duliya:, ebete ebene watodawatamo gala katote ebe ba:bo nalatediya:, “Ama: ba:moe dubutamo bada komo ododima: kewageliuta? Ama: iya:tawala:ka: ebete Loma gabomanino pepago da:pata:na?”

²⁷ Ba:bene alaholohopino watodawate Polotamo nuluhukuti ebe ba:bo nikiyamiya:, “Ama: hibilo na na:kiyanama:, ama: Loma gabomanino pepago ka:pateona?”

Polote na:huiyuya:, “Iyo, ba: hibila.”

²⁸ Ba:bene alaholohopino watodawate na:goiya:, “Na atumu ba:bi pepago pata:namo, huiyatiya na ba:bi pepa ko maninomamo uwatiya:mo.”

Polote na:goiya:, “Na huiyatiya ba:bi pepa mana:mo kuwatiya:ha:. Nale da:hawakaluya:mo

* **22:25:** Buka ka:lamiholedawa, ama: ba:moe Polokono taboeno ipuwa iya:tawama: ubi dihatemena:, wadiyala ama: ba:moe atu Oelamepi Buka 16.37 komoeno owalubi tabo numiya:.

ba:ba tetelo gabomana:te naeno nabiwitamo dito ikamiya:.”

²⁹ Ba:bene Poloko a:na:miga:tima: da:hidutiya: ba:bi alaholohopa:te ebeno tabo duliya:, ba:ba tetenomolo iba:te tole komo lawete ebe miya:pate tama:mo dito utitatuya:. Ibino watodawate atumu na:katoletoletiya: mabu ebete iya:tawaheno Loma gabomanino pepagoeno lumagi auli hala:mo da:matuhumihuya:, ebete ba:ba ka:na ibino eta ko kukala badikamidaliya:.

Yunapi Ka:nisolo Dubate Polokono Komo Danagiya:midamiya:

³⁰ Ba:ba tetelo Polote Yu tawakalubino ukuilo iba:tamo bada kuba kododiya:, alaholohopino watodawate ubila ba:be komo hibinomolo kiya:tawama:. Ba:bema: eta hegelalo ebete tabo benoelameholiya:, Godotamo hawa:goeno ikamehopino hununomo watowatopi ba:gala komo Yunapi Ka:nisolo dubu ibi hiliyonomate kopekapiyama:, ba:bene iba:te da:pelameholiya: ebete Poloko du genamane uluhukutiti ibino holoholo hapuamo ba: dito magahiya:.

23

¹ Ba:ba tetelo Polote toleheno Yunapi Ka:nisolo dubu ulameholelo na:goiya:, “Naeno nana:la:, gogo hiliyonomo pete ba:ma teta:mo puluhuku, nale Godokono holoholo hapulu naeno tepo ipuwoeno mulu ukuido tuputupulu ba emedena ebetamo eta kuba kododiya:ha:.” ² Ba:bema: Godotamo hawa:goeno ikamehopino Hununomo Watodawa, ebeno mahilo A:nanayasitila, ebete

Poloko tamelo da:la:mota:hanuya: ba:bi dubu na:kiyalamiya: etate ebe tabone kanagalimima:.

³ Polote ba:be tabo uliti ebetamo na:huiyuya:, “A:iye! Godote huiyatiya ama: kanagalimima:na:ta! Ama: kuba kala imi tawakaluba:te hido keyakeya tita:goenoma: da:midi ba:ba ka:nala, hunu tama modobola huiyatiya ipuwa abalenomola. Ama: tabo anagiya:midadawoeno oko habalo ba luta, wadiyala ama: naeno komo Mosesekono Tutumu komago modobolo nanagiya:midanama:. Ba:bema: mabu keka: ama:le na anagalinamema: da:gaa? Ba:be ododi ipuwalo ama: ha:kiya Mosesekono eta tutumu adikamidala:ta!”

⁴ Ba:ba tetelo Poloko tamelo da:la:mota:hanuya: ba:bi dubate ebe na:kiyahamiya:, “Mabu keka: ama:le Godotamo hawa:goeno ikamehopino Hununomo Watodawa diduduputima:? Ama: konomo kuba bododa:ta!”

⁵ Polote na:huiyuya:, “Naeno nana:la:, nonolata. Hibila, Godokono Buka tabote ba:ma ka:na itana, ‘Amia:no tawakalubino watowatopi ipuwalo etoeno komoma: kuba tabo akagaa:la:.’ Na iya:tawaha: ebete Godotamo hawa:goeno ikamehopino Hununomo Watodawama: deda:na.”

⁶ Ba:ba tetelo da:kapiyuimiya: ba:bi Yunapi Ka:nisolo dubu Polote ulamiya:, hapulu Sa:diyusi kapiyuimipila, hapulu Pa:lisi kapiyuimipila. Ba:bema: ebete eta ukui lawete ebena tabo madodo adipatelo iba:tamo na:goiya:, “Naeno nana:la:! Na ba: Pa:lisi kapiyuimidawala ba:gala naeno nabi atumu

Pa:lisi kapiyuimipila! Numa:la:, na hibima: na:midinamo Godote ha:laha tawakalubi ka:ka:mo kowadiya:paa:latelema:ne, ba:bema: la: komopa:te naeno komo huiyatiya kubamo anagiya:midanamitamata!”

⁷ Ebete ba:moe tabo dolamagiya:, ba:ba tetelo Ka:nisolo dubu ipuwalo anagiya:mida komote uluhukuti, ba:bene Pa:lisi kapiyuimipi ba:gala Sa:diyusi kapiyuimipi iba:te ba:bo olowabeletihuitiya:.⁸ Ibino olowabeletihui komoeno mabu ba:ma ka:nala, Sa:diyusi kapiyuimipa:te na:ga:lanaka Godote ha:laha tawakalubi ka:ka:mo a:kawadiya:paa:latela:mene, huiyatiya Pa:lisi kapiyuimipa:te hibima: na:midina Godote ba:be komo hibilo kododima:ne. Ba:gala Sa:diyusi kapiyuimipa:te na:ga:lanaka Godokono Hunu Haboeno nopopi puliyala ba:gala tawakalubino gobogobo puliyala, huiyatiya Pa:lisi kapiyuimipa:te na:ga:lanaka Godote ebeno Hunu Haboeno nopopi ododiliti ba:gala tawakalubino ape gobogobago aka-ododiliya:.

⁹ Ba:bema: Yunapi Ka:nisolo dubuino olowabeletihui ipuwalo tabo itatihuilu helo tabonomote uluhukutiya:, ba:bene komo Pa:lisi kapiyuimipino Godokono Tutumu Tabo iya:tulamepa:te pakaminate helonomamo na:ga:luya:, “A ba:moe dubugodolo eta kuba kumitaha! Diyala, eta hido gobogobo o Hunu Haboeno eta nopodawate ebetamo Godokono nopo kuda: a:hawakalimiya:!”

¹⁰ Ba:bene Ka:nisolo ipuwalo olowabeletihui komote da:kuya: alaholo tatalila. Ba:ba tetelo alaholohopino watodawate na:toletolitiya:

komopa:te Poloko kubamo anagalimiholo anakapumidimina:, ba:bema: Polokono ka:ka: komula:mema: ebete ebeno alaholohopi na:kiyalamiya:, iba:te Ka:nisoloeno kapiyuimi ipuwamo nepalagate Poloko nelawete Loma gabomanino konomo genamamo gala kakamatama:.

¹¹ Ba:bene ba:be dulu Kodawa Ya:suti Poloko tamelo putinate ebe na:pegoemeniya:, “Ama: na:kodakoda! Mabu ama: na mabuma: ba:moe Yelusalemalo tabo hidamo dolamaga:ka, ama: Loma ko habamo tote ba:be atu tabo na:kanolamagiya:.”

Komo Yu Dubate Poloko Anakapumima: Nopo Da:tamotiya:

¹² Ba:bene eta duiduiyalo komo Yu dubate pekapiyuimiti nopo ba petamote Godokono mahilamo helo tabo ba:ma ka:na pega:luya:, iba:te baa: nahaheno ba:gala beya nihoheno talonalo pola:nate Poloko anakapumi teta:mo ba:bo kikulima:.

¹³ Ba:ba tetelo ba:moe nopo da:tamotiya: ba:bi dubate ibino kuititi da:lawiya: 40 a:gogoluya:.

¹⁴ Ba:bene ba:bi dubate Godotamo hawa:goeno ikamehopino hununomo watowatopi ba:gala komo Yunapino koko dubatamo tolamete na:nega:luya:, “Aeno ukui kapiyuimiti ale Godokono mahilamo tabo ba:ma ka:na hibilo ga:lama:, ale baa: nahaheno talonalo pola:nate Poloko anakapumi teta:mo ba:bo kikulima:.” ¹⁵ Ba:bema: wadiyala la: aeno komo Ka:nisolo dubago Loma gabomanino alaholohopino watodawatamo tabo na:noemiya:la:, ebete Poloko genamane

poluhukutiti la:tamo komagahema:. La:le ha:da amihome gabodo ebe na:nega:lamiya:la:ba:ma ka:na, la: ubila Polokono komo hidamo kanagiya:midamema: ba:gala ebeno tabo komokomo gala kakulihoma:. Huiyatiya ebete Poloko da:magahemene, la:tamo puluhukuhino a ya:lo kohidoma:nema: ebe gabo tetelo kanakapumima:.”

¹⁶ Huiyatiya ba:ba tetelo Polokono bohelete dalahimiya:, ba:be kuhiti Yu dubate nopo da:tamotitiya: ba:be tabo uliti, diya gabodo Lomanapi alaholohopino konomo genamamo tote Poloko ba:bo nikiyamiya:. ¹⁷ Ba:bene Polote alaholohopino eta gawadubu ebetamo ka:miti ebe na:goemiya:, “Ba:moe uli ape dubu la:eno Watodawatamo na:magata, mabu ebegodolo eta komo bitana Watodawa kokiyamema:.”

¹⁸ Ba:bene alaholohopino gawadubuti ba:be kuhi ebeno watodawatamo magatate na:negoemiya:, “Aeno du genamalo da:luta ba:be dubu Polote na a:kiyaname ba:moe uli ape dubu ama:tamo komagahema:, mabu ebegodolo eta komo bitana ama: kokiyamema:.”

¹⁹ Ba:ba tetelo alaholohopino watodawate ba:be kuhi kokotamo lawete nanekela:mo hiya: baha:mo ebe magatate diya ba:bo nalatediya:, “Ama:godolo bada komote kitana na kiyanamema:?”

²⁰ Ebete na:huiyuya:, “Komo Yu dubate ukui a:kapiyuimiya: ama: ba:ma ka:na kopikiyamema:, ama: dumutu Poloko ba:moe genamane uluhukutiti ibino Ka:nisolo dubatamo komagatama:. Ba:ba tetelo iba:te

ha:da amiho gabodo ama: ba:ma ka:na kopikiyamema:na:ta, ibi ubila Polokono komo hidamo anagiya:midamete ebeno tabo komokomo gala kakulihoma:. Huiyatiya ba:be tabo hibiha:. ²¹ Ama: ibino tabamo akapapamiwatala:, mabu 40 dubu keba ka:nala:ka: ba:bako dubate Polokono to gabolo tanama miya:teholemete ba:bo ba:pola:na, ebe belatimita. Iba:te ukui kapiyuimiti Godokono mahilamo helo tabo ba:ma ka:na ga:laka, iba:te baa: nahaheno ba:gala beya nihoheno talonalo pola:nate Poloko anakapumi teta:mo kikulima:. Hibila, iba:te ya:lo hidote ama: belatimitata, ama:le amia:no alaholohopi kokiyalamema: iba:te Poloko ba:bamo komagatama:.”

²² Ba:bene alaholohopino watodawate ba:be kuhi ba noeme na:kiyamiya:, “Ama:le na da:pikiyanama:, ba:be komo komopa:tamo akanehawakalima:la:.”

Alaholohopino Watodawate Poloko Loma Gabomanino Ko Gawadubu Pilikisitamo Da:noemiya:

²³ Ba:ba tetelo alaholohopino watodawate ebeno hopopi gawadubu netewa ebetamo ka:lamiti ibi na:kiyalamiya:, “La:eno 200 kiyokiyo gila:mo alaholohopi dubu, ba:gala komo 70 oso-boga:go da:wapata:lamena ba:bi alaholohopi dubu, ba:gala komo 200 kibila:mo alaholohopi dubu, la:le ibi hiliyonomo uwatete na:hiduya:la: ka:lo dulu 9 koloko tetelo Sisaliya ko habamo kotolamema:. ²⁴ Ba:gala komo oso-boge Poloko mabuma: modobolo nuwata:la:, ebete ibi hunamo emedete kotoma:. Na ubila

la:le ebe aeno Loma gabomanino kapela Ko Gawadubu Pilikisitamo olalatihino hidamo na:magatuya:la.”

²⁵ Ba:bene ba:ba tetelo alaholohopino wato-dawate leta ododiti tabo ba:ma ka:na miya:tiya;

²⁶ Naeno Hidonomo Ko Gawadubu Pilikisi, ama: nolata. Na Kolodiyasi Lisiyasiti ba:moe leta ama:tamo poememo.

²⁷ Pote ama:tamo ba:moe letago da:puluhukumini, ba:moe dubuino komo ba:ma ka:nala. Eta hegelalo Yunapa:te ebe heloamo lawete anakapumima: dewageliti, nale komo alaholohopi uwatete ibino helo ipuwane ebe ba:bo uluhukutimo, mabu nale ba:moe komo iya:tawuimo ebete Loma gabomanino pepago da:pata:na. ²⁸ Ba:bene ebete Yunapa:tamo kebe kuba kododi, nale ba:be komo hidamo kiya:tawama: ubi ba ihate ebe ibino Ka:nisolo dubuino holoholo hapuamo ba:bema: magatuimo. ²⁹ Ba:bolo nale iya:tawuimo, iba:te ibino iniwalino tutumuino komokomoma: ebetamo da:maubahaliti, huiyatiya ebete eta ko kuba kododiha: nale ebe hoea:mo o du genamamo ebema: oemela. ³⁰ Ba:moe komo gala hapuni etate diya gabodo pete na a:pikiyanami, komo Yu dubate ebe kanakapumima: eta gabo bihiduimiya:. Ba:bema: nale ba:be komo uliti ebe ama:tamo tiyonomolo poememo, ba:gala nale ebetamo da:maubahaliti ba:bi dubu a:kiyalamimo iba:te amia:no holoholo hapulu ebeno komo

kopanagiya:midamema:. Kalakala konomola,
ba:moe ba: naeno tabo kuititila.

³¹ Ba:bema: alaholohopino gawadubu nete-
wapa:te ibino watodawoeno tabamo papamila:te,
ebeno leta lawete ba:be dulu iba:te ibino ala-
holohopa:go Poloko A:ntipatisi habamo dito ma-
gataniya:. ³²⁻³³ Ba:bene eta hegelalo natamo
da:tolamitiya: ba:bi alaholohopi dubu hiliyono-
mate Yelusalema ko haboeno gabomani gena-
mamo gala kawilaletete dito kapelamiya:, huiy-
atiya oso-boga:go da:tolamitiya: ba:bi alaholo-
hopi dubate Poloko ha:kiya magatuya: Sisaliya ko
habamo. Ba:bolo iba:te kapela Ko Gawadubu-
tamo nikuliti ibino watodawoeno leta ba nikame
Poloko ebenu umi ipuwamo ba:bo nihatiya:.
³⁴ Ba:ba tetelo kapela Ko Gawadubuti ba:be leta
ka:lamiholetete Poloko ba:bo alatediya: ebe kebe
hoponapila:ka:. Ba:bene Polote ebe Silisiya ho-
ponapima: eda:ma: da:goiya:, Ko Gawadubuti
ba:be tabo duliya: ³⁵ ebetamo gala na:kagoiya:,
“Ama:le kuba ododima: da:ga:luti ba:bi dubate
mamo da:pikulimina:, ba:ba tetelo nale amia:no
komo kanagiya:midamema:nemata.” Ba:bema:
ebetete ebenu komo alaholohopi na:kiyalamiya:,
Ko Gawadubu Heloditi dopamo detiya: iba:te
Poloko ba:be hidonomo genamamo magatate
ba:bolo konuminatema:.

24

*Yunapa:te Pilikisitamo Polokono Ododili Komo
Kubama: Da:ga:luya:*

¹ Ba:bene paibo hegela da:wibuya: ba:ba tetelo Godotamo hawa:goeno ikamehopino Hununomo Watodawa A:nanayasiti komo Yu watowatopa:go Sisaliya ko habamo ba:bo pelamiya:. Ba:ba tetelo iba:te eta Loma gabomanino tutumu iya:tawadawa, ebenu mahilo Tetalasilata, ba:be dubu magahete iba:te kapela Ko Gawadubu Pilikisikono holoholo hapuamo kapimilo pikuliya: Polokono ododili komoma: ebe kopega:lamema:.

² Ba:bene Ko Gawadubu Pilikisiti Polote pema: tabo noemete, ebete da:puluhukuya: Tetalasilata Yunapino ubiha: komo Poloko mabuma: Pilikisitamoma ba:ma ka:na hawakalimiya:, “Aeno Hidonomo Watodawa, ama: nolata! Amia:no ko gawadubu ipuwalo a tete ga:ga:nomolo heta:go emedenamima:, ba:gala aeno hopolo hiya:hiya: kubate ikuliho tetelo amia:no mulu ukuilo ba:bi komokomo a:hiduilamenakata. ³ Ba:bema: hibila, hiliyonomo tetelo ale aeno habahaba hiliyonomolo ama:godone hidohido owalubi komo ba uwate ama:tamo koamo kalakalahanakoma:.

⁴ Nolata, na tabo a:kaga:gima:mo mabu na ubihinola amia:no tete kubahimi, ba:bema: nale ama: betoemehomata ama: kalakalago aeno tabo deha:poto nulia:.

⁵ “Ba:moe dubuino komo ale ya:lo umiya:ma:, ebe ba: hiya:hiya: kuba tupuilamedawala, mabu eta Nasaleta dubuino kapiyuimi ipuwalo ebe ba: watodawa etala. Ebete ba:moe hopo konomolo da:pata:na, ebenu kuba ododili ipuwalo aeno komo Yunapa:te hiya:hiya: hopolo demedehona ebetamo ba maubahale alaholoho komate ba:bo ikulinaka. ⁶ Ba:gala eta

komo, ebete aeno Godoko Adikumino Genama kubahimima: dewageliti, ale ebe ba:bo lawima:. Ba:ba tetelo a ubila aeno tutumu komodo ebena komo kanagiya:midamema:, ⁷ huiyatiya alaholohopino watodawa Lisiyasiti pete agodone ebe heloamo pelawi, ⁸ ba:bema: a ipuwalo puya:te ba:moe Polokono ododili komoma:kubama: da:ga:lanama:, Lisiyasiti a a:kiyaa:mi ale amia:no holoholo hapuamo kopelamema:.* Ba:bema: wadiyala ama: ha:kiya ebena ododili komokomoma: ebe nalateda:, ba:bene ba:moi hiliyonomo komo ale da:ga:lama:, ba:be taboeno hibi komo ama: ebegodone kiya:tawama:na:ta.”

⁹ Ba:ba tetelo komo Yunapa:te Tetalasikono tabo moga:melo na:ga:luya: ba:moi komokomo ba: hibila.

Polote Ebena Kuba Ododiha: Komo Pilikisitamo Da:hawakalimiya:

¹⁰ Ba:bene ba:ba tetelo kapela Ko Gawadubu Pilikisiti Poloko kokotamo kiyamiya: ebete ebena tabo olamagi kotupuimima:. Ba:bene Polote na:goiya:, “Kodawa, ama: nolata! Na iya:tawala ama: komo hiliyonomo gogolo aeno hoponapino komokomo anagilamelelamenakuya:ta, ba:bema: nagodolo kalakala bitana naeno kuba ododiha: komo ama:tamo hawakalimima:. ¹¹ Ama: hibi komo ba:ma ka:na kiya:tawama:na:ta, nale Yelusalemamo Godoko adikumima: da:tuimo, ba:ba tetene tupuimiti ba:mamo puluhuku ¹² hegelanomote a:peniwibui. ¹² Ba:bema: puya:te

* **24:8:** Oel 24.6b-8a komoeno tabo Lukuti bukamo kamiya:tiya:ha:, huiyatiya ebena buka ododi gala hapuni eta hibima: mididawate miya:tiya:.

na kuba ododidawama: da:ga:lita iba:te na Godoko Adikumino Genamalo eta lumaga:go heloamo tabo ga:litalo kunameha:, ba:gala aeno hiya:hiya: baidi ibubulamehole genamalo ba:gala Yelusalema ko habalo na heta:go ba pata: tawakaluba:tamo alaholoho ukui kikalameha:.
¹³ Ba:bema: nale kubakuba komo nododilinamo iba:te da:ga:lita, ba:be taboeno hibi komo kitanaha:, iyo, iba:te naeno eta kuba hawakalimi modoboha:.

¹⁴ “Numa:, komo Yunapa:te na:ga:lanaka Ya:sukunu Gabo hibi gaboha:. Huiyatiya nale ama: eta hibi komo kokiyamema:nemata, na Ya:suku ta:mata gabodo ba tona, a Yunapino iniwala:te dadikuminakui nale ba:be hibi Godo badikuminakomo. Komo Yunapi keba ka:nala:ka: na atumu ba: ba:ba ka:nala, Mosesete Godokono Tutumu Tabo da:miya:tiya: ba:gala Godokono Ukui Hawakalimipa:te da:miya:tiya:, ba:bi Buka tabo hiliyonomo ale ba: kapimilo hibima: na:midilinama:.
¹⁵ Ba:bema: Godokono hido owalubi komote atamo kuluhukuma: nale naeno Yunapi mabuluba:go na:latiminama:, iyo, a ba:moe komo hibima: na:midinama:, Godote kuba ododilipi ba:gala hido komo ododilipi ibi hiliyonomatamo huiya kikalameha: ha:laha ipuwane ka:ka:mo kowadiya:paa:latelema:ne.
¹⁶ Numa:, ba:moe mabuma: na ubi konomola, Godoko ba:gala tawakalubi ibino holoholo hapulu nale naeno tepo ipuwoeno mulu ukuido tuputupulu kemedinama:.

¹⁷ “Ba:bema: naeno komo ba:ma ka:nala, nale Yelusalema hopone uluhukuti komo gogolo hiya:hiya: muhulu hopolo nemedenamimo,

ba:bene nale naeno hoponomamo gala
 na:kapimo nale komo awaepa:tamo mani
 malemalelo kopikalameholema: ba:gala
 Godotamo hawa:goeno ilina kopikamehoma:
¹⁸ Nale Godoko Adikumino Genamalo ba:ma
 ka:na ba ododita, komo dubate ba:bo unamiya:
 Ba: hibila, na ba:be talona genamamo
 podoloheno, dopamo Godotamo hawa:goeno
 ilina ikamehote naeno tepo ipuwoeno dalowa:
 ba:bo ukulalimo, ba:gala nale alaholo komo
 kotupuimima: eta lumagitamo kuba ukui
 kikameha: Huiyatiya na ha:kiya heta:go ba
 luta, ba:ba tetelo iba:te na unamete heloamo
 ba:bo pelaweniya: ¹⁹ Ba:ba tetelo ibi ipuwalo
 komo Yunapi dubu A:isiya hopolo demedena
 iba:te a:pola:nuya:, huiyatiya ka:lo ba:bi dubate
 amia:no holoholo hapuamo kapelameha:
 Ba:bema: numa:, nale iba:tamo kuba hibilo
 nododilitale, wadiyala iba:te ha:kiya ba:be komo
 ama:tamo ba:pehawakalimina:, ²⁰ huiyatiya
 ba:moi komo Yu dubate ka:lo da:pikula:, iba:te
 ibino Ka:nisolo ipuwalo naeno komo ya:lo
 anagiya:midanamiya: Ba:ba tetelo iba:te naeno
 kuba ododi komo numitale, wadiyala iba:te
 ama: hibilo ba:kiyametana:, ²¹ huiyatiya numa:
 iba:te naeno kuba nipo ohowadiya: Ba: hibila,
 nale iba:tamo ba:moe kapiya tabo bolamagimo,
 'Na hibima: na:midinamo, Godote ha:laha
 tawakalubi ka:ka:mo kowadiya:paa:latelema:ne,
 ba:bema: komo iba:te naeno komo kubamo
 anagiya:midanamita.' Diyala, iba:te ba:moe
 tabo uliti na ubiha:ma: kuda: eda:huya:."

²² Mabu Pilikisiti Ya:suku Hibima: Midi

Gaboeno komo hidonomamo ya:lo iya:tawuya:, ba:bema: ebete Poloko ba:gala komo Yunapino tabo ga:la ba duhilame na:kiyalamiya:, “A ba:moe komo ba:mamo miya:pate, alaholohopino watodawa Lisiyasiti da:pemene ba:ba tetelo nale ba:moe komo eba:go gala kakumima:nemo.”²³ Ba:bene Pilikisiti Poloko duminami ba:be alaholo dubu na:kiyamiya: ebete Poloko hidamo kuminatema:. Ba:gala ebete ebe gala na:kakiyamiya:, “Polote gabomanino genama gulu pata:ma: ama: talona akihata:la:, ba:gala ebena mabuluba:te ebena modoboha: komokomo ipuwalo ebe owalubima: da:pelamenakomena: ama: ibi akaduhilamenakala:.”

Ko Gawadubu Pilikisiti Godokono Tabo Kulima: Da:toletoliya:

²⁴ Komo hegela da:wibohuya: Pilikisiti ebena kamena Dulusilakoba: gala na:kapiya:, ba:moe kamena ebe ba: Yu lumagila. Ba:bene ebete Polote pema: tabo doemiya:, Polote Ya:su Kelisoko hibima: midi komo ebetamo da:polamagiya: Pilikisiti ba:bo uliya:.²⁵ Ba:ba tetelo Polote tabo ga:ga:dopo dolamagiya:, ebete Godokono tuputupu emede komo ba:gala kateneno ubi komamo papamila:haleha: komo Pilikisitamoma ba:bo hawakalilamiya:. Ba:bene Godote tawakalubino komokomo danagilamelelamemene ba:be Ko Hegeloenoma pe komo Polote dolamagitiya:, Pilikisiti tole lawete ebe na:kiyamiya:, “Ba:ba:la! Ama: na:toa! Na hido tete dumimo ama: pema: tabo gala kakapoemema:nemo.”

²⁶ Ba:ba tetelo Pilikisiti ubi bihatenami Pologodone koko mani uwatete du genamane

ebe dito kuluhukutima:, ba:bema: ebete komo hiliyonomo tetelo tabo boemenakui Polote eba:go tabo kopega:lama:.²⁷ Huiyatiya netewa gogo da:petohuya: ba:ba tetelo Loma gabomana:te Posiyase Pesitasiko bepoemiya:, ebete Pilikisikono kapela Ko Gawadubu haba kopelawema:. Ba:ba tetelo Pilikisiti Yu tawakalubi kokalakuuilamema: ubi ba ihate, Poloko du genama gulu miya:pate eta hopamo ba: dito tuya:.

25

Polote Ebeno Kuba Ododiha: Komo Sisakono Holoholo Hapulu Konehawakalimima: Ubi Dihatya:

¹ Pesitasiti ba:be hopoenno kapela Ko Gawadubu haba da:pelawiya:, ba:ba tetelo netewa-kapiya hegela wibote ebete Sisaliya ko habane Yelusalemamo ba:bo tuya:.² Ba:bene ba:bolo Godotamo hawa:goeno ikamehopino watowatopi ba:gala komo Yunapino koko dubu iba:te Pesitasitamo tolamete Poloko mabuma: ibino ubiha: komokomo ba:bo nehawakalilamiya:.³ Ba:bene iba:te ebe koamo ba toemeho na:ga:lamiya:, “Ale Polokono komo hidamo kanagiya:midamema:, wadiyala ama: ebe ba:moe Yelusalemamo na:magahiya:.” Iba:te ba:ma ka:na da:ga:luya: mabu iba:te nopo ya:lo a:tamotiya: Poloko gabo tetelo kanakapumima:.

⁴ Pesitasiti ibino tabo ba huiya na:goiya:, “Ao, Polote Sisaliyalo du genamalo bemedena, ba:gala tatalila nale ba:bamo gala kakatoma:nemo.

⁵ Ba:bema: la:eno watowatopi komo nago

da:tolamemena:, ibino ukui komate ba:be dubuino ododili komoma: keba ka:na ka:pola:na, iba:te ba:bi komo gabomanino tabo anagiya:mida habalo na:nehawakalilama:mena:.”

⁶ Ba:ba tetelo Pesitasiti komo a:iti o naini o ta:ni hegela Yelusalemalo emedete Sisaliya ko habamo gala dito katuya:. Ba:bene eta hegelalo ebete tabo anagiya:mida habalo emedete alaholohopi ba:bo kiyalamiya: iba:te Poloko ebeno holoholo hapuamo komagahema:. ⁷ Polote tabo anagiya:mida habamo da:puluhukuya:, ba:ba tetelo puya:te Yelusalemane da:pelamiya: ba:bi Yu dubate Polokono ginimi hapuni ba:gala tametamene ba pegagahidi, ibi ipuwalo etate mahiganakui, etate mahiganakui, ebe koko kuba ododilidawama: ba:bo ga:lanakuya:. Huiyatiya iba:te kebe komokomo da:ga:lanakui ba:bi taboeno hibi komo hawakalimima: kamodobuya:ha:.

⁸ Ba:bene Polote ebeno kuba ododiha: komo ba:ma ka:na hawakalimiya:, “Naeno Yu tawakalubino tutumu, ba:gala Godoko Adikumino Genamoeno kukala, ba:gala Konomo Gawadubu Sisakono tutumu, nale ba:moi komo hiliyonomo ipuwalo eta kapiya kadikanaleha:.”

⁹ Ba:ba tetelo Pesitasiti ubila Yu dubu kokalakaluilamema: ba:bema: ebete Poloko na:goemiya:, “Ama: ubila:ka: Yelusalemamo tote, nale amia:no komo ba:bolo hidamo konanagiya:midamema:?”

¹⁰ Polote tabo ba huiya na:goiya:, “Ao, na ubihinola. Ka:lo na ba:moe Sisaliya habalo Konomo Gawadubu Sisakono eta hidonomo tabo anagiya:mida habalo la:namo. Ba:gala ka:lo

ama:godolo Sisakono helo bitana, ama:le ha:kiya naeno komo anagiya:midanamete na du gena-manane dito kuluhukunatenema:, iyo, ama: hibi komo iya:tawanomola, nale Yunapa:tamo eta kapiya kuba kododiha:. ¹¹ Numa:, nale Loma gabomanino ko tutumu nadikanaletale nale hoe huiya lawema: ba:kalakalana:, ba:bene naeno ka:ka: mula:ma: ba:ka:goena:. Ba:gala ba:moi Yu dubate naeno komoma: da:ga:lita ba:bi tabo hibiha:, ba:bema: la: gabomana:godolo helo ki-tanaha: na ibino kokotamo gala ihatenema:, huiy-atiya na ubi bihatemo Loma ko habamo tote Sisakono holoholo hapulu naeno kuba ododiha: komo ba:bo konehawakalimima:nemo!”

¹² Ba:bema: Pesitasiti ebeno hopopa:go Polokono ubi komoma: ga:late, ba:bene ebete Poloko ba:ma ka:na goemiya:, “Ama: na:gaa:ta Sisatamo kotoma:, ba:bema: hibila, nale ama: ebetamo konoemema:nemata.”

Pesitasiti Polokono Komoma: Ko Gawadubu Agilipako Da:kiyamiya:

¹³ Ba:bene komo hegela da:petohuya: Ko Gawadubu Agilipako ba:gala ebeno naniko Benisiko iba:te Sisaliya ko habamo pete ibino kalakala tabo Pesitasitamo pega:late komo hegela eba:go ba:bo pemedatepuya:. ¹⁴ Ba:bene iba:te tete ga:ga:dopo emedete, eta hegelalo Pesitasiti Polokono komoma: Agilipako ba:ma ka:na kiyamiya:, “Pilikisiti du genamalo da:miya:pui eta dubu ba:malo bemedena. ¹⁵ Nale Yelusalemamo da:tuimo, ba:ba tetelo Yunapino Godotamo hawa:goeno ikamehopino watowatopi ba:gala komo ibino kokopi, iba:te ba:be dubuino

koko kuba ododili mabuma: na a:kiyanamiya: nale ebe hoea:mo koemema:. ¹⁶ Ba:bema: nale ibino tabo ba huiya na:goimo, ‘Ao, a Loma gabomanino komo ba:ma ka:nala. Keba tetelo komopa:te eta lumagi ko kuba ododidawama: da:ga:lameña:, ale ebe dito a:kanakapuma:ma: huiyatiya ale ebetamo tete kikamema:nema: ibino holoholo hapulu ebena komo hidamo kohawakalimima:. Ba:be gabodo a gabomana:te hibi komo umiti ba:be lumagino komo hidamo kanagiya:midamema:nema:.’

¹⁷ “Ba:bema: Yunapa:te ba:be dubu Polokono komo anagiya:midamema: ba:mamo da:pelami, nale ibino tete kakubahimiha:, iyo, eta hegelalo nale tabo anagiya:mida habalo emedete alaholohopi ba:bo kiyalamimo iba:te ebe naeno holoholo hapuamo komagahema:. ¹⁸ Ba:ba tetelo nale nemalagidoluimo Yunapa:te ebena eta ko kuba kohawakalimima:na:, huiyatiya iba:te mahila:haleta ¹⁹ ibino Godoko adikumino kukala komokomoma: ebe koamo kiyahamiya:. Ba:gala eta dubu ebena mahilo Ya:sutilla, iba:te ebena komoma: na:ga:luya:, ‘Ebe ya:lo a:hoiya:,’ huiyatiya Polote na:goi, ‘Ao, ebete ba:ka:ka:na.’ ²⁰ Ba:be mabuma: na gabo kumiha: ba:bi komoeno hibi komo keba ka:na na:kiya:tawamo, ba:bene nale Poloko na:goemimo, ‘Ama: ubila:ka: Yelusalemamo tote, nale amia:no komo ba:bolo hidamo gala kakananagiya:midamema:?’ ²¹ Huiyatiya ba:ba tetelo Polote na na:goenami ba:moe Sisaliya haboeno du genamalo kemedema:, mabu ebe ubila Loma ko habamo tote aeno Konomo Gawadubu Sisate ha:kiya ebena komo ba:bo

kanagiya:midamema:. Ba:bema: nale ebetamo papamiwatalo na:goimo, hido gabo dumimo ebe Sisatamo ba:bo konoemema:nemo, ba:gala nale alaholohopi dubu na:goelamimo iba:te du genamalo ebena modoboha: komokomo ipuwalo ebe hidamo kuminatema:.”

²² Ba:ba tetelo Ko Gawadubu Agilipate Pesitasikono tabo komokomo ulihote ebetamo na:goiya:, “Wadiyala:ka: na atumu ba:moe dubuino tabo naeno hibila galamo kulihoma:?”

Ba:bene Pesitasiti na:goiya:, “Kubaha:. Ama: dumutu ebena tabone kulihoma:na:ta:.”

Polote Ko Gawadubu Agilipakono Holoholo Hapuamo Duluhukuya:

²³ Ba:bene eta hegelalo Ko Gawadubu Agilipako ba:gala ebena naniko Benisiko iba:te ibino hidohido tita:gopi kaliko pupuliti, ibino hopopa:te ibi ba awagaminale, komo alaholohopino watowatopi ba:gala Sisaliya haboeno koko dubate ibi ba ta:mahele iba:te gabomani genamoeno tabo ga:la baha:mo ko kalakala diyamago ba:bo piya:. Ba:bene ibi hiliyonomate da:nihiduya:, ba:ba tetelo Pesitasiti komo alaholohopi na:goelamiya: iba:te Poloko komagahema:. ²⁴ Ba:ba tetelo Pesitasiti na:goiya:, “Ko Gawadubu Agilipa ba:gala la: hiliyonomo ago da:pola:nama, la: nonolata. Ba:moe dubuino komo numa:la:. Ba:moe Sisaliya habalo demedehona ba:gala Yelusalemalo demedehona, ba:bi Yu tawakalubi hiliyonomate ebena komoma: ibino ubiha: komokomo natamo ba wadahe iba:te ga:ga:lo na a:kiyanamiya: ebete na:haa:mene. ²⁵ Huiyatiya

nale ebenu komo danagiya:midamimo, ebenu eta kapiya kuba kumiha: ebe hoea:mo koemema: Ba:bema: hibila, ebete Sisakono holoholo hapulu ebenu kuba ododiha: komo konehawakalimima: na da:goenami, nale tabo ba:bo ihatimo ebe Sisatamo konoemema: ²⁶ Huiyatiya nale leta ipuwalo ba:moe dubuino komoma: aeno Kodawa Sisatamo kebe tabo na:ka:miya:temo? Naeno ukui hidamo kitanaha:, ba:bema: wadiyala la: ulihopi na nowalubiniya:la:. Ko Gawadubu Agilipa, nale ama: mamu ba:bema: ka:mimata, ama:le na ba owalubini ba:moe dubuino komo hidamo anagiya:midamete na Sisakono leta hidamo ba:bo kododima:nemo, ²⁷ mabu modoboha: nale du genamalo demedena ba:be lumagino komo leta ipuwalo hidamo hawakalimihino ebe Sisatamo dito oeme.”

26

Polote Ebenu Kuba Ododiha: Komo Agilipatamo Da:hawakalimiya:

¹ Ba:ba tetelo Ko Gawadubu Agilipate Polotamo na:goiya:, “Wadiyala ama: ha:kiya amia:no komo atamo na:hawakalima:.”

Ba:bene Polote ebenu kokoto adipatelo ebenu kuba ododiha: komo hawakalimima: ba:ma ka:na tupuimiya:, ² “Ko Gawadubu Agilipa, Yunapa:te nale hiliyonomo hiya:hiya: kuba nododilinamo ga:lana, huiyatiya ka:lo kalakala kapiyate nagodolo bitana, mabu hido tete natamo ba:a:pe nale amia:no holoholo hapulu naeno kuba ododiha: komo kohawakalimima:. ³ Ba:moe komo ba: hibila, a Yunapino iniwalino kukala ba:gala

ibino ododili komokomo ba:gala a ipuwalo kebe komokomoma: dolowabeletihuinakoma:, ama: ba:bi komo iya:tawanomola. Ba:bema: nolata, nale ama: bikiyamemata, wadiyala ama: naeno tabo kalakalago nuliha.

⁴ “Yu tawakalubi hiliyonomate naeno emede komo iya:tawahanomola, iyo, na deha:poto tetelo naeno hopolo demedenamimo ba:gala Yelusalemalo nale da:pemedenamimo, ⁵ ba:be tete ga:ga:nomolo iba:te naeno emede komo numinama:. Ba:bema: iba:te ubi dihatemena:, wadiyala iba:te naeno komo ba:ma ka:na na:hawakalima:mena: na hido Pa:lisi kapiyuimidawa etala. Ba:moe komo ba: hibila, Yunapi ipuwalo a Pa:lisi kapiyuimipa:te ha:kiya iniwalino tutumu komokomo hiliyonomamo hidonomamo papamila:halenakoma:, huiyatiya komo Yunapa:te ba:ba ka:na kewagelenaha:.

⁶ Ba:gala eta komo. Ka:lo na amia:no tabo anagiya:mida ipuwalo la:namo, mabu Godote aeno iniwala:tamo hibinomolo da:goiya:, nale ba:be tabo hibima: midilo ebena owalubi komote atamo kuluhukuma: na:latiminamo.

⁷ Ba:gala naeno Ko Gawadubu, ama: numa:, aeno Yunapino 12 gu tawakalubi hiliyonomate ba: atumu du ba:gala hegela hiliyonomolo Godoko ba adikumina ebena tabo hibima: midilo ebena owalubi komo bekalatimina. Iyo, ba:moe komo ba: hibila, ba:bi Yu tawakalubi ba:gala na, ale atu hido komo Godogodone lawema: na:latiminama:, huiyatiya iba:te na ubiha:ma: eda:hate naeno hibima: midi mabuma: nale koko kuba nododilinamo ga:lana.”

⁸ Ba:bene Polote gala na:kagoiya:, “La:

komo ulihopi, nonolata, mabu keka: la: la:eno ukuilo ba:ma ka:na demalagidolonama, Godote ha:laha tawakalubi ka:ka:mo a:kawadiya:paa:latela:mene? ⁹ Na dopamo atumu komo kubakuba ukui emalagidole-nakuimo, ba:bema: puya:te Nasaletenapi Ya:sukunu mahilo hunamo dadipatena ba:bi tawakaluba:tamo nale hiya:hiya: alaholo komo bododilinakuimo, ¹⁰ iyo, nale Yelusalemalo ba emedena ba:ba ka:na ewagelenamimo. Ba:bema: hibila, Godotamo hawa:goeno ikamehopino watowatopa:te natamo helo dikanamenakui, nale komo Ya:sukunu tuputupu tawakalubi hiliyonomo du genamamo ba:bo oelamenakuimo, ba:gala tabo anagiya:mida habalo ibino komoma: da:ga:lanakuima: nale ibi hoea:mo oelamema: modoboma: goenakuimo. ¹¹ Ba:gala komo tetelo aeno Yu tawakalubino hiya:hiya: baidi ibubulamehole genamalo nale Ya:suku ta:matapa:te kuba nododilinamo ba goena, ba:bema: na komopa:go iba:tamo koko temeteme ba:bo ikalamenakuima:. Ba:ba ka:na ba ewagelena na ubila iba:te Ya:suku hibima: midi ipuwane ohobila:halete ebeno komo ha:dama: koga:lama:. Ba:bene naeno mauba iba:tamo koenomoma: eda:lo komo hiya:hiya: muhulu hopoenoko habahabamo tonakuimo ibi ba:bo nekubahilamenakuimo.”

*Polote Ya:sutamo Keba Ka:na Kohobiguya:
Ba:be Komo Da:hawakalimiya:*

¹² Ba:bene Polote ebeno tabo moga:melo gala na:kagoiya:, “Nale ba:ba ka:na ba ewagelena, eta

tetelo Godotamo hawa:goeno ikamehopino watowatopa:te komo leta ba:gala ibino helo natamo dikanamiya: nale Dama:sakase ko habamo ba:dito tuya:mo. ¹³ Nale hegela tuli tetelo komo dubago ba:bamo ba tuta, gabo tetelo alote Godokono Hunu Habane pihitigate a ba:bo panagogobeya:midadiguiya:, ba:be alo helonomola, ebena helote hegeloeno aloeno helo a:gogoluya: ¹⁴ Ba:ba tetelo a hiliyonomate hakamo guditi nale eta dawoeno tabo madodo Yu tawakalubino tabamo ba:ma ka:na uliya:mo, ‘Solo, Solo! Keka: mabu ama:le natamo koko temeteme dikanamena? Ama:le nago alaholodawama: deda:na, ama: ha:kiya ama: bekubahiminata. Aba: hibila:ka:, kau-goete ebena namutudawa natamo aliamidama: dewagelemene, namutudawate ebe huiyatiya kukamo gala dito kakana-galimima:ne!’

¹⁵ “Ba:bene nale na:goiya:mo, ‘Kodawa, ama: potela:ka:?’

“Kodawate naeno tabo ba huiya na:goiya:, ‘Na ba: Ya:suti, ama:le natamo temeteme dikanamena, na ba:be lumagila. ¹⁶ Wadiyala ama: na:mahiga, mabu nale ama:tamo uluhukumu nale ama: naeno okodawama: komidima:. Ba:bema: ka:lo ama:le nagodolo bada komo kulama:wa ba:gala nale galane ama: diya:tumihoma, ba:bi hiliyonomo komokomo ama:le komo tawakaluba:tamo konehawakalil-amema:na:ta. ¹⁷ Ba:bene ama: naeno oko ba nowatina Yu tawakalubino helo ipuwalo nale amia:no ka:ka: ba:mula:menakomata, ba:gala Yuha:pino helo ipuwalo na atumu ama: ba:kowalubinakomata. Ba: hibila, nale ama:

ba:bi Yuha:pa:tamo konoemema:nemata, ¹⁸ mabu ama:le ibino baidi konepahalamililamema:na:ta iba:te du ipuwane alamo kohobila:halema:. Iyo, iba:te Saitanakono helo ipuwane Godotamo ohobila:hate na Ya:suku hibima: da:midinimina:, ba:be komodo Godote ibino kuba egebolelamete kadodoholelamema:ne, ba:gala ebete ibi ebene komo tuputupupa:go kapiyama: midiliti eta hido haba iba:tamo kikalamema:ne.’ ”

Polote Godotamo Kebe Oko Kowatinami Ba:be Komo Da:hawakalimiya:

¹⁹ Ba:bene Polote ebene tabo moga:melo gala na:kagoiya:, “Ko Gawadubu Agilipa, Godokono Hunu Habane natamo kebe komote kuluhukuya:, nale ba:be komo umiti ba:bo papamiwatuya:mo. ²⁰ Ba:ba tetene tupuimiti nale tawakaluba:tamo Godokono tabo ba:ma ka:na olamaginuimo, ‘La:eno tepo ipuwa hiya:ma: midiliti Godotamo nohobila:la:, ba:gala wadiyala la:eno hidohido ododili ipuwado la:eno Godotamo ohobila: komo na:hawakaliminakuya:la:.’ Ba: hibila, dopamo tetelo nale Dama:sakase ko habalo tabo ba:ba ka:na olamagiya:mo, ba:bene Yelusalemamo pete ibi ba:be atu tabo a:kapiyalamiya:mo, ba:bene nale Yudiya hopo konomamo Godokono tabo olamaga:go tote Yuha:pino hiya:hiya: muhulu hopamo ba:bo nuluhukuya:mo. ²¹ Ba:moe mabuni komo Yunapa:te na ubiha:ma: eda:hate, eta hegelo iba:te Godoko Adikumino Genamalo na heloamo lawenete ubi ba:bo ihatiya: na kanakapunamema:. ²² Huiyatiya Godokono owalubiti nagodolo nitanui, ba:bema: ka:lo na ba:malo da:la:namo Godote na hibinomolo

dopamo diya:tunamiya: nale ba:be komo la:koko tawakalubi ba:gala hegehege tawakalubi la:hiliyonomatamo na:hawakalimitamo. Iyo, dopamo tetelo Mosesete komo Godokono ukui hawakalimipa:go kebe komote uluhukuma:dolamagiminakui, na ba: atu komo beka-olamagitamo. ²³ Ba:moe tabo ba: ba:ma ka:nala, Godokono Oemedawa Kelisote da:hoemene, hoe ipuwane ka:ka:mo gala da:kamahigamene ebete dopo lumagima:keda:ma:ne, ba:bene ebete ka:ka:muleno alo ebenu Yunapi ba:gala kapela Yuha:pi ibi hiliyonomatamo kohawakalimima:ne.”

Agilipate Ya:suku Hibima: Komidima: Polote Ebe Da:kiyamiya:

²⁴ Ba:ba tetelo Kapela Ko Gawadubu Pesitasiti Polokono tabo olamagi ubiha:ma: eda:te ebe ba:bo goepatemiya:, “A:iye! Polo, ama: daedae lumagilata! Ama: buka ka:lamihole kodawanomolata, ba:bema: diyala, amia:no iya:tawa komote ama: daedaema: kuda:a:midia:ta!”

²⁵ Ba:bene Polote Pesitasitamo na:huiyuya:, “Naeno Hidonomo Kodawa, na daedae lumag-iha:. Naeno tabo ba: hibila ba:gala na tuputupu ukuinomolo olamagitamo. ²⁶ Ko Gawadubu Agilipate naeno taboeno hibi komo iya:tawala, ba:bema: na hilopoheno ebenu holoholo hapulu kolamagima:nemo. Nale kebe komokomoma:dolamagitamo, ebete ba:bi hiliyonomo komo ya:lo iya:tawuya:mabu ba:bi komate diya gabodo kikulihuya:ha:.”

27 Ba:bene Polote gala na:kagoiya;, “Ko Gawadubu Agilipa, Godokono ukui hawakalimipa:te dopamo ebena Bukamo da:miya:tiya;, ama: ba:bi komo hibima: na:ka:midiliuta? Iyo, na iya:tawala ama: hibima: na:midilitata!”

28 Ba:ba tetelo huiyatiya Agilipate Polotamo na:goiya;, “Ama: natamo bada komo ododima: kewageliuta? Amia:no tabo olamagi ipuwalo ukui ba:kitana, nale ba:moe gopowahi tetenomolo Ya:sukunu eta ta:matadawama: keda:ma:?”

29 Polote na:huiyuya;, “Ama: Ya:sukunu tabo tete gopowahilo uliti ebe hibima: da:midimina: naeno kalakala hibilo kitanama:ne, o ama: tete ga:ga:dopo emedete hibima: midi komo da:lawemena: na atumu kokalakalama:nemo. Iyo, la: hiliyonomate naeno tabo dulihutama, nale la:eno komoma: Godoko na:toemehonamo la:eno hibima: midi ipuwalo la:le nago kapiyanomoma: keda:hama:. Huiyatiya la: mabuma: na ba:moe kapiya komo ubihinola, nale ba:moi auli hala:go da:pata:namo komopa:te la: ba:bako hala:mo matuhulame modoboha:.”

30 Ba:ba tetelo Ko Gawadubu Agilipako, ba:gala ebena naniko Benisiko, ba:gala kapela Ko Gawadubu Pesitasiko, ba:gala komo tabo ulihopi, ibi hiliyonomate mahila:halete 31 tabo ga:la bahini ba tolamita ibi ipuwalo na:ga:luya;, “Ba:moe dubugodolo eta kuba puliyala gabomana:te ebe hoea:mo oemema:, ba:gala modoboha: ebete du genamalo dito emedena.”

32 Ba:bene Agilipate Pesitasitamo na:goiya;, “Ba: hibila, ba:moe dubuti amia:no tabo

anagiya:mida ipuwalo dopamo da:la:nui, ba:ba tetelo ebete Sisakono holoholo hapuamo toma: ama: kiyameha:tale ale ebe du genamane dito boemena:, huiyatiya ebete aeno Konomo Gawadubutamo toma: ama: a:kiyamia:ta, ba:be mabuma: ebete ebetamo na:nuluhukamene.”

27

Polote Loma Ko Habamo Toma: Ko Palai Boga:go Da:tupuimiya:

¹ Ba:bene Loma gabomana:te a ibino Itali hopamo palai boga:go komagatoema: tabo dihatiya:, ba:ba tetelo alaholohopa:te Poloko ba:gala komo du genamalo demedehonama:, ibi hiliyonomo eta alaholohopino watodawoeno kokotamo ba: dito nimiya:tiya:. Ba:be alaholohopino watodawoeno mahilo Yuliyasitila, ba:gala ebene alaholohopino kapiyuimino mahilo ba: Konomo Gawadubu Sisakono Kapiyuimipila. ² Ba:bene eta ko palai bogete A:damitiyama habane uluhukuti A:isiya hopoeno komo kehaha: kolomoeno habahabamo gala kakatoma: dewagelitiya:, ale ba:be boga:mo nololote ba:bo tolamiya:ma:. Ba:ba tetelo eta Ma:sadoniya hoponapi A:listakasiko, ebe Tesalonaika habalo hawakaluya:, ago ba:moe dubuti tuya:.

³ Ba:bene eta hegelalo ale Saidono ko habamo da:nikuliya:ma:, ba:ba tetelo alaholohopino watodawa Yuliyasiti Poloko malemaletelo ebetamo tete bikamiya:, ebete ba:be habalo ebene komo mabulubi nulamete iba:te ebene modoboha: komokomo ipuwalo ebe hidamo

kowalubima:. ⁴ Ba:bene a Saidono habane gala da:katolamiya:ma:, kehaha: kolomo ba na:hiwale ko huhuti a da:duhia:miya:, ba:bema: Saipalase hopamo nikuliti ba:be hopoenohaha: kolomoeno dododo ba:bo tolamiya:ma: mabu ba:be gabote atamo tatabadopoma: ediya:. ⁵ Ba:bene ale kehaha: kolomo gala kana:hiwalete Silisiya ba:gala Pa:mapiliya hopo tamedo petolamete Lisiya hopoenohaha: Maila habamo ba:bo nikuliyama:.. ⁶ Ba:bolo eta ko palai bogete A:lesandiya habane Itali hopamo toma: dewagelitiya:, alaholohopino watodawa Yuliyasiti ba:be komo iya:tawate a ba:be bogamo ololoma: dito noea:miya:.

⁷ Ba:bene ale ba:be bogago da:katolamiya:ma: ba:ba tetelo huhuino komo umilo a ukuiya ba tolame ko temeteme beniya:tawahuyama:. Ba:bene komo hegela da:petohuya: a Sanaidase haba teta:mo nikuliti huhuti a ba:bolo hibilo da:duhia:miya:, a huiyatiya ukui hiya:ma: miditi tataba gabo ohowada:go tolamete kehaha: kolomo ba:bo na:hiwaliyama: Kuliti hopoenohaha: Salamone haka kiyamo. ⁸ Ba:bene a Kuliti hopoenohaha: kolomo dododo ko temetema:go petolamete eta boge utihole bahi ba:bo numiyama:, ba:be boge utihole bahino mahilo nitana 'Boge Utiholeno Tataba Bahila,' Laseya haba tamelo itana.

⁹ A ba:be Kuliti hopamo pelamema: teta ga:ga:nomoma: dediya:, ba:bema: Septemba

manomeno Ko Hegelate* ba peniwibo ba:be hopo konomolo ko huhuti a:mo ya:lo a:tupuimiya:. Mabu ale kehaha: kolomodo kotolamema: hido tete dotuya:ma:, ba:bema: Polote boge okopi ba kiyalame na:goiya:, ¹⁰ “Dubala:, na numitamo a ba:ma tetelo tolamema: dewagelema: ale konolalatiholema:nema:, iyo, bogeno ka:ka: ba:gala ilina ba:gala a tawakalubino ka:ka:te kalatidiholema:na:.”

¹¹ Ba:ba tetelo alaholohopino watodawate Polote da:goiya: ba:be tabo kuliya:ha:, huiyatiya ebete boge atadawa ba:gala boge namutudawa ibino ubi komamo dito papamiwatuya:. ¹² Iyo, ibino tabo ga:la ipuwalo ibi hiliyonomate ubi nihatiya: ba:be haba miya:pate Kuliti hopoenno eta tatali haba Pinikisa:mo konikulima:, mabu iba:te boge da:putiya: ba:be boge utihole bahi modoboha: ko palai bogete huhu tetelo tete ga:ga:nomolo ba:bolo itana. Ba:ba tetelo iba:te nemalagidoluya: Pinikisi haboeno boge utihole bahino magata kodopola, hegelate da:nihitiganako ba:ba hapulu ba itana ba:bema: huhuti ba:be boge utihole bahi koamo a:kalawa:le.

Huhu Ba:gala Koko Gawiyate Palai Boge Kubanomamo Danagalimihuya:

* **27:9:** Septemba manome kuititi hapulu Yunapa:te ibino eta komo ba:ma ka:na ododinaka, iba:te kapiya hegelalo baa: naha-heno ba pola:na ibino kuba ododili komo Godotamo hibinomolo a:hawakalilamenaka ebete ba:bi hiliyonomo komokomo egebole-lamete kadodoholelamema:. Lukuti ba:be komo ba emalagidolo tabo ba:ma ka:na miya:tuya:, ba:moe Septemba manomeno Ko Hegelate ya:lo a:peniwibui.

¹³ Ba:ba tetelo ko huhuti da:wibuya: huiyatiya siyale hapuni nanekela:mo da:pa:mutiya:, ba:bema: boge okopa:te kalakala lawete a ba:be habane ikuli hidoma: ga:lalo iba:te bogeno aga mabu magubutiti Kuliti hopeno kehaha: kolomo dododo tolame gala ba:bo katupuimiya:. ¹⁴ Huiyatiya iba:te nanekela:mo ba tolamita, konomo huhuti Kuliti hopo hapuni gala kanemahigate ba:bo piya:, boge okopa:te ba:be huhuino mahilo Dibilidubu Hapuino Huhuma: ka:miya:. ¹⁵ Ba:ba tetelo huhuti boge da:panagalimiya: okopa:te boge haka hapuamo ohoba:midama: dewageliya: kamodobuya:ha:, ba:bema: iba:te bogeno kiya:li mabu miya:pate huhuti a hakane ko kolomamo ba: dito puluhukua:tiya:. ¹⁶ Ba:bene ale kehaha: kolomoeno eta deha:poto haka, ebena mahilo Kolodala, ba:be haka siyale hapudu ba negogoluta tete nanekelero gawiyate tatabadopoma: ba:bo ediya:. Ba:ba tetelo ale ko palai bogeno ka:ka: mula:meno boge deha:poto ba:bo nihiduiimiya:ma: ba:be bogete ko kolomolo ululukapoma:. Iyo, ale ba:be komo ko temetema:go ba:ma ka:na ododiya:ma:, ¹⁷ okopa:te ba:be deha:poto boge ko kolomoeno beyane adipatete ko palai bogeno guamo ihatete hala:mo matumihote ba:bo kodakoduiimiya:. Ba:be atu tetelo iba:te komo koko hala:mo ko boge a:wa:digahalo atumu a:kama:homehuya:, mabu iba:te na:toletolehutiya: Libiya hopeno kehaha: kolomoeno beya tetelo ditana, ba:be kulili hakamo huhuti aeno boge datamene. Diyala, bogete ba:be kulili hakamo

da:nemuigamene, gawiyate boge ba:bolo kubanomamo anagalimihote bogete dito da:nepapohola:hamene. Ba:be mabuma: okopa:te ukui bilibilima: ba eda:ha iba:te eta komo ba:ma ka:na ka-ododiya:, iba:te ko bogeno palai pahamihote boge guamo dito ihatiya:, ba:bene kehaha: kolomoeno gawiyate ha:kiya a ba:bo atoiya:.

¹⁸ Huiyatiya huhu ba:gala gawiya ibino helote kekelalamitiya:ha:, ba:bema: eta hegelalo okopa:te bogeno kolowami ilina hiliyonomo beyamo dito iya:hekiya:, ¹⁹ ba:gala eta hegelalo iba:te atumu ka-ewageliya:, palai bogeno komo hiya:hiya: oko ilina ibino kokotonomamo uwatete beyamo ba: dito kiya:hekiya:. ²⁰ Ba:ba tetelo bogete konomo hawaii bubu ipuwado tonami, ba:be mabuma: ale komo hegela ba:gala du hiliyonomolo hegela ba:gala oloki ulameheno konomo huhuti a kubanomamo dalukuinami aeno ka:ka: mula: komoeno ukuiti a:nalatidihoa:miya:.

²¹ Ba:bema: boge okopa:te komo hegela hiliyonomolo tole komago ba emedena baa: kanahanakuiha:, ba:bene eta hegelalo Polote ibino holoholo hapulu mahigate na:goiya:, “Dubala:, la: naeno tabo nulihotale ale Kuliti hopoeno haka ba:ka:miya:pana:, iyo, ba:moe bogete ba:ka:kubana: ba:gala ilina hiliyonomate ba:kalatidiholena:. ²² Huiyatiya ka:lo nale la: toelameholelo na:goemo, la: helo gala na:kalawa:la:, mabu bogete kokubama:ne huiyatiya la: ipuwalo eta lumagino ka:ka:te a:kalatida:mene! ²³ Na Godokono lumagi

etala, iyo, ebete na ya:lo a:laweniya: nale ebenu okodawama: keda:nama:. Ba:bema: ka:lo dulu ebenu nopodawate natamo puluhukuti ²⁴ na:pegoe, ‘Polo, ama: akatoletola:la:, ama: Sisakono holoholo hapuamo hibilo konuluhukuma:na:ta. Ba:gala Godote ebenu malemalelo eta tabo ba:ma ka:na kagoe, ba:moe bogelo ama:go demedena ebete ama: mabuma: ba:bi dubu hiliyonomoeno ka:ka: komula:lendamema:ne.’ ²⁵ Ba:bema: naeno dubala:, la: helo gala na:kalawa:la: mabu na Godoko hibima: na:miditamo, ebete na da:kiyaname ba:be komote hibinomolo ba:ba ka:na kuluhukuma:ne. ²⁶ Ba:moe komo ba: hibila, gawiyate a atoete kehaha: kolomoeno eta hopamo konemiya:poema:ne, ale aeno ka:ka: mula: komo ba:bo konuwatema:.”

Ko Palai Bogete Gawiya Koko Ipuwalo Da:papohola:huya:

²⁷ A Kuliti hopo da:miya:puya:ma:, ba:ba tetene tupuimiti 14 hegela ba petoho koko gawiyate a Meditala:iniya kehaha: kolomo tetenomodo ba atoe, ba:bene eta dulu iwa tetenomolo boge okopa:te ibino ukuilo haka na:tataliminamo ga:laniya:. ²⁸ Ba:bema: iba:te auli ilina deha:poto hala:mo ma:homenate ko kolomoeno kulukulu da:modoboteniya: 40 mita buminiya:, ba:bene tete nanekele toatepanate gala da:kanemodoboteniya: 30 mitama: eda:niya:. ²⁹ Ba:bene gawiyate a nakolamo na:nitakua:midoenamo ba ga:lana okopa:te konomamo toletolehonate, iba:te boge gala hapuamo netewa-netewa menemene aga

iya:hekemenate hegelate tiyo kowalohoma: Godotamo ba:bo toetoethoniya: ³⁰ Ba:ba tetelo bogeno olalati komo uminate, okopa:te ha:da amiho gabodo a komiya:poenama: iba:te ka:ka: muleno boge deha:poto beyamo ba adipotena a komopi ba:bo kiyaa:meniya:, “Ale boge dopo hapuino aga iya:hekema: kotolamenama:.”

³¹ Polote huiyatiya ibino ha:da komo uminate alaholohopino watodawa na:kiyameniya:, “Na niya:tawanamo, ba:moi okopa:te bogelo ago pola:naheno la:eno ka:ka:te kalatidiholema:na:,”

³² ba:bema: komo alaholohopa:te boge deha:potoeno hale da:niya:hiliminiya: ba:be bogete tawakalubihino ba: dito okoa:taniya:.

³³ Ba:bene owaloho tete da:tataliniya: Polote dubu hiliyonomoeno baa: nahaha: mabuma: tabo helodopamo ba kiyahalamena, ebete ba:ma ka:na goeniya:, “Ba:moi 14 hegelalo la:le la:eno ka:ka: komoma: ukui da:bilibilihonatima, la:le tete ga:ga:nomolo baa: kanahanakuiha:.”

³⁴ Nale la: ba:bema: kiyahalamenamata, la:le baa: konahama:. Baa: naha ipuwalo la:le helo kolawema:nemata, ba:bene olalatiti la:tamo da:puluhukumini la:eno ka:ka:te a:kalatidihamena:, iyo, ba: hibila, la: hiliyonomo ipuwalo eta lumagino watoeno hinibo eta kapiyate a:kalatida:mene.”

³⁵ Polokono tabo olamagi da:wiboniya:, ba:ba tetelo ebete ibino holoholo hapulu baa: lawe-nate Godotamo kalakala tabo goe da:wiboniya: baa: adikamidalenate na ba:bo tupuiminiya:,

³⁶ ba:bema: ibi hiliyonomate ibino tole komo gobogobamo miya:tenate Polokoba: baa: ba:bo

nahaniya: ³⁷ Ba:be dulu a puya:te ba:be ko bogelo da:pola:nuya:ma:, aeno tawakalubino kuititi ba: 276 tawakalubila, ³⁸ ba:bene baa:te a hiliyonomo da:wigua:meniya:, komo okopa:te bogeno komo kolowami ilina ba:be witi-laisa kodopo kolomamo dito iya:hekeniya:, mabu ibi ubila bogete tutuma: ba eda:na hido haka teta:mo konutinama:.

³⁹ Ba:bene hegelate dowalohuya: boge okopa:te kehaha: kolomoeno eta hopo ba:bo umiya:, huiyatiya ibi hiliyonomate ba:be hopo dopamo kuminakuiha:. Ba:ba tetelo iba:te ba:be hopoeno kolomo dodo ba umihuta hido tete ba:bo umiya:, nakola puliyala, kulili haka kapiyate itanuya:, ba:bema: ibino bogete ba:be kulili haka teta:mo konutima: ubi ba ihate iba:te gabo ba:bo ohowadiya:. ⁴⁰ Ba:be mabuma: iba:te bogeno hiya:hiya: agoeno hale iya:hilimiti kolomolo dito miya:paliya:, ba:gala ba:be atu tetelo iba:te dopamo da:matuhulamiya: ba:bi kiya:lino hale pahalamiti, ba:bene eta deha:poto palai ibino boge dopo hapulu ba:bo adipatiya:, huhuti ibi ba owalubilinato bogete hido kulili hakamo konutima:. ⁴¹ Huiyatiya iba:te ba:ba ka:na ba newagelita, bogete hido haka teta:mo nidihino dopamo beyalo ditanuya: ba:be eta kulili haka teta:mo nutiti bogeno dopo haputi ba:bo nekodakoduya:, ba:bema: ba:ba tetelo koko gawiyate bogeno gala hapu kubanomamo ba anagalimihuta bogete papohola:ha ba:bo tupuimiya:.

⁴² Alaholohopa:te bogeno olalati dumiya: nopo ba:bo tamotiya:, iba:te du genamane

boga:go da:magaheliya: ba:bi dubu hiliyonomo kanakapulamema:, komo iba:te hakamo niholoholete dito nalahutihokapoma:. ⁴³ Ba:ba tetelo huiyatiya alaholohopino watodawate ubila Polokono ka:ka: komula:mema:, ba:bema: ebete ebena hopopi na:duhilamiya: iba:te ba:bi dubu anakapulamema:. Ba:be atu tetelo ebete ibi hiliyonomo na:kiyalamiya:, ibi ipuwalo puya:te iholohoma: dewagelitiya: iba:te bogene iya:patila:halete hakamo dopamo koniholohoma:
⁴⁴ ba:gala iholoho iya:tawaha:pa:te boge papohola:hale hapuhapamo alukuila:halete ba:bo kona:hiwalema:. Ba:hibila, a hiliyonomate ba:ma ka:na aeno ka:ka:go hakamo modobolo nidimutiya:ma:.

28

Molota Hopolo Bu Kaluti Poloko Daliwatuya:

¹ Ba:bene a hiliyonomate olalatihino hakamo da:nidimutiya:ma:, ba:be hopo tawakaluba:te a na:kiyaa:miya: ba:moe kehaha: kolomolo ditana ba:be hopoeni mahilo ba: Molotala. ² Ba:ba tetelo iba:te a konomamo malemalea:telo haka dodolo koe emadoa:mete a ba:bo ka:miya: aeno ape kotanotanuilamema:, mabu wegolate ba uta a ko gibate ua:mitiya:. ³ Ba:bene Polote keha piwipiwi nuwatete ba pepaduta, bu kaluti ba:be ipuwane puluhukuti ebe kokotolo paliwatate ba:bo ta:muitanuya:. ⁴ Ba:bema: Molota hoponapa:te kaluti Polokono kokotolo ta:muitanalo dumiya:, ibi ipuwalo komopa:te komopa:tamo na:ga:luya:, “Ba:hibila, ba:moe dubuti eta dubu anakapumi. Numa:la:, tawakaluba:tamo kuba

huiya dikalamenako ba:be aeno ida:da:lino gobogobote ebetamo kuba huiya ikame! Ebeta kehaha: kolomoeno olalati ipuwane dalahula:ka, huiyatiya ebena kuba huiyate eta gabodo ebetamo hibilo a:puluhuku.”

⁵ Ba:ba tetelo Polote ebena kokotone kalu danamogamiduya: koa:mo ba: dito guya:, huiyatiya Polokono apa:mo kaluino helote kodoluya:ha:. ⁶ Ba:bene tawakaluba:te ebe ba umita ibino ukuilo ba:bo ga:luya:, tatalila ebete kohoema:ne. Huiyatiya tete ga:ga:dopo nipo dumitiya: ba:ba tetelo iba:te ibino ukui hiya:ma: midiliti na:ga:luya:, “Diyala, ebe da: kuba lumagiha:, huiyatiya aeno ida:da:lino gobogobo etate ba:moe dubuino holoholamo atamo kuda: a:puluhuku!”

Polote Molota Hoponapi Temetema:gopi Da:hiduilamiya:

⁷ Ba:be kehaha: kolomolo ditanami ba:be hopoeno ko gabomani dubuino mahilo ba: Pubiliyasitila, ale kebe haka dodamo ka:nidimutiya:ma: ba:be haka tamelo ebena koko pali haka ba:gala genamate na:pola:ma:nami. Ba:be dubuti a komopi malemalea:telo uwatete a ebena genamamo dito magatoiya:, ba:bene netewa-kapiya hegelalo ebete a hidamo ba ua:menate ba:bo owalubinakui. ⁸ Ba:ba tetelo Pubiliyasikono nabiwi tawetawete ba uminate ne hawa:go lihonakui, ba:bema: Polote ba:be kadeleno wata baha:mo tote Godotamo ba netoetoe kokoto ebetamo da:nemowatimiya:, ebete ba:bo hiduya:. ⁹ Ba:bene Polote dododiya: Molota hoponapa:te ba:be komo ulihote,

komo hegelalo iba:te ibino temetema:gopi da:magahelenakui Polote Godokono heloamo ba:bo hiduilamenakui. ¹⁰ Ba:be mabuma: iba:te a milia:mehoelo malemale ilina hiliyonomo atamo dito ikaa:mehoenakuya:, ba:gala ale eta ko palai boga:go gala tolamema: da:kewageliya:ma:, ba:ba tetelo agodolo kebe ilinate modobolo pola:naheno iba:te ba:bi ilina wadahete boga:mo atumu dito kamiya:tea:miya:.

Ale Loma Ko Habamo Da:nikuliya:ma:

¹¹ Ale Molota hopolo ba emede netewa-kapiya manome da:wibuya:, ba:ba tetelo ale eta ko palai boga:go tolame gala dito katupuimiya:ma:. Ba:bene ko huhuino tete puluhukuhino ba:be bogete dopamo A:lesandiya habane Molota hopamo puluhukuti, ko huhuino wibo tete ba:bo pelatimiya: ba:gala ba:be bogeno wato netewala, ba:moe boge namutudawate Lomanapino ida:da:lino Nedewale Gugudino holoholamo ododiliya:. ¹² Ba:bene a ba:be boga:go kehaha: kolomo na:hiwalete Silakuse ko habamo nikuliti netewa-kapiya hegela ba:bo nemediya:ma:. ¹³ Ba:ba tetelo ale gala katolamete kehaha: kolomo kana:hiwalete Legiyama habamo ba:bo nikuliya:ma:, ba:bene eta hegelalo hido huhuti siyale hapuni da:piya:, ba:be huhuti netewa hegelalo a ba powalubi bogete tote Putiyoli habamo ba: dito nutiya:.

¹⁴ Ba:bolo ale komo Ya:suku hibima: midipi ekaki da:nulamiya:ma:, iba:te a na:kiyaa:miya: iba:go kemedema:, ba:bema: ale iba:go sa:ba:ni hegela emedete gala nato gabodo

na:katolamiya:ma: Loma ko habamo. ¹⁵ Ba:bene komo Lomanapi hibima: midipa:te aeno komo uliti, iba:te gabo tetelo ago alugama: ko habane ba:bo pelamiya:. Ibi ipuwalo dopo tawakaluba:te A:piyase haboeno ilina kolowami habalo ago palugate, ba:gala komopa:te gabo tetelo ago gala na:kapaluguya:, ba:be gabo teteno mahilo ba: ‘Kapela Tawakalubino Netewa-kapiya Laha Genama Tetela.’ Ba:ba tetelo Polote ba:bi Lomanapino holoholo dulamiya: ebete Godotamo kalakala tabo ba goe tepo ipuwalo helo ba:bo lawiya:. ¹⁶ Ba:bene ale Loma ko habamo hibilo da:nikuliya:ma:, ba:ba tetelo gabomana:te Poloko na:ga:lamiya: ebete du genamalo a:kemeda:mene, huiyatiya eta genamanomolo ba nemede eta alaholodawa dubu kapiyate eba:go kemedema:ne ebete alahula:kapoma:.

Polote Loma Ko Habalo Ya:sukunu Komoma: Yunapa:tamo Tabo Dolamagiya:

¹⁷ Netewa-kapiya hegela da:peniwibuya:, Polote tabo ba:bo noemiya: Loma ko habalo demedehonama: ba:bi Yunapino watowatopa:te ebetamo kopelamema:, mabu hibila, iba:te Ya:sukunu hibi komo dopamo kuliya:ha:. Ba:bene iba:te da:pekapiyuya: ebete iba:tamo na:goiya:, “Naeno nana:la:, ba:moe komo ba: hibila, nale aeno Yu tawakaluba:tamo eta kuba kododiha: ba:gala aeno iniwalino kukala eta kapiya kadikamidaleha:, huiyatiya komo aeno tawakaluba:te natamo ba maubahale iba:te Yelusalemalo na lawenete Loma gabomanino kokotamo ba: dito ihateniya:. ¹⁸ Ba:bene komo

gogote da:petohui ba:ba tetelo gabomana:te naeno komo ba anagiya:midaname, iba:te na hoea:mo koenamema: naeno eta kapiya kuba kumiha:, huiyatiya ibi ubila na du genamane dito kuluhukunatenema:. ¹⁹ Ba:be mabuma: Yunapa:te gabomana:tamo ibino ubiha: komo koamo hawakalimiya:, ba:bene na gabomanino tabo anagiya:mida habalo ba la:na nale eta gabo kumiha:. Ba:bema: ba:ba tetelo nale naeno ubi komo hawakala ihatimo Sisakono holoholo hapulu naeno kuba ododiha: komo konehawakalimima:, huiyatiya la: nonolata, naeno ukuiti kitanuiha: Sisakono holoholo hapulu aeno Yu tawakalubino komoma: eta kuba tabo konegoema:. ²⁰ Ba: hibila, nale la:go tabo kolamagimima: tabo ba:bema: poememo. Ba:bema: wadiyala la:le naeno kokotolo ditana ba:moe auli hale numa:la:, mabu a Isalaela tawakaluba:te pokono pe komoma: kalakalago da:latiminama:, ba:be Kodawa mabuma: nale ba:moe matuhulamehole komago emedenamo.”

²¹ Ba:ba tetelo Yu watowatopa:te Polotamo na:ga:luya:, “Nolata. Ale ama: mabuma: komo leta Yudiya hopone kuwateha:, ba:gala komo aeno ekaka:te ebene kapelameha: amia:no ododili komoma: eta kuba tabo a kopikiyaa:mema:. ²² Huiyatiya kalakala konomola, a iya:tawahala hiya:hiya: hopolo komo tawakaluba:te amia:no uli kapiyuimino komoma: kubanomamo ga:lana. Ibino tabo ga:la komo da: hibila: o da: ha:dala:, ba:bema: aeno ubi bitana amia:no tabo komokomo hidamo kulihoma:.”

²³ Ba:bene ba:ba tetelo iba:te eta kapiya hegela

ka:miti, ba:be hegelalo dopamo da:pelamiya:
 ba:bi watowatopa:te ba:gala komo tabo
 ulihopi hiliyodopo iba:te Polokono genamamo
 ba:bo pekapiyuimiya:. Ba:bene duiduiya
 tetene tupuimiti gapogapo teta:mo nuluhuku
 Polote Godokono Ko Gawadubu komo ibi
 ba:bo iya:tulamiya:. Ba:ba tetelo Mosesete
 Bukamo da:miya:tiya: ba:gala Godokono
 Ukui Hawakalimipa:te da:miya:tiya:, Polote
 ba:bi Buka komokomo ba hawakalilamita
 ebete ibi ba:bo kiyalamiya: Ya:suku hibima:
 komidima:. ²⁴ Ba:bene komo iba:te Polokono
 tabo modoboma: ga:late Ya:suku hibima:
 na:midiya:, huiyatiya komopa:te hibima:
 kamidiya:ha:. ²⁵ Ba:be mabuma: hegelate
 ba gapogapohona olowabeletihui komote
 iba:tamo da:peniya:, ba:ba tetelo iba:te hiya:hiya:
 tabo ba ga:lana ibino genamamo ba: dito
 tolameniya:. Ba:ba tetelo Polote hibima: midiha:
 Yunapa:tamo ba:moe kapiya kodakoda tabo
 begoeniya:, “Godokono Gobogobote ebeno ukui
 hawakalimidawa Aisayako bikiyamiya:, ebete
 la:eno iniwala:tamo tote tabo hibinomolo ba:ma
 ka:na konolamagima:,

- ²⁶ ‘Amia:no tawakaluba:tamo tote
 ibi ba:ma ka:na na:nikiyalamiya:,
 ‘La: tabo bulinakomata
 huiyatiya a:kiya:tawahanakamata,
 iyo, la: ipuwa bohowadinakomata
 huiyatiya a:kuminakamata.
²⁷ Mabu ba:moe tawakalubino ukui
 hegabema: eda:halamiya:,
 ibi hibi komo uli ubihinola,

ba:bema: iba:te galo a:muhilameholiya,
 ba:gala ibino baidi atumu a:mula:haliya.
 Ba:bema: iba:te ibino baidi
 mula:haleha:ma: neda:hatale,
 ibino baiditi naeno hido komo bulamena,
 ba:gala ibino galote nulihotale,
 iba:te ibino tepo ipuwoeno ukui
 hidamo emalagidolete natamo bohobila:na,
 ba:bema: na modobola
 ibi nale hiduilamema:’ ’ ”

28 Ba:bene Polote ebena tabo moga:melo gala
 na:kagoeniya:, “Wadiyala la: niya:tawahala:,
 ba:ma tetelo Godokono ka:ka: mula: komoeno
 tabo ebete ba: Yuha:pa:tamo ikalami, mabu iba:te
 kalakalago uliti kolawema:na: huiyatiya la:leha:.”

29 Ba:bema: Polokono tabo olamagi komote
 da:wiboniya:, Yunapa:te ebena genamane ba
 tolamena ibi ha:kiya ibi ipuwalo olowabeletihui
 konomago tolameniya:.*

30 Ba:bene Polote gogo netewa Loma
 ko habalo ba emedena ebete kebe wata
 genama ka:huiyahanami, puya:te ba:be
 genamamo da:pelamenakui ebete ibi kalakalago
 ba:bo uwatenakui. 31 Ba:bema: ba:be tete
 ga:ga:nomolo ebete Godokono Ko Gawadubu
 komo ba:gala Kodawa Ya:su Kelisokono komo
 ba:bi tawakaluba:tamo hawakala olamaginakui,
 etate ebe kaduhiminakuiha:.

* 28:29: Oel 28.29 komoeno tabo Lukuti bukamo kamiya:tiya:ha:,
 huiyatiya ebena buka ododi gala hapuni eta hibima: mididawate
 miya:tiya:.

GODOKONO HIDO TABO
The New Testament in the Tabo Language, Aramia
Dialect, of Papua New Guinea
Nupela Testamen long tokples Tabo (Aramia) long
Niugini

Copyright © 2006, 2023 The Bible Society of Papua New Guinea and Wycliffe Bible Translators, Inc.

Language: Tabo (Aramia) (Tabo)

Dialect: Aramia River

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2024-03-05

PDF generated using Haiola and XeLaTeX on 5 Mar 2024 from source files dated 5 Mar 2024

3c340006-f955-5c23-b3a5-6598deca5d75